

عَلَامَةُ عُمَرَ بْنِ مُحَمَّدٍ دَاوُدِیُونُو

مضمون و مقالات


پٽ شاه ثقافتي مرڪز جي اشاعتي سلسلي جو اڳيون ڪتاب

مضمون ۽ مقالو

علامه عمر بن محمد دائود پوٽو

مھتر ڀنڊڙ

خاتمر خديجه دائود پوٽو



شاه عبداللطيف پٽ شاه ثقافتي مرڪز ڪميٽي

حيدرآباد - پٽ شاه

۱۳۹۹ع - ۱۹۷۸ع

نومبر ۱۹۷۸ع

تعداد ۲۰ هزار

چاپو پهريون

حق واسطاً قائم

قيمت ~~۱۰۰~~ روپيا

100/-

ملن جو هنڌ

شاهه عبداللطيف ڀٽ شاهه ثقافتي مرڪز، ڀٽ شاهه

۽

اعزازي سيڪريٽري، ڀٽ شاهه ثقافتي مرڪز،
حيدرآباد سنڌ.

هي ڪتاب پناهه جگر سنڌي مئنيجر مـردار پـرنٽنگ پريس
گڏائي کڻائي حيدرآباد ۾ ڇپيو، ۽ عبدالحميد آخوند اعزازي
سيڪريٽري ڀٽ شاهه ثقافتي مرڪز ڪميٽي ڇپائي، حيدرآباد
مان شايع ڪيو.

پيش لفظ

”شاه عبداللطيف ڀٽ شاه ثقافتي مرڪز ڪاميٽي“ جي گڏجاڻي، مورخه ۵- مئي ۱۹۷۷ع ۾ تجويز بحال ڪئي وئي ته حضرت شاه عبداللطيف ڀٽائي رحم جي سوانح ۽ شاعرانه پس منظر کي نروار ڪرڻ لاءِ اهي سمورا تحقيقي ڪتاب دوباره شايع ڪيا وڃن، جيڪي ڪافي اڳي ڇپيا هئا ليڪن هن وقت ناپيد ٿي چڪا آهن. انهيءَ تجويز جي تڪميل ۾ هن کان اڳ علامه دائود پوٽي جو ۱۹۳۷ع ۾ ايڊٽ ڪيل، ۽ (۱۹۵۸ع ۾) نظر ثاني ڪيل ڪتاب ”مبين شاه ڪريم جو ڪلام“ ٻيهر شايع ڪيو ويو. هي ڪتاب علامه دائود پوٽي جي انهن مضمونن تي مشتمل آهي، جيڪي اڳ ماهنامي ”نئين زندگي“ ۾ ڇپيل آهن. جيئن ته انهن مضمونن جو وڏو حصو حضرت شاه صاحب جي سوانح ۽ ڪلام، فڪر ۽ فلسفي متعلق آهي، تنهن ڪري اهي پڻ يڪجا ڪري ڪتابي صورت ۾ ڇاپڻ جو فيصلو ڪيو ويو.

هن کان اڳ ڪاميٽيءَ جي اڳين منظور ٿيل ”جامع تحقيقي رٿا“ هيٺ اوڻيهه (۱۹) ڪتاب شايع ٿيا آهن، ۽ نئين رٿا هيٺ جيڪي ڪتاب ڇپائڻا آهن، تن ۾ هيءُ ٻيو ڪتاب آهي. اهڙيءَ ريت ڪاميٽيءَ جي اشاعتي سلسلي جو مجموعي طور هيءُ ايڪيهون (۲۱) ڪتاب آهي.

آءٌ خانم خديجه دائود پوٽي صاحب جو ممنون آهيان، جنهن مهرباني ڪري، علامه صاحب جا مضمون ترتيب ڏيئي، ڀٽ شاه ثقافتي مرڪز کي اشاعت لاءِ ڏنا. ازانسواءِ ممتاز مرزا ۽ شيخ محمد اسماعيل جو پڻ ٿورائو آهيان، جن ڪتاب جي ڇپائيءَ ۾ تعاون ڪيو.

عبدالحميد آخوند

۱- ڊسمبر ۱۹۷۸ع

ميڪريٽري

شاه عبداللطيف ڀٽ شاه ثقافتي مرڪز.

حضرت شاه عبداللطيف ڀٽائي جي رسالي ۽ سوانح
بابت جامع تحقيقي رٿا هيٺ شايع ٿيل ڪتاب

(منظور ڪيل ثقافتي مرڪز ڪاهيندي، ۳۰ سيپٽمبر ۱۹۶۶ ع
ڏينگراني: ڊاڪٽر نبي بخش خان ٻايج)

(الف) رسالي جو سرن وار تحقيقي مطالعو

۱. شاه جي ڪلام ۾ اسلامي اقدار ۱۹۶۵ع
۲. شاه جي ڪلام ۾ انساني اخلاق ۽
کردار جو معيار ۱۹۶۸ع
۳. شاه، سنڌي ٻولي جو معمار ۱۹۶۹ع
۴. سر ڪلياڻ جو مطالعو ۱۹۷۰ع
۵. سر چمن جو مطالعو ۱۹۷۱ع
۶. سر کنڀات جو مطالعو ۱۹۷۲ع
۷. سر سريراڳ جو مطالعو ۱۹۷۳ع
۸. سر سامونڊي جو مطالعو ۱۹۷۴ع
۹. سر سهڻي جو مطالعو ۱۹۷۵ع
۱۰. سر مسڻي آبري جو مطالعو ۱۹۷۶ع
۱۱. سر معذور جو مطالعو ۱۹۷۷ع

(ب) رسالي ۽ سوانح بابت بنيادي هٿڪڙن ۽ ڪتابن جي اشاعت

۱. لطائف لطيفي (فارسي)
تصنيف: مير عبدالهسين خان ”سانگي“ ۱۹۶۷ع

(ب)

۲. شاه جو رسالو (برڈش ميوزيم وارو نسخو)
تصحيح: ڊاڪٽر نبي بخش خان بلوچ ۱۹۶۹ع
۳. احوال شاه عبداللطيف ڀٽائي
تصنيف: ميرزا قليچ بيگ ۱۹۴۲ع
۴. شاه جي رسالي جا سرچشما
تصنيف: ڊاڪٽر نبي بخش خان بلوچ ۱۹۴۲ع
۵. شاه جي رسالي جي ترتيب
تصنيف: ڊاڪٽر نبي بخش خان بلوچ ۱۹۴۴ع
۶. شاه جو رسالو (۱۲۶۹ھ ۽ ۱۲۷۰ھ جي
ٽن آڳاٽن قلمي نسخن مطابق)
تصحيح: ڊاڪٽر نبي بخش خان بلوچ ۱۹۴۴ع
۷. پنج گنج (تصنيف: قادر بخش ”بيدل“ رحم)
مرتبہ: فقير سبحان بخش سجاده درگاه بيدل ۱۹۴۶ع
۸. شاه جو رسالو (سر مشي مان شروع ٿيندڙ
ڏهن قلمي نسخن مان پيٽي تيار ڪيل)
تصحيح: ڊاڪٽر نبي بخش خان بلوچ ۱۹۴۶ع
- ثقافتي درڪز ڪاميٽي جي ٺهراءَ ۵-هئي ۱۹۷۷ع موجب
شايع ٿيل ڪتاب
۱. شاه ڪريم بلڙيءَ واري جو ڪلام
مرتبہ: علامہ دائود پوٽو ۱۹۴۷ع
۲. مضمون ۽ مقالا
تصنيف: علامہ دائود پوٽو ۱۹۴۸ع
۳. شاه جو رسالو (چپائي هيٺ)
مرتبہ: ڊاڪٽر گر بخشاڻي

مهاڳ —

مرحوم شمس العلماء ڊاڪٽر عمر بن محمد دائود پوٽي جي شخصيت، اسان سنڌ واسين لاءِ وڏي تحقيق ۽ جاکوڙ کان پوءِ، پنهنجي زبان جي علم و ادب ۾ قابل قدر اضافو ڪيو. ليڪن ڊاڪٽر مرحوم جي ادبي خدمتن تي نظر ڦيرائڻ سان معلوم ٿئي ٿو ته سندن قلمي جنبش ۽ تحقيق جي خاص چٽتائي ۽ رهي آهي ته ڪنهن طرح سنڌي زبان جي گذريل زماني جون وڏون ورائي هٿ ڪجن، جن ادبي شه پارن تي لت چڙهي ويو هو، تن کي صاف ڪري، آگاهي پئگڙي، پنهنجي اصلوڪي شڪل ۾ آندو وڃي ۽ اهڙي طرح پنهنجي ماضيءَ جي خزانن کي کولي عوام آڏو آڻجي ته جيئن علم و ادب جي ميدان ۾ ڪڙيون ملائي هڪ قسم جو تسلسل قائم ڪجي.

ان مقصد حاصل ڪرڻ لاءِ، ڊاڪٽر صاحب شروع کان انفرادي توڙي اجتماعي طرح ڪوششون جاري رکيون. اجتماعي ڪوششن ۾ اهڙيون ڪاوشون شامل آهن جن جي نتيجي ۾، سنڌي ادبي صلاحڪار بورڊ (جو بعد ۾ سنڌي ادبي بورڊ جي شڪل ۾ ظاهر ٿيو)، سنڌ هسٽاريڪل سوسائٽي ۽ سنڌي ادبي سوسائٽي جهڙا عظيم ادارا قائم ٿيا ۽ وڏا ڪم هٿ ۾ کڻيا ويا. ليڪن مرحوم علامه دائود پوٽي جن طبيعتاً انفرادي ۽ خاموش ڪم کي ترجيح ڏيندا هئا. انهيءَ ڪري پنهنجي ڪمزور ڪلمن تي، جيڪي ڪم بسم الله ڪري ڪنڀائون، تن نه رڳو ڏينهن جي روشني ڏئي بلڪ سنڌي ادب کي چار چنڊ هڻي ڇڏيا. پوءِ ان سلسلي ۾، ابیات سنڌي هجن، منهاج العاشمين هجي يا ڪلام گرهوڙي —

مڃي ۾ تحقيق جو پهلو نمايان آهي ۽ ڪر ڪيو پيو ٻڌائي ته انصاف جي تقاضا پوري ڪئي وئي آهي.

هيءُ ڪتاب اهڙن مفيد مضمونن تي مشتمل آهي جيڪي ڊاڪٽر مرحوم جي قلم مان مختلف وقتن تي نڪتا. انهن مضمونن جي خصوصيت هيءُ آهي ته اهي مجموعي طرح ۽ ساڳئي وقت پڙهڻ سان، اسان جي ماضيءَ ۾ علم و ادب تي هڪ اهڙو تسلسل وارو تاريخي خاڪو پيش ڪن ٿا، جو ان کان وڌيڪ اختصار ليڪن جامعيت سان شايد ڪو مواد ملي. ”ٿورا ڪٿا به ٿالهيءَ ۾“ واري مصداق جون سڪون لاهين ٿا.

جيتوڻيڪ زياده تر هڪ ڊگهي عرصي جي شعر و شاعريءَ تي روشني پوي ٿي پر ان مان گڏوگڏ ان ادب مان واسطيدار شخصيتن کان به پردو ڪڍي ٿو ۽ ان دور جا شاعر پوري شان شوڪت سان اسان جي اکين اڳيان اڀرن ٿا (شعر و شاعري تائين محدود رهڻ ان سبب ڪري ٿي پيو آهي جو ماضيءَ مان نثري ادب نه هئڻ جي برابر دستياب ٿئي ٿو). ازانسواءِ سنڌي شعر و شاعري جي عام طرح اختيار ڪيل عنوانن تي به ڊاڪٽر مرحوم ضروري روشني وڌي آهي. ان کان پوءِ هن ڪتاب ۾ چند علمي مضامين به آهن ۽ آخر ۾ چڱو خاصو حصو سنڌ جي بزرگ صوفي شاعر شاه عبداللطيف ڀٽائي رح، جي ڪلام ۽ زندگيءَ کي وقف ڪيو ويو آهي. قديم سنڌي نثر جا به قابل قدر مثال ڏنا ويا آهن ۽ اهڙيءَ طرح هي ڪتاب، علم و ادب جي ماضي وارن وساريل ورثن جي باب ۾ هڪ منفرد حيثيت رکي ٿو.

تاريخي طرح ڏٺو وڃي ته هن ڪتاب ۾ شامل ڪيل تحقيقي مضامين ۱۳۷۵ع کان وٺي ۱۹۴۲ع تائين واري وڏي عرصي تي محيط آهن. هونئن ته سنڌيءَ ۾ موزون ڪلام جي ابتدا سيد عبدالڪريم بلڙيءَ واري جي بيتن سان ٿئي ٿي، ليڪن هڪ روايت مطابق، ان جي شروعات اڃا به آڳاٽي آهي. ان جي ثبوت ۾ هڪ درويش جو اهو بيت پيش ڪيو وڃي ٿو جيڪو

هن ڄام تماچيءَ جي والده جي دڪدائڪ حالت کان متاثر ٿيندي، جولان ۾ اچي چيو هو. ان جي تاريخ ۱۳۷۵ع آهي؛ ۽ انتها وري مرحوم فتح محمد سيوهاڻي جي ذڪر تي ٿئي ٿي، جنهن جي وفات ۱۹۴۲ع ۾ ڊسمبر مهيني ۾ ٿي هئي. ڏٺو وڃي ته اهو هڪ وڏو عرصو آهي جنهن ۾ سنڌ جي شعر ۽ نثر جون ڀايو وجهندڙ شخصيتون اچي وڃن ٿيون. جيتوڻيڪ سنڌي زبان جي ترقي يافتہ حيثيت ٻڌائي ٿي ته اسان جي علم و ادب جو چرچو تمام گهڻو آڳاٽو آهي ۽ اوچتي آيل دورن جي زيادتي ۽ پنهنجن جي غفلت سبب اهو سنڌي ادب اسان کان هميشه لاءِ وڇڙي ويو؛ هنن عالمن جا خيال ۽ تخليقون اسان جي ادبي خزاني جا سرچشما آهن. انهن انمول ۽ انيڪ ادبي خوبين ۽ خصوصيتن کي ايتري اختصار واري ادب ۾ سمائڻ، سنڀالڻ ۽ پيش ڪرڻ، ڊاڪٽر مرحوم دائودپوٽي جي قلمي قوت جي مرهون محنت آهي.

خانم دائودپوٽو

۱- نومبر ۱۹۷۸

ترتيب

(الف) سنڌي ادب ۽ شاعري (۱-۹۴)

- ۳ - سنڌي علم ادب
- ۱۱ - قديم سنڌي شاعري: شاه پٺاڻي ۽ کان اڳ
- ۲۴ - شاه کان اڳ جا شاعر
- ۴۰ - قاضي قاضن ميوهاڻي
- ۴۶ - شاه ڪريم: شريعت ۽ طريقت جو روشن تارو
- ۵۴ - شيخ عبدالرحيم گرهوڙي
- ۶۰ - ميمڻ عيسيٰ جي تربت جي تلاش
- ۶۸ - بيڪس: سنڌ جو مشهور شاعر
- ۷۵ - شمس العلماء ميرزا قليچ بيگ
- ۸۰ - حڪيم فتح محمد تغمداڻي برحمتہ
- ۹۲ - قديم سنڌي نثر

(ب) شاه عبداللطيف ڀٽائي رحم (۹۵-۲۴۰)

- ۹۷ - شيخ عبداللطيف جو احوال
- ۱۱۰ - شاه پٺاڻي ۽ مخدوم محمدي ڪپڙائي
- ۱۱۳ - شاه لطيف جي تصوير
- ۱۱۹ - شاه جي عظمت جا اسباب
- ۱۲۵ - شاه جو صوفيانو شعر
- ۱۳۰ - شاه لطيف رحم ۽ رومي
- ۱۳۷ - جبر ۽ اختيار يا تقدير ۽ تدبير جو مسئلو
- ۱۴۵ - پٺاڻي جي ڪلام ۾ وحدت الوجود جو مسئلو

- ۱۶۳ - شاه جي نظر ۾ انسان جو تصور
- ۱۶۷ - شاه جو سر سارنگ
- ۱۷۰ - شاعر ۽ سگهڙو
- ۱۷۸ - پٽ تي پيرو: گنج جو مطالعو
- ۱۹۰ - رسالي جا قديم قلمي نسخا
- ۱۹۷ - شاه جي رسالي جا ٽي آڳاٽا قلمي نسخا
- ۲۰۱ - شاه جي رسالي ۾ تحريفون
- ۲۰۸ - شاه جا گم ٿيل بيت
- ۲۱۷ - شاه عبداللطيف ڀٽائي ”سند جي امانت“
- ۲۲۸ - تهر فقير جو احوال ۽ ڪلام

(ج) ٻزرگ هستيون (۲۴-۲۶۱)

- ۲۴۳ - ابوذر غفاري رضه
- ۲۴۹ - شيخ عيسيٰ مسيح الاولياءِ سنڌي برهانپوري
- ۲۵۵ - شاه شهيد عنايت الله صوفي

(ن) شخصي تاثيرات (۲۶۳-۲۸۳)

- ۲۶۵ - سند جي ادبي تاريخ
- ۲۶۷ - ادبي ذوق
- ۲۷۷ - باران رحمت
- ۲۷۸ - نعت
- ۲۷۹ - مجازي ۽ معنوي
- ۲۸۰ - سنڌي ادبي موسائتي جا مقصد ۽ پروگرام

(هه) ضميمو: ترجمو (۲۸۵-۳۲۰)

- ۲۸۷ - اسلامي تصوف
- ۳۰۲ - عربي شاعريءَ جو فارسي شاعريءَ تي اثر



سنڌي ادب ۽ شاعري

سنڌي علم ادب
شاه کان اڳ جا شاعر
سنڌي قديم شاعري: شاه ڀٽائي کان اڳ
قاضي قاضن سيوهاڻي
شاه ڪريم - شريعت ۽ طريقت جو روشن تارو
شيخ عبدالرحيم گرهوڙي
ميرن عيسيٰ جي تربت جي تلاش
بيڪس - سنڌ جو مشهور شاعر
شمس العلماء ميرزا قليچ بيگ
حڪيم فتح محمد
قديم سنڌي نثر

سنڌي علم ادب *

سڀڪنهن قوم جو علم ادب پهريائين پهريائين شهر سان شروع ٿيو آهي. سنڌي به انهي قاعدي کان مستثنى ناهي. اوائلي حالت ۾ انسان جا جذبا ۽ شعور صحيح ۽ صاف رهن ٿا. جيئن سُرندي جي تارن کي ٿوريئي ڇهڻ سان سرود نڪرندو، تيئن سائن دل کي ٿوريئي ڇڄي اچڻ سان عظيم اثر ٿئي ٿو.

قدرت جي من موهندڙ نظارن پسڻ ڪري، قلب ۾ جا رقت ۽ خوشي پيدا ٿئي ٿي، تنهن جو اظهار ڪرڻ لاءِ شهر ٿي هڪ مناسب وسيلو آهي. شعر سان وزن ۽ قافيي جي شموليت ڪري، ان مان دل جي رقص ۽ راڳ جي مدعا پوري ٿئي ٿي. جنهن صورت ۾ دل مان نڪتل سخن، دل تي اثر ڪن ٿا، تنهن صورت ۾ شعر - جو پڻ دل جي پيدائش ۽ اندر جي آه آهي، تنهن جو اثر به دل تي گهڻو ۽ گهاٽو ٿئي ٿو. انهيءَ ڪري ابتدائي حالت ۾ نثر کان اڳ نظم وجود ۾ آيو. شعر جو اصل بنياد مذهب آهي. قدرت جي غيبي طاقتن ۾ ڊڄي، پورڙن انهن جي خاطر ۽ رضامندي لاءِ گيت ڳايا ۽ ڪرم ڪريائون بجا آندا آهن.

ڪنهن قوم جو علم ادب، سندس تاريخ جي جدا جدا عرصن موافق، سندس خيالن ۽ جذبن جو آئينو آهي. ڪنهن به خاص عرصي جي تاريخ معلوم ڪرڻ لاءِ اسان کي پهريائين ان عرصي جي علمي خزاني کي کولڻو ٿو پوي. سن ۽ حقيقتون تاريخ جو فقط ٻوٽو بنائين ٿيون، پر انهن جي رڳن ۾ روح تڏهن پوندو، جڏهن سندس ادبي تاريخ جو ذخيره موجود هوندو، جنهن

۽ ماهنامي ”نئين زندگي“، مئي ۱۹۵۰ع تان ورتل.

جي رستي اسان کي خبر پئي ته قوم جي قديم فردن جا ڇا ڇا خيال ۽ جذبا هئا. مندن علم جي مراد ڇا هئي ۽ مندن رهڻي ڪهڻي جا ڪهڙا سرچشما هئا! مطلب ته هر ڪنهن قوم جي تاريخ مڪندر جي زماني کان وٺي ويندي سومرن ۽ سمن تائين مبهم آهي. ڇه جائيك ان جي اوائلي ادبي تاريخ به اونداهيءَ جي پردن اندر لڪل هجي!

هت اسان جو مطلب نه آهي ته سنڌي ٻوليءَ جي قدامت تي بحث ڪريون، يا سندس مخفي ادبي خزانن جي ڳولا ۾ اڃايو وقت وڃايون، بلڪ اسان جو مقصد آهي ته ڏسون ته نظمي توڙي نثري ادب ڪڏهن کان وٺي شروع ٿيو. اگرچہ سنڌي زبان نهايت آڳاٽي آهي، پر منجهس موزون ڪلام تقريبن ۱۱ صدي هجريءَ جي وچ ڌاري ٿيو. اهو ڪلام آهي سيد عبدالڪريم بلڙي واري جا بيت، جي سندس خاص مريد محمد رضا پنهنجي تصنيف ”بيان العارفين“ ۾ پنهنجي مرشد جي وفات کان ۶ ورهيه پوءِ يعني ۱۰۴۴ هجريءَ ۾ قلمبند ڪيا. پر انهي عرصي کان گهڻو گهڻو وقت اڳي، سنڌي نظم جو پڙاڏو ڪتن تي پوي ٿو. ڄام تماچي، هڪ الله لوڪ شيخ حماد نالي جي دعا مان دهليءَ جي نظربنديءَ مان ڇڻي، سنڌ جو تخت ڏئي ٿئي ٿو. ڄام تماچي جي والده جي زار حالت تي قياس ڪائي، درويش جولان ۾ اچي هڪ سنڌي بيت وڏي واڪي پڙهيو، جنهن ۾ سندس ماڳ موٽي اچڻ ۽ ملڪ ماڻڻ جو اشارو ڪيائين. جيڪڏهن اها روايت سچي آهي ته انهيءَ جي بيت جي تاريخ سنه ۷۷۷ هجري (مطابق ۱۳۷۵ع) ڌاري مقرر ڪري سگهجي ٿي.

ساڳئي سمي سردار جي ڏينهن ۾ ”مفت تن“ جو حادثو ٿي گذريو آهي، جن پنهنجي شهادت وقت آئينده واقعن جون پيشنگويون بيتن جي صورت ۾ ڪيون. اگرچہ انهن جي صحت ۾ شڪ آهي، ته به مندن قديم هئڻ جو ضرور اقرار ڪرڻو پوندو. انهن کان پوءِ وري تحفة الڪرام جي صاحب شيخ ڀرڻي جو

نالو ورتو آهي، جنهن وائڻ حديقۃ الاولياءَ جي مصنف، اسحاق آهنگر جو هڪ بيت ٻڌو. هن درويش ۹۰۳ هجري (۱۵۰۷ع) ۾ وفات ڪئي ۽ گنجي ٽڪر جي دامن ۾ پوريل آهي. اهڙي طرح راڌڻ شهر ۾ راڄو درويش هڪ خدا رسيدو مست ٿي گذريو آهي، جو استفراق جي حالت ۾ مٺي آواز سان سنڌي بيت پڙهندو هو، ۽ جيڪي چونڊو هو، ائين ٿي پوندو هو. سندس وفات جو سنڌ ۹۷۷ هجري (۱۵۶۹ع) آهي. افسوس جو اهي بيت ڪٿي به قلمبند نه آهن.

پر راڄي فقير کان گهڻو اڳي قاضي قاضن جو اسم گرامي اچي ٿو. سندس وسيع ڪلام مان فقط ست بيت ”بيان العارفين“ ۾ موجود آهن. اهي سنڌي ادب جي آسمان ۾ ٿريا جي ستن تارن وانگر ڇمڪندڙ آهن. انهن مان اسان کي پنهنجي سلف صالح جي ذهني ۽ روحاني ڪيفيت معلوم ٿئي ٿي. اهي ساراهيا مونهن جو سر آهن، منجهائن عقل جزويءَ جي عاجزي، ظاهري علم جي سڪڻائي سچائي، محبوب حقيقيءَ ۾ محويت ۽ وحدت الوجود جا ڳوڙها مسئلا روشن ٿين ٿا. انهن مان پتو ٿئي ٿو ته اسان جي بزرگن جو دلي رجحان هميشه تصوف ۽ روحانيت ڏي رهيو آهي، انهن پنهنجي وجداني ڪلام کي مجازي عشق ۽ دنوي امورن سان ملوث نه ڪيو آهي. حقيقت به ائين آهي ته اسان جي بزرگن ۽ شاعرن جو فطري لاڙو، روحاني ڳالهين ۽ اندر جي پاڪائيءَ ڏي آهي. انهن پنهنجي عرفاني سخن کي ڪڏهن به بادشاهن، اميرن ۽ تونگرن جي ساراها مان نه ڀريو. فقط الله جي ساراها، بزرگان دين جي مهمل ۽ نصيحت پردازي تي سارو تيان صرف ڪيو اٿن.

قاضي قاضن (قادن) اصل درٻيلي (ڊيري) جو ويٺل هو، ۽ مخدوم ميران مهدي جونپوري جي صحبت ۾ رجي ريتو ٿيو، جنهن ڪري زماني جا ظاهري عالم مٿس لعن طعن ڪندا هئا. جن مان هڪڙو ”بيان العارفين“ ۾ ڏٺو اٿس ته ڪيئن نه هڪڙي

ملاستي فقير جي تمبيده تي سندس اکين مان اونداهي جون اڪياڙيون
 لهي ويون، ۽ ڪيئن نه معرفت جو ماڳ هت آيس؛
 جوڳي جاڳايوس، ستو هوس نند ۾
 تھان پوءِ ٿيوس، سنڌي پريان پيچري.

وري اڌڪل پنجاه ورهين تائين شعر جو پتو ڪونه ٿو
 پوي. اگرچہ انهي مدت ۾ ڪيترن ئي بزرگن پنهنجا ڪلام چما
 هوندا، جي زماني جي خوردبرد ڪري الوپ ٿي ويا آهن، سواءِ
 ڪن چند بيتن جي. بزرگن جا سماع ٿيندا هئا، حلقا لڳندا هئا،
 واعظ جون مجلسون ٿينديون هيون، جن ۾ اهي معرفت جا ڪلام
 پڙهيا ويندا هئا. اهڙي قسم جا ٻه ٽي بيت خوش قسمتيءَ مان
 هت آيا آهن. مخدوم احمد ڀٽي رحه حيدرآباد شهر ۾ سماع ٻڌنديئي
 (۱۳۰ هـ ۾) وفات ڪئي، تنهن بابت روايت آهي ته: هڪ دفعي
 سماع ۾ ڪنهن سوناري ننگر هي بيت ڏنو:

سڏ سڏي ٻرينءَ جو، وانگي جي نه وڻ

ڪوڙي دعويٰ دوست جي، ڪچاڙي ڪي ڪن.

هي بيت ٻڌنديئي مخدوم صاحب جن غش ٿي ويا ۽ انهيءَ حالت
 ۾ واصل بالذات ٿيا. تنهن تي سوناري وري چيو:

سر ڏيئي ست جوڙ، ڪنهن ٻر ڪلاڙن مڻ

مرڻان منهن مَ موڙ، اڄ وڌي ٿي وڌ لهي.

۽ پڻ مخدوم نوح رحه پنهنجي وفات وقت (۱۹۹۸ هـ) هڪ خاص
 مرید کي پاڻ وٽ ستت اچڻ لاءِ هڪ بيت ڏنو آهي، جو سندن
 منقوظات ۾ مندرج آهي.

مٿين حقيقتن مان پتو آهي ته سنڌي شعر جي شروعات
 چوڏهين صدي عيسوي جي آخر ۽ پندرهن صدي جي اوائل ۾
 ٿي آهي. ان کان اڳ سنڌي شعر تي ايترو ته ڌنڌ چڙهيل آهي،
 جو نور جو هڪ ترو ٻه نظر نٿو اچي. شاد ڪريم جو ڪلام
 سنڌي شعر جو وهاڻو تارو آهي ۽ منجهانئس انهي ٻه رپات جا
 ٻرتو پون ٿا، جن جو شمسي شعاع شاد لطيف جي بيتن ۽ ڪافين

۾ ظاهر ٿئي ٿو. شاه ڪريم سنه ۱۰۳۰ھ (مطابق ۱۶۳۰ع) ۾ چالاڻو ڪيو. ان کان پوءِ تقريباً مٿي سالن تائين وري شهر جو دھو ڪونه ٿو پوي، اوندھ انڌوڪار لڳو ۽ ٻيو آھي.

شاه عنايت صوفي جھوڪ واري جي شھادت جو سال ۱۱۳۰ھ آھي. ان بزرگ جا ارشاد ۽ مقولا بہ ضرور شهر جي صورت ۾ ھوندا ۽ جيڪڏھن درگاہ جي متصدين وٽ اڃا تائين سندس ڪلام موجود آھي تہ اھو ڪوشش وٺي ڪنھ ڪرڻ گھرجي. شاھ شھيد جو مٿو ڪوڙڻ ۽ لطيفي لات جو شروع ٿيڻ. ڇاڪاڻ تہ سڄو شهر اھو روحاني ڪرشمو آھي، جنھن جو اثر يا سلسلو ڪڏھن نٿو ٿئي. ھڪڙي پوٽي اڃا پوري مس ٿي ٿئي تہ ٻي تند ٿي ٽاڻجي. اھو نظم جو ڏاڳو ڪڏھن بہ ڇڄڻ جو ناھي. عربيءَ جي مشھور شاعر ابو تمام جو قول آھي: ولکنہ صوب العقول اذا نحلحت سحائب منہ اعقبت سحائب - ”پر اھو (يعني شعر) عقلن جو ماڻو مينھن آھي: جڏھن ان جا ڪي ڪڪر وھي وڃن ٿا تہ انھن جي پٺيان وري ٻيا پيدا ٿين ٿا.“

اسان کي ياد رکڻ گھرجي تہ اھو نظمي ڪلام اڪثر بيتن يا دوھن جي صورت ۾ ھو، جن جي ڪمال اڇي شاه عبداللطيف پٺائي تي ڊنگ ڪيو. انھيءَ شاعرن جي شاه پنھنجو ڪلام ھڪ لائاني نوع ۾ چيو آھي، جو ايتري قدر معمور معنيٰ آھي ۽ ايتري قدر سوز ۽ گداز، رقت ۽ ميھاج اٿس، جو ڪاٺس پوءِ آيل شاعرن جي انھيءَ قسم جي شعر مان اھو رس ۽ اھا لذت ورتي حاصل ٿئي ٿي. پر شاه لطيف کان اڳ، توڙي ساڳئي ئي وقت، ڪي وڏا بزرگ ٿي گذريا آھن، جن سنڌي ادب ۽ زبان جي خاصي خدمت ڪئي آھي. ڪانئن اڳ ڪتاب سموري عربي يا فارسي ۾ ٿيندي ھئي، پر ھنن پنھنجن ڀائرن مان خاطر ٿيڻ ۽ انھن کي سڄي دين جي دڳ تي ھلائڻ لاءِ ڪيترائي قيمتي ڪتاب پنھنجي ٻاجھاريءَ سنڌيءَ ۾ لکيا، انھيءَ لاءِ تہ عام کي فائدو پهچي. انھن مان ھيٺين صاحبن جا نالا قابل ذڪر آھن: مخدوم

بناوت تي هو.

خود فقير گرهوڙيءَ جو ڪلام نهايت پاڪيزو ۽ اعليٰ درجي جو آهي، هڪڙن ڪلمن ۾ ته قرآني سورتن ۽ آيتن جو تفسير ڪيو اٿس، پر اهو به اهڙي دلڪش پيراي ۾، جو ان جي پڙهڻ سان خستگي نٿي ٿئي. ان ۾ سڄي شهر جون سڀئي خوبيون ڪوٽ ڪوٽ ڀريليون آهن. ٻين ڪلمن ۾ وري تصوف ۽ فلسفي ۾ اچي پليٽيو آهي، ليڪن اعليٰ شعر جي ڊاڻ هٿان نه ڇڏي اٿس. اڳين بزرگن جي ڪلام وانگي منجهس رکائي ۽ آلوڻائي ڪانهي. ان جي پڙهڻ مان لڻو لڻو ٿري ٿي ۽ دل کي ڏاڍو لطف ٿو اچي. فقير عبدالرحيم گرهوڙي اسان جو پهريون ئي اديب ۽ شاعر آهي، جنهن جو نشري ڪلام اسان وٽ پهڪن ۽ چوڻين جي صورت ۾ موجود آهي. سندس سارو ڪلام مون گڏ ڪري رکيو آهي، اميد ته جلد ئي کيس جلوه گر ڪيو ويندو.

مخدوم محمد هاشم، بزرگ گرهوڙي، ميان عبداللہ مٽري ۽ ميان اشرف جي ڪلام تي عربيءَ جي مشهور شاعر بوصيريءَ جي مبارڪ قصيده ”برده“ جو ڳوڙهو اثر آهي. ”برده“ جو سنڌي مثنوي ۾ ترجمو بزرگ شفيق محمد پالڻائي ڪيو آهي، جو اڃا طبع هيٺ نه آيو آهي. نهايت پاڪيزو ۽ رس ڀريو آهي. سنڌي بيتن ۾ وري مولوي علي محمد مٽري آندو اٿس ۽ ڪمال ڪيو اٿس. هي اديب ۽ عالم شخص ويجهڙيءَ چٽڪ ۾ گذاري ويو آهي. تازو فارسي مثنوي ۾ شرح سان ترجمو ۽ تفسير وري منهنجي دوست لطف الله بدوي ڪيو آهي، جنهن مان جامي ۽ سعديءَ جون سڪون ٿيون لهن، عبداللہ اثر به پاڻ کي انهيءَ ڏس ۾ ڇڏو موڪيو آهي.

شاه عبداللطيف جو ڪلام ته بحر بي پايان آهي، جنهن ۾ ۾ ڪي استاد غراض ۽ روحاني رازن جي درياءُ جا نهننگ، پيهي معرفت جا موٽي هٿ آڻي سگهن ٿا. هن مختصر مقالي ۾ ان جي جي جدا جدا ماهيتن ۽ موضوعن تي بحث ڪرڻ عبث آهي.

مندس نڪو آند آهي نڪو پاند، ان لاءِ جدا هڪ ڪتاب گهرجي
 ۽ مطالعي سان گڏ فڪر ۽ تدبر، رياضت ۽ باطني صفائي جي
 ضرورت آهي. مطلب ته ان جي مڃڻي ڪلامي ۽ عرفاني خوبين
 جي اپٽار جو دم هٽڻ ۽ دعويٰ ڪرڻ محض جسارت آهي. ڪانس
 پوءِ سچل ۽ سوامي جو ٿورو ذڪر ڪرڻ واجب آهي. سچل
 جو ڪلام پڻ بيتن ۽ ڪافين تي مڃڻي آهي، اگرچہ ڪن گهڻايو
 اٿس، پر شاه جي ڪلام کان ڪئين ڪوھ پوئتي آهي. مندس
 بيتن ۾ اهو چٽس ناعي ۽ نڪي ڪي وري مندس ڪافين ۾
 اها شيريني ۽ سلامت. پنهنجي ڪلام ۾ تصوف گهڻوئي مڃيو
 اٿس ۽ اناالحق جي نھري کان به ڪن گهڻو آهي، پر ائين چئجي
 جيئن چچوري ۽ هڏن جي ڪڙڪڙ. ماڳهين شريعت جي ليکي
 کان لنگهي وڃي تار ۾ پيو آهي. ڪافين ۾ سو مستي ۽ موج
 واه جي اٿس. گرويا ڏنڊو يا چمڙو ڪٽي رقص پيو ڪري. پر شاه
 جي وارين واري منجهن لذت ڪانهي. سوامي وري ويدانت جي
 وات ورتي آهي. مندس ٻولي هندڪي آهي ۽ سنڪرت جي
 غير مانوس لفظن سان ڀريل آهي. ڪو ڪو شلوڪ لپندو،
 جنهن مان دل کي ورونه ايندي، يا قلب تي رقت طاري ٿيندي،
 نه ته سراپا خشڪ ۽ بي سواڊي آهي.
 هتي قدما جو دور ختم ٿئي ٿو. اميد ته ٻئي بحث جي
 دوران ۾، وچين دور جي بزرگن جو دستار ڪنداسين، اللہ واهي!

قديم سنڌي شاعري: شاه ڀٽائيءَ کان اڳ *

اسان جي ٻياري سنڌي زبان گهڻو آڳاٽي آهي. ڪن عالمن جو چوڻ آهي ته اها سنڌيءَ طرح ڀراڪرت زبان جي وراڃيا پاشا مان نڪتل آهي. پر سنڌيءَ ۾ اهڙا ڪيترائي لفظ آهن، جن جو اصل منسڪرت مان نٿو لڳي. شايد اهي قديم مرده زبانن جا آثار آهن، جي اسان جي ٻاجهاري ٻوليءَ ۾ رهجي ويا آهن. هي تسليم شده ڳالهه آهي ته منسڪرت زبان آريه لوڪن هندو سنڌ ۾ آندي. ليڪن آرين جي اچڻ کان هزارها سال اڳ سنڌ کي پنهنجي تهذيب ۽ پنهنجو تمدن هو، جنهن جا آثار موئن جي دڙي ۽ ٻين دڙن جي ڪنڊرات مان ظاهر آهن. قديم موئن جي دڙي واري ٻوليءَ جو نالو سميري ۽ ٻين قديم ٻولين مان وڃي لڳايو اٿن ۽ يقين سان چئي سگهجي ٿو ته سنڌي زبان جي جڙ اهي قديم ٻوليون آهن.

اگرچہ پڪ سان چئي نٿو سگهجي ته سنڌي ٻولي موجوده صورت ۾ ڪڏهن ڳالهائڻ ۾ آئي. عرب سياح جهڙوڪ اصطخري ۽ مقدسي جيڪي ڏهين ۽ عيسوي صديءَ ۾ سنڌ آيا، تن صاف لکيو آي ته ان وقت ديبل، منصوره ۽ ملتان ۾ عربي ۽ سنڌي ٻوليون ڳالهائڻ ۾ اينديون هيون ۽ تقريباً ساڳئي زماني ۾ مشهور اديب البيروني پنهنجي تاليف ڪتاب الهند ۾ ڄاڻايو آهي ته ان وقت ڏاکڻي سنڌ ۾ ويندي ساحل تائين ملواري انقباءَ رواج ۾ هئي، ۽ ڪن ڀاڱن ۾ اردو ناگري رسم الخط چالو هو. پر يقين سان چئي

* علامه دائود پوٽي هيءَ تحريري تقرير پهرين نومبر ۱۹۵۲ع ۾ ”انجمن علم و ادب“ هالا ادبي ڪانفرنس جي موقعي تي ڪئي هئي، جيڪا پهريون ڀيرو ماهنامي ”نئين زندگي“ ۾ سپٽمبر ۱۹۵۸ع ۾ شايع ٿي.

ٺٽو سڳڻجي تہ اهي اکرن جا نمونا ڪهڙي وقت عربي رسم الخط ۾ تحويل ٿي ويا. اها تبديل ضرور درجي بدرجي ٿي هوندي. منهنجي راءِ آهي تہ جيئن سنڌ جا رهاڪو زياده تعداد ۾ مسلمان ٿيندا ويا، تيئن انهن جا علميت جي رسمن مان گڏ اهي هندو رسم الخط جا آثار بہ درگزر ڪري عربي صورتخطي اختيار ڪئي هوندي. ساڳيو رنگ ايران ۾ ٿيو. مجوسين جي اقتدار ٽٽڻ بعد منڊن زبان پنهلوي بہ ناس ٿي ويئي ۽ ماڻهن عربي لکڻ جو نمونو اختيار ڪيو.

بهرحال آڳاٽي ۾ آڳاٽو سنڌي عربي لکڻ جو نمونو جو اسان وٽ موجود آهي، سو آهي ”شاه ڪريم جا بيت“، جي خاص سندس مريد محمد رضا ۱۰۳۸ هجري ڌاري پنهنجي ڪتاب ”بيان العارفين“ ۾ درج ڪيا. اگرچہ اهو لکڻ جو نمونو نهايت ناقص آهي، جو مرحوم ميرزا قليچ بيگ صاحب جهڙو عالم بہ انهن بيتن کي پوري طرح درست ڪري نہ سگهيو. جيتوڻيڪ انهن جي اڪري معنيٰ باقاعدي پارسي ۾ ڏنل آهي، تہ بہ اهي گهڻي مشڪل کان پوءِ پڙهي سگهجن ٿا. انهن اکرن ۾ ’هم‘ جو اچار ۽ ’نون‘ جا غنو، بلڪل ناهي، ۽ سڀڪو سمجهي سگهندو تہ سنڌي ’الفباء‘ باونجاه آواز عربيءَ جي ٽين حرفن ۾ ادا ڪرڻ ڪن ڪم آهي.

دنيا جي سڀني ادبن وانگر سنڌي ادب بہ شعر سان شروع ٿئي ٿو. انسان ذات کي جڏهن ٻوليءَ جي ذات عطا ٿي، تڏهن کيس پنهنجي وندر لاءِ راڳ جي بہ نعمت بخشي ويئي. تنهن ڪري بلڪل بديهي امر آهي تہ سنڌي زبان جي وجود ۾ اچڻ سان ان ۾ ضرور ڪجهہ نہ ڪجهہ شعر بہ چيو ويندو هوندو، نيڪن افسوس جي ڳالهہ آهي تہ اهي پراڻا دفتر اسان جي هٿن تائين نہ پهتا آهن. سو تہ ڇڏيو پر رڳو عربن جي زماني جي تاريخ بہ اسان تائين سلامت نہ پهتي آهي. انهيءَ دور ۾ ڪيترائي سنڌي اديب ۽ شاعر پيدا ٿيا، جن عربي زبان ۾ پنهنجو ڪمال ڏيکاريو، جنهن لاءِ عربي ادب، تاريخ ۽ ديني علومن ۾ اڪيچار شاعريون

آهن. اهڙي طرح سنڌي عبقریت قبل از اسلام واري زماني ۾ به ضرور پنهنجو ذاتي جوهر ڏيکاريو هوندو. پر ان لاءِ حال في الحال اسان وٽ ڪا اهڙي زبردست ثابتي ڪانهي. اسلام پاڪ جي اچڻ بعد سنڌين پنهنجون اوائلي روايتون وساري ڇڏيون، ۽ سندن دليون اسلام جي خالص تعليمات سان معمور ٿي ويون، ۽ اڳڀرو هلي تصوف جي اثر هيٺ نوان گل ڪڍيائون.

شعر جا آڳاٽا نمونا، جيڪي اسان جي هٿن تائين رسيا آهن، تن تي مذهب ۽ تصوف جو ڳوڙهو صبغو چڙهيل آهي، ۽ ناصحائي سانچي ۾ سنڀل آهن. انهيءَ اوائلي شعر ۾ اگرچہ ايتري رواني ۽ ايترو تخیل ۽ نفوس ناهي، ته به اهو هلي هلي دنڪش راڳ ٿي پيو، ۽ ان جو انتها ڪمال شاه لطيف جي ڪلام ۾ ظاهر ٿيو. اسان جي سنڌي ادب جي اها بدبختي آهي، جو اسان جا ڪهڙا اديب ۽ عالم عربيءَ ۽ فارسيءَ کي چڱي پيا ۽ پنهنجي مادري زبان تي ڪوبه توجهه نه ڏنائون. انهيءَ جي معنيٰ اها ناهي ته سڀني ماڻهن کي عربي يا فارسي ايندي هئي. بلڪ ائين چوڻ برحق آهي ته عام ماڻهن جي زبان سنڌي هئي ۽ انهن پنهنجي اندر جا راز ۽ جذبا ضرور سنڌي زبان ۾ ظاهر ڪيا هوندا. ڪيترائي شاعر پيدا ٿيا هوندا جن پنهنجا خيال پنهنجي مٺيءَ ٻوليءَ ۾ ادا ڪيا هوندا، پر زماني جي بي اعتنائيءَ ڪري اهي قلمبند نه ٿيا ۽ دنيا جي پٽيءَ تان ميسارجي ويا. ازانسواءِ عربن وانگي منجهن راوين جو دستور ڪو چلڻو هو، جو سندن آراز پونئڙن کي پوڇي. انهيءَ ناقابل معافي غفلت اسان جي ادب ۽ تاريخ کي عظيم نقصان پهچايو آهي. مان بلڪل ٽاڪيد سان چوان ٿو ته عربن جي دور ۾ سنڌي شاعري ضرور موجود هئي، جيئن هيٺينءَ حڪايت مان ظاهر آهي: مجمل التواريخ جو مصنف، برمڪين جي منڇا جي تعريف ڪندي چوي ٿو ته ”هڪ دفعي ڪو سنڌ جو ماڻهو فضل بن يحيٰ برمڪي وٽ آيو ۽ پنهنجي زبان ۾ هڪ بيت چيائين:

اره بره کنکره کراکري مندره (۱)

فضل پڇيو ته: هي ڇا ٿو آکي؟ تنهن تي ترجمان چيو ته هيئن ٿو چوي!

واذا المكارم في آفاقنا ذكرت
فإنما بك فيها يضرب المثل.

(جڏهن اسان جي چوڌاري ملڪن ۾ چڱا ڪم ياد ڪيا ويندا، تڏهن تنهنجي ئي نالي پهاڪو ڏنو ويندو). تنهن تي فضل ڪليو ۽ کيس هزار دينار انعام ڏنائين ۽ سهڻي سروي پهرائين ۽ ڪيترائي آڻ ۽ چوپايا ڏيئي روانو ڪيائينس. ترجمان کي ڀڄ پئج سڏ دينار بخشائين ۽ چيائين ته اسان کي هي زبان نٿي اچي. ”افسوس جو اهو بيت اڃا صحيح طور پڙهي نه سگهيو

(۱) نوٽ: هي ساڳيو بيت ڊاڪٽر نبي بخش خان بلوچ لاڙڪاڻي جمعيه الشعراء واري مجلسي ۾ هن بنده جي صدارت هيٺ پنهنجي عالمانه تحريري تقرير ۾ پڙهيو هو ۽ پنهنجي اٽڪل موجب ان جي سنڌي ڪئي هئائين، جا بلڪل بعيد از عقل هئي. ساڳئي ماخذ جي آڌار تي اهو بيت پير حسام الدين صاحب پنهنجي اردو ڪتابچي ”سنڌي ادب“ ۾ ڏنو آهي. اسان تنهن ڄڻ جو ڌيان انهيءَ بيت ڏي منهنجي مرحوم دوست قاضي اختر احمد ميان جهونا ڳڙهيءَ ڇڪايو هو. والفضل للمقدم.

اسان جڏهن دمشق ۾ حضرت بلال رضه جي مقبري جي زيارت لاءِ ويا هئاسون، تڏهن مون اهو عجيب بيت مقبري جي اندر ديوار تي لکيل ڏٺو، ڇي حضرت بلال رضه اهو بيت سرور ڪائنات عليه الصلوة والسلام جي ساراه ۾ چيو هو ۽ ان جو عربي شعر ۾ مطلب حسان بن ثابت رضه ادا ڪيو هو. مون حسان بن ثابت جي ديوان ۾ ان عربي بيت جي گهڻي تلاش ڪئي، پر ڪنهن به نسخي ۾ ڪونه لڌو. شايد انهيءَ اڪيلي بيت جي ڪنهن به راويءَ کي ياد گيري نه رهي. بهرحال جيڪڏهن اهو بيت حضرت بلال رضه جو آهي ته ضرور بالضرور حبشي زبان ۾ هوندو. ليڪن اڄ تائين مون کي ايترو هڪ گرامر ملي نه سگهيو آهي، ۽ نڪي ڪنهن مستشرق سان انهيءَ باري ۾ مشورت ڪري سگهيو آهيان. باقي ڪنهن به حالت ۾ هي اوائلي سنڌي بيت ٿي نٿو سگهي. اهو سارو نظريو سراسر غلط آهي. والله عنده علم الصواب. ”ع“ بتاريخ ۱ مئي ۱۹۵۸ع.

آهيان. اميد اٿم ته ڪنهن ڏينهن انهيءَ بيت تي ڪافي روشني وڌي ويندي.

ڳالهه ڪري ڪيئن به هجي، پر اهڙا گهڻائي سنڌي شاعر گمناميءَ جي گوشتي ۾ مري ڪپي ويا هوندا، جن جو شعر جيڪر اڄ اسان جي اکين جو ٺار بنجي ها. تنهن هوندي به ساموئي جي ”هفت تنن“ جا ست بيت، جيڪي ايندڙ زماني جي اڳڪٿي ڪن ٿا، سي اڃا موجود آهن، پر شيخ جمالي (وفات ۱۳۲۱ع)، شيخ ڀرڻي، درويش راڄي ڪامل ۽ ٻين قديم بزرگن جا بيت ”آم“ کي غائب ٿي ويا. رڳو اسحاق آهنگر (لوهڙ) ڏي منسوب ٿيل بيت قائم آهي، جنهن ۾ هڪ عجيب خوابي رکيل آهي:

”ٿيان سان جهرڪ، وهان ڀرينءَ جي ڇڄ تي

سان چوڻم ڊرڪ، ٻاجهاريءَ ٻوليءَ سان.“

جيڪڏهن اندلس جو هڪ مهذب عهدو شاعر ابن زيدون هيئن چوي ته ”ڪاش مان ڏندڻ هجان، جو معشوق ٻي ٿي پيرا ڏينهن ۾ چين سان لائي“ ته آهنگر جو هي بيت به نزاکت کان خالي نه آهي. انهن آڳاٽن شاعرن کي ڇڏيو، پر ڪن تمام مشهور شاعرن جو سنڌي ڪلام، جهڙوڪ درس الهڏني جو ڪلام، جو سيد علي ٿاڻي (وفات ۹۷۱ھ) جو معاصر هو ۽ ساڻس بيت بازي به ڪندو هو. يا يوسف سهتي ۽ مخدوم محمد معين (وفات ۱۷۴۸ع) جو ڪلام اڄ عدم پيدا آهي، اگرچہ اهو پنهنجي وقت ۾ مشهور ۽ معروف هو، هي سڀ اسان جي تذڪره نويسن ۽ مورخن جي تساهل ۽ غفلت جو نتيجو آهي.

هن بعد آهي ٻي بيت آهن، جن جو لاڳاپو هالن پراڻن جي مخدوم احمد ڀٽي رحم جي وفات سان آهي، جنهن جو ذڪر تحفة الڪرام جي مولف ڪيو آهي. خوش قسمتيءَ سان اهي بيت ڀٽي بزرگن جي خانداني روايتن ۾ محفوظ آهن. ڳالهه ٿا ڪن ته هڪ لکڻا نيرن ڪوٽ (حيدرآباد) ۾ سماع جي محفل هئي.

جنهن ۾ مخدوم صاحب به شامل هو. اتي هڪ سوناري چوڪر هي بيت ٻڌايو:

سڏ سڏي پرينءَ جو، وانگي جي نه ورن
ڪوڙي دعوا دوست جي، ڪهاڙي کي ڪن.
ميمن عيسيٰ پنهنجي منڏيءَ ۾ اهو ساڳيو بيت هن ريت ڏنو آهي.
جي، هڪ بزرگ فرمايو آهي:

سڏ سڏي پرينءَ جو، واکي جي نه ورن
ڪوڙي دعويٰ دوسن مين، سي ڪهاڙي کي ڪن
طلب نه سڄي تن، هننهن سڏ سڏائون.
اهو ٻڌنديئي مخدوم صاحب جن غش ٿي ويا ۽ انهيءَ حالت ۾
واحد بالله ٿيا. تنهن تي سوناري چوڪر وري هي بيت ڏنو:

مر ڏيئي مٺ جوڙ، ڪنهن ۾ ڪلاڪن سين
مرڻان منهن م' موڙ، اڄ وٺي ٿي وڌ ٺهي.
ساڳيو ئي بيت شاه جي رسالي ۾ هن ريت خواب منخواه شامل
ڪيو ويو آهي:

مر ڏيئي مٺ جوڙ، ڪنهن ۾ ڪلان سين
ڪماتي ڪرت ڪپار ۾، آڻي خنجر ڪوڙ
مرڻا منهن م' موڙ، اڄ وٺي ٿي وڌ ٺهي.

وچين مٺ ڪنهن ڄاڻي واڻي ٿئي آهي ۽ پهرين توڙي پوئين
مٺ سان ڪوبه واسطو ڪونهيس. نڪي ڪي اهڙو لفظي تڪرار
وري شاه جي شان وٽان آهي. جنهن صورت ۾ اهو واقعو ۱۵۲۸ع
۾ ٿيو، تنهن صورت ۾ اهي ٻئي بيت انهيءَ سال کان گهڻو
اڳي ٿا ڀانئجن ۽ سڄي سنڌي شعر جي شروعات تي دلالت ڪن
ٿا. انهن کان پوءِ قاضي قاضن (وفات ۹۵۸ع) جا مٺ بيت آهن،
جي هن خفيف پهريائين پهريائين واضح ڪيا آهن، نه ته شاه ڪريم جي
ڪلام ۾ خلط ملط ٿي ويا هئا. اهي ثابت ڪن ٿا ته قاضي قاضن
هڪ بلند مرتبي جو ”وحدت لرحردي“ صوفي بزرگ ۽ شاعر هو،
جيئن سندس هيٺئين بيت مان پتو ڏئي ٿو:

سائڙ ڏيئي لت، اوچي نيچي ٻوڙي
هڪائين هڪ ٿيو، ويئي سڀ جهت.
شاهه ڪريم ان جي مقابلي ۾ وري هيئن فرمايو:
سائڙ ڏيئي لت، اوچي نيچي سڀڪنهن
نابودي نه ٿي، اي ناديدڙي جهت.

قاضي قاضن جو گهڻوئي شهر ٿو پانڌجي، پر زماني جي
خرد برد ڪري مهڙو ٿي ويو آهي. اهڙي طرح حضرت مخدوم
نوح رحمت الله عليه به پنهنجن ارشادن ۾ ڪيترائي بيت چيا ٿا
ڏسجن، پر عام طرح ٻه ئي مشهور آهن. هيٺين بيت روحاني راز
سان ڀريل آهي:

پئي جا پريات، ما ماڪ نه پانيو ماڻهئا
روئي چيري رات، ڏسي ڏکون ڪي.
مهندس وفات ۲۷ ذوالقعد ۹۹۸ هـ جمعي جي رات واقع ٿي، مگر
سومڙي نماز بعد مسجد مان نڪرندي فرمايائون ته:
نه مي جوڳي جوءِ ۾، نه ما سڪي ڇات
ڪاپڙين ڪنواٽ، وڏي ويسل پلاٽئا.
وفات کان ٿورو اڳ پنهنجي خاص خليفِي ابوبڪر لڪياريءَ کي
ساريندي چيائون:

ابوبڪر آءٌ ساسين سفير چٽائيو
متان ٿي پٽائڻ سارين ساسين ڪي.
خليفِي ابوبڪر کي مڪاشفي ۾ اهو احوال معلوم ٿيو ۽ هي
بيت پڙهندو فوراً اچي خدمت ۾ حاضر ٿيو:
اڃان ٿو اڃان، ڪڇو ڪا ڌري جي جئا
متان ٿي پٽائڻ سارين ساسين ڪي.

تاريخ ۲۱ فيبروري ۱۹۵۰ع تي جناب مخدوم غلام حيدر
صاحب جي خدمت ۾ حاضر هوس، جن کان مخدوم صاحب عليه
رحمت جي وڌيڪ ڪلام بابت استفسار ڪندي معلوم ٿيو ته هڪ
دفعي ڪنهن سوال جي سندن ذريعي ٿي هئي:

سمي ڄام آهي، عالم سڀ آڄو ٿيو.
تنهن تي پاڻ فرمايائون:

مدو به ساڻين گڏ، تون به لوڇ لڇ کي
هلندي سمي سامهون، تون پڻ ڪيرت ڪڇ
تم تو پڻ ٿئي ڏي، سمي جي به سوپ ٿئي.

منهنجي خيال ۾ هي بيت مخدوم صاحب جن جو نٿو ڀانئجي،
ڇاڪاڻ ته ان جي عبارت گهڻو ڪريل آهي. ماڳي وقت ڌاري
مخدوم پير محمد لکوي هڪ عالیشان شاعر ۽ ولي الله ٿي
گذريو آهي. سندس هڪ ڪلام ”بياض خادمي“ ۾ مندرجہ آهي،
جنهن جو اختصار منهنجي دوست لطف الله بدوي پنهنجي تذڪرہ
۾ ڏنو آهي. انهيءَ شعر ۾ صبا کي پنهنجو قاصد بناڻي نهايت
دلڪش الفاظن ۾ پاڻ ڪريڻ ڏي نياپو ۽ نياز موڪلي ٿو:

اي صبا واءِ صبح جا، خاطيٰ خير هٿان
تون رپارو رحمان رحمان جو، ۽ قاصد قريبان
تون ميانجي محبوبن جو، پتيڪ مندو پريان
تون پانڌي پيارن جو، اولي اکڙيان
تون ماڳي سڪاين جو، ماهر مشتاقان
آڏين عجيدن جون، خيرون خوشحالان.
نين نياپا نينهن جا، وايوڙين وڏان
آنا املح قول جنين، سلوٽا سچا
حُب جني جي هيريون، هينون حيرانا
مڪ تنين جي ماهه کي، سڪايو سوکا
ونءِ تون مينا واٽرل، واقف واٽريا.

هيءَ مناجات خاص انبيي آهي. اهڙي قسم جو شعر مخدوم
محمد هاشم، عبدالله منڌري ۽ پير محمد اشرف جي هٿن ۾ ڪماليت
کي رسيو ۽ انهن سڀني منڌي شاعرن تي ابن الفارض جي تائيه
۽ نويسري جي برده جو گهڻو ۽ گهڻو اثر آهي.

هيٺئر اسين شان ڪريم جي زماني (۱۹۴۴-۱۹۳۲ھ/۱۹۳۷-۱۹۳۸ھ)

۱۶۲۳ع) کي اچي ويجهڻا هيا آهيون، جنهن حضرت مخدوم نوح وٽان فيض پرايو ۽ جنهن کي سنڌي شهر جو ”وهاڻو تارو“ ڪري چئجي ته جڳائي. دوهرو جنهن جو قاضي قاضن موجود هو، سو شاه ڪريم جي هٿن ۾ پختو ٿيو ۽ ڪمال کي پهتو. سندس شعر ڪلي هيءَ— ٽڪا بيت ۽ ٿي— ٽڪا بيت (جن مان هڪ پيرا نالسي شاعر جو ڏسجي ٿو) ۽ هڪ مصرع آهي. انهيءَ مان ظاهر آهي ته شاه ڪريم جي وقت کان وٺي دوهري جي ٽڪن ۾ واڌارو ٿيڻ لڳو. اهي ٿي— ٽڪا ۾ بيت هي آهن:

جاڳي جاڳي مڙهي، جان هيچان هٿ وڌاءِ
 تان سڄي سڄ پرين ري، پنهنون پٿر ناه
 نڪرندي چييءَ، گهوڙا ڪهر نه سپرين.

—

جهوڙي—را جهڙڪن، مٿس مين مڱڻا
 سڀ—ڙ رات سمڱڻا، ڏکيا ڏيهه ڏس—ن
 گهر ٿا گهوت وڃن، چيندا ٿي چارڻين.

شاه ڪريم جو شعر قدامت جي لحاظ کان سنڌي ادب ۾ وڏو پايو رکي ٿو. منجهس مضمون جي گونا گوني ما ڪانهي، باقي سڄ، سونهن ۽ مستوگش سڀيئي چڱي انداز ۾ موجود آهن. پڙهندڙن کي ان مان گهڻو رس ۽ راحت ايندي. سندس ڪلام سريلو ۽ موزناڪ آهي. ڪيترا بيت ته اهڙا آهن جي هوند پهاڪن طور ڪم اچن ۽ انهيءَ وقت جي سياڻپ جو آئينو آهن. گهڻا سلوڪ ۽ تصوف تي آهن، جن ۾ عرفان ۽ يقين جا موتي پوئل آهن. توحيد و وحدت درڪشت، استغراق، حيرت، وصال وغيره جا باريڪ نڪتا نهايت خوبصورت ۽ ايجاز سان بيان ڪيا اٿس. مطلب ته شاه ڪريم جا بيت سنڌي نظامي ادب جو نهايت اهم حصو آهن، جن کان سواءِ هوند سندس اوائلي ماهيت جي پوري خبر نه پوي. اهي بيت صاف سنڌيءَ ۾ چيل آهن ۽ منجهن عربيءَ ۽

۽ فارسيءَ جي گهڻي آميزش ڪانهي ۽ ادبي انهيءَ ڳالهه تي
پڻ دلالت ڪن ٿا ته اسان جي سنڌي زبان ٻين زبانن جي محتاجيءَ
بغير اونهن روحاني افڪارن جو تعبير ڪري سگهي ٿي. شاه ڪريم
جا اڪثر بيت سواءِ ڪنهن تحقيق جي شاه جي رسالي ۾ گذجي
مسجي ويا آهن ۽ ڪيترائي تمگ طرف ماڻهو انهن کي شاه جو
مسجي پري مجلس ۽ انتشار ڪندا آهن.

اڳي اهو خيال ڪيو ويندو هو ته شاه ڪريم جي وفات
کان پوءِ وري شاه عنايت جي شهادت تائين ڪو اهڙو نامي گرامي
اديب يا شاعر سنڌ ۾ ڪونه پيدا ٿيو. مگر اها وڏي ڀل آهي.
ڇاڪاڻ ته ادب يا شعر اهو روحاني ڪرڻو آهي، جنهن جو
سلسلو ڪڏهن به نٿو ٽٽي. ڊڪڙي پڻوڻي مس پوري ٿئي ٿي
ته ٻي تند ٿئي ٿاڻجي. عربيءَ جي هڪ مشهور شاعر ابو تمام
جو مقولو آهي:

ولكنه صوب العقول إذا انتهت
مخائب منه اعتبت بسجائب.

[يعني شعر عقلمن جو ماڻو مينهن آهي. اڃا مس ان جا ڪي
ڪڪر وسي وڃن ٿا، انهن جي پٺيان وري ٻيا پيدا ٿين ٿا.]
ٽيون سال اتفاق سان عزيز مر پروفسر قاضي نبي بخش جي
معرفت ”بيان العارفين جو هڪ نسخو مليل، جنهن سان گڏ لطف الله
قادريءَ جو هڪ نادر فارسي ڪتاب ”سهاج المفرد“ به شامل
هو، جو هن ۱۰۷۸ھ ڌاري لکڻ شروع ڪيو. يعني شاه لطيف
جي ولادت کان چوٿين ورهه اڳي. منجهس قادري طريقي موجب
۱۳ باب ملوڪ جا ٽل آهن. هر هڪ باب جي آخر ۾ هڪ يا
ٻه بيت سنڌيءَ ۾ ڏنا اٿس. اهڙا بيت ڪل ۱۰ آهن، جن مان
هڪ ٽن ستن وارو، ٽن چئن ستن وارو، ٻه پنج ستن وارو، هڪ ڇهن
سڏو ۽ هڪ ست سڏو بيت آهي. انهن مان خير پوي ٿي ته
شاه ڪريم جي وفات کان ٿورو پوءِ سنڌي بيت ۾ ڪيتري قدر
ترقي ٿي ويئي هئي. اها ڳالهه غلط آهي ته شاه لطيف ٿي دوهري

جي سَن ۾ واڌارو آندو. مثال طور هڪ نموني جو بيت ٽجي ٿو:
نم سَٿو

”لا“ مين لهه ٿئون، پار ”له“ جي آڻيا
 ڪين ڪنيائون پاڻ مين، مچو بهم پئون
 وڃي ان ڪيو، منجهم مير سراءِ سبجان جي.
چو سَٿو

اولياءَ تن عالم ۾، جيئن متون منجهم گهرن
 نشان ڪڙڪي هيڪڙي لڏي سڀ وڃن
 دوءِ جو ڪو جيءَ آئين، هيچي ساڪن مندا تن
 منجهي سڀ وڃن، مٽيون ماڳ ٿئين ڪي.
پنج سَٿو

ميئي سائڪ هليا، وائون ويهم وهن
 ڪوڏان پسون قطارڻا، پانڌي لءِ پرين
 آوءِ هيجان هليا حق ڏوند، پيون ڏيو پن
 اوري ڪن نه آسرو، ٿاڻو توڙ وڃن
 وادي تنهن رهن، جت ري پرين ڪين هسجي.
ڇهه سَٿو

جنهن پنڌ نهايت نا ڪا، نڪو انت نه چيهه
 سو ڪوڙين ڏسي ڪنڀا، ڏوران ڏاڍو ڏيهه
 ان هلي حيرت ۾ ٿيو، چيتا ٿو چلبهه
 اوري ڪر م آسرو، وادي وچ م ويهه
 ثابت ٿي سبجان مين، منجهم حقيقت بيهه
 تم سو پسين ڏيهه، جنهن ڪي مڪي سڪوهه
مت سَٿو

تان ڪو ڏهو بهيڙا منيهڙو مندونءِ
 ڪينءَ پانڌيڙا پنڌ ۾، ڪنهن پر آنيڇائون.
 ڪنهن پر هلي حق ڏوند، ڪنهن پر وصالونءِ

ڪينءَ فاني ٿيا في الله ۾، ڪنهن ۾ مشاهدون
 ڪهڙو حال حقيقت ان جو، ڪهڙو پنڌ ڀرون.
 ’لا يعلم تاويله الا الله‘، اونهون ان مندو
 ڪو نه ڄاڻي منجهون، اوءِ ڇڏڻا ٻهر ٿيا.

شاه لطيف جو اڀياس انهن ٿورن بيتن جي مطالعي مان معلوم
 ڪندا ته شاه صاحب ڪيتري نه قدر اڳين بزرگن جي ٻولي ڪم
 آندي آهي. لطف الله قادريءَ جو ٻيو به ڪتاب سلوڪ تي لکيل
 آهي، پر اڃا اسان جي نظر نه چڙهيو آهي. هي شخص هڪ وڏي
 ٻائي جو صوفي بزرگ، مصنف ۽ شاعر ٿو ڏسجي. سندس زندگيءَ
 جو احوال هيل ٽائين معلوم نه ٿي سگهيو آهي.

اهڙيءَ طرح لطف الله قادري جهڙا ٻيا به ڪيترائي اديب
 ۽ شاعر ٿي گذريا هوندا، جي گلاب جي گلن جيان ڀرپٽ
 واسي زماني جي تند رفتار اڳيان الڳ ٿي ويا ۽ ڪنهن به
 لکندڙ مٿن بي واقع ۽ گمنام هستيءَ جو احوال پوئين لاءِ
 ڪونه ڇڏيو.

هن کان پوءِ سنڌي لطيفي دور شروع ٿئي ٿو، جنهن ۾
 شاه عنايت نصري، مخدوم محمد معين، ميمڻ عيسائي، مخدوم
 محمد هاشم، خواجہ محمد زمان ۽ شهيد گرهوڙيءَ جهڙا عظيم انسان
 بزرگ شاعر ۽ اديب ٿي گذريا آهن، جن جو بيان ڪرڻ هن
 موضوع کان ٻاهر آهي. قديم دور جي شاعرن جي شاعري بيتن
 ۽ مناجاتن تي مشتمل آهي، جن ۾ الله ۽ سندس رسول جي
 واکاڻ ۽ سلوڪ ۽ روحانيت کان سواءِ ٻيو ڪجهه ناهي. انهن
 جي منڍي جبل جي چشمي وانگر صاف ۽ پاڪ آهي ۽ مٿس
 فارسي زبان جو برو اثر نه پيل آهي. جيئن متاخر ۽ موجود شاعرن
 جي ڪلام تي جنهن فارسي ترڪين جي جهجهائي ۽ زير اضافت
 جو زور آهي، ۽ جو چند شهري دماغ ڦريل شاعرن بغير ڪنهن
 ڪي به سمجه ۾ نه ايندو. رب تعاليٰ توفيق ڏني ۽ عمر بخشي

تم مستقبل قريب ۾ ”ادبي ذوق“ (۱) تي مقالو لکي موجود شاعري
تي مجسوط تبصرو ڪيو ويندو.

واللہ ولي التوفيق واليه حسن المآب.

(۱) اهو مقالو جيڪب آباد واري جمعيت الشعراء جي جلسي ۾ پڙهيو هو
(۲) شايد) نئين زندگي ۾ شايع ٿيل آهي - ”ع“

شاه کان اڳ جا شاعر *

”اصليت“ هڪ اضافي امر آهي. ڪابه شيءِ گولاڙي جي اول وانگر بي پاڙي نه آهي، خود گولاڙي جي ول به ٻين جي آڌار کان سواءِ وڏي نٿي سگهي. جيڪڏهن گلاب جو قلم نه هئبو ته گل ڪيئن اڀرندو؟ جڏهن گل کي صالح زمين ۾ ڪپائيو ۽ ان کي پاڻ ۽ مصالحو ڏيو، ۽ ان جي پوري طرح آبياري ڪئي ويندي، تڏهن ان مان گلاب جا گل ٺهندا. اهڙيءَ طرح ڪابه بزرگ هستي يا شخصيت پيدا نٿي ٿئي. ان جي پيدا ٿيڻ جا اسباب جاڳن ٿا. مادر فطرت کي ورهيه وٺوڻو ٿو بهي، تڏهن ان جي بطن مان هڪ بي بهي موتي پيدا ٿئي ٿو. شاه لطيف به اهو دُرُ ڏيکندا آهن، جو اسان جي سونهاريءَ سنڌ ڇڻيو. ليڪن سندس ظهور کان اڳ شعر جي زمين سنواري ويهي هئي ۽ ان جون دڙيون ڏيکيون لائون ويون هيون. جيئن ڪهڪش امير يا بادشاهه جي تشريف آوريءَ کان اڳ بيلدار ۽ آبدار اچي پٽ گهريندا آهن ۽ رستي تي چٽڪار ڪري گل ۽ غلڇا وڃائيندا آهن ته اتان ان مورهي جي سواري لنگهي، تيئن شاه کان اڳين شاعرن به شاعري جي ميدان تان ڪٽنب ۽ ڪانڊيرا ڪڍي ان کي پاڪ ۽ صاف ڪري، گل ڦل وڇائي سڀ تياري ڪري ڇڏي، ته مڃن جو شهنسوار ان تان رونق افروز ٿئي ۽ ان تي پنهنجا ڪومل پير گهمائي. آيا اهڙي خدمت لاءِ انهن آجورو نه ٿوڻو ۽ تحسين جي خراج جا لائق نه ٿيا؟

عام طرح خيال ڪيو ويندو هو ته شاه صاحب کان اڳ شاعري جو ميدان سڄو سڪوڻو هو ۽ پڙهندڙ شاه جي ڪلام جو

* ماهنامي ”نئين زندگي“ جنوري ۱۹۵۱ع ۾ ٽن ورڙن.

حسن ڏسي ائين پائيندا آهن ته اهو جمال لازوال هنهنين حاصل ٿيو آهي. ۽ ان جي خط ۽ خال سينگارڻ ۾ ڪنهن پئي مشاٽ جو هٿ نه هو. پر ائين نه آهي. شاه صاحب کان اڳ ڪيترائي باڪمال شاعر ٿي گذريا آهن، جن انهيءَ سحر حلال جو سٿرو پيمو ۽ انهيءَ ميخاني جي متند مان گهڻائي پرڻت جا پهريو ڀارياڻون. منهنجي مرضي ناهي ته اوهان کي ٻڌايان ته سنڌي شهر ڪيئن ۽ ڪڏهن شروع ٿيو. شعر ابدي ۽ ازلي آهي، يا اوهان کي ساوڻيءَ جا بيت يا اسحاق آخنگر جو بيت پڙهي ٻڌايان، جنهن ۾ پنهنجي لطافت آهي. پر منهنجي مرضي آهي ته اوهان جو ڌيان ٻن ٽن وٽن شاعرن ڏانهن ڇڪايان، جن جو شاه جي شاعري تي سڌو سنواڻو اثر پيو آهي، جن جا الفاظ عبارتون ۽ اصطلاح شده ڪم آندا آهن. ليڪن شاه انهن جي خيالن ۽ ڪلامي خوبين کي پنهنجي تخيل جي برقي اندر سميتي. ائين شڪل ۽ نئون رنگ ڏنو آهي. پر اوهان پنهنجا ته جيڪڏهن اهڙا نام ڪليا شاعر اڳ ۾ موجود هئا ته پوءِ انهن جو اڄ نالو به ڪونه ٿو پڌجي، سو ڇو؟ ان جو سبب هي آهي ته شاه هڪ شمس آهي ۽ ٻيا شاعر تارن، ڪتن ۽ قمرن وانگي آهن، جيئن شمس جي شعاع کان مڪيون ۽ ڪواڪب ڪافور ٿي ويندا آهن، تيئن شاه جي جلوه ۽ جوت اڳيان اهي نمڪندڙ شدهون به اٿوڻ ٿي وينون، ليڪن رات جي وقت انهن کي پنهنجي سونن ۽ سويلا آهي، وانڙن کي اونڌاهيءَ ۾ ڊڳ لائين ٿا ۽ انهن جي دل کي راحت ۽ روشني ڏين ٿا. اسان کي ڪوشش ڪري آهي گمنام رعبر ڳولي ڪيڻ گهرجن ته خبر پويئون ته شاه جي شخصيت ۽ عبتقريوت جا ڪهڙا سرچشما هئا. مان گهڻو وقت کان انهيءَ ڏس ۾ کوجنا ڪندو رهيو آهيان ۽ مختصر نموني ۾ پنهنجا خيال اوهان جي خدمت ۾ عرض رکڻ ٿو.

قاضي قاضن (وفات ۹۵۸ھ) جا نقطهات بيت بيان العارفين
 ۾ موجود آهن، جي شاه ڪريم عالمه رحمت (وفات ۱۰۳۲ھ) پنهنجي

ارشادن ۽ شغلن جي دوران ۾ چيا آهن. جي بيان العارفين جو مصنف انهن جو بيان نه ڪري ها ته قاضي قاضن جو نالو به نه ٻڌجي ها. منهنجي خيال ۾ انهيءَ بزرگ جو ڪلام جهڙو ۽ جالارو هو. شاه ڪريم جا ۹۴ بيت موجود آهن، جن مان ۶۶ بيت ٽن تکن وارا آهن، جيئن ته:

جاڳي جاڳي سسئي، جان هيڃان هٿ وڌاءِ
تم سڄي سڄ پرينءَ ري، پنهنون پٿر فاهيه
نڪري چماءِ، ته گهوڙا گهر ڏم سپرين.

۽

جهوڙيرا جهٽڪن، مٽي مين مڱها
سڄ رات سڱها، ڏکيا ڏينهن ڏسـ
گهر ٿا گهوٽ وڃن، چيندا ٿي چارئين.

اهي بيت اسان کي ٻڌائين ٿا ته ڪيئن نه ۶۶ ٺڪي بيت يعني ڏوهيڙي مان ڦري شعر ترقي ورتي، قاضي قاضن ۽ شاه ڪريم جا گهڻو ڪري سسئي بيت شاه لطيف جي رسالي اندر گڏجي سڄي ويا آهن، ۽ انهن مان ڪيترن جو شاه تتبع ڪيو آهي. اگرچہ شاه انهن کي پنهنجو رنگ ۽ روپ ڏنو آهي.

شاه ڪريم کان پوءِ اسان کي لطف الله قادريءَ جو ڪلام مليو آهي، جو يا سندس آهي يا ٻين جو. بهرحال پندرهن بيت سڄا سارا سندس ڪتاب ”منهاج المعرفة“ ۾ موجود آهن، جي هن سلوڪ جي جدا جدا مقامات جي باري ۾ چيا آهن، جن مان هڪ بيت ٽن تکن وارو، ڏهه بيت چئن تکن وارا، ۶۶ بيت پنجن تکن وارا، هڪ بيت چهن تکن وارو ۽ ڏک بيت ستن تکن وارو آهي. انهيءَ مان اوهين معلوم ڪندا ته بيت جي ساخت ۾ ڪيتري قدر تبديلي اچي ويئي. لطف الله قادريءَ جو اهو ڪتاب ۱۰۷۸ هـ ڌاري يعني شاه صاحب جي ولادت باسعادت کان ۳۴ سال اڳ جو لکيل آهي. مون کي يقين آهي ته لطف الله جو ٻيو ڪلام سندس ٻين ڪتابن جهڙوڪ ”تحفة السالئين“ ۾ موجود هوندو.

ڪاش، لطف الله قادريءَ بابت وڌيڪ خبر پوي. نموني طور هي
 ۾ ٿي بيت اوهان جي نزهت خاطر ڏجن ٿا:

(۱)

”لا“ مين لئه ڏئون، ٻار ”الله“ جي آڻيا
 ڪين ڪنڀائون پاڻ مين مچو پته، پئون
 وڃي تن ڪيو، منجهه سير سراءِ سبحان جي.

(۲)

”الله“ اورڙائين ڇڏي ويا ڪپ ڪري
 اوڙيا سيڪڙو سبحان جا، پمين ورت پري
 ”صم“ ”بڪم“ ”عدي“ ”فهم“ لا يعلقون،
 آوءِ پها پروڙان پري
 ورتا تيت وري، جتي قال نه قيل ڪين.

(۳)

سيئي سالڪ هئا، واڻون ويهون وهن
 ڪوڙان پسو قطاريا، پانڌي لئي پرين
 آوءِ هيچان هئا حق ڏوند، پيون ڏيئي پرن
 واديءَ تنهن رهن، جت ري پرين ڪين پسي.

(۴)

جيند پند نهايت ناهيڪا، نڪو آت نه چيه
 سو ڪوڙين ڏسي ڪنڀا، ڏوران ڏاڍو ڏيه
 آت هلن حيرت ۾ ٿو، چيتا ٿو چتليه
 اوري ڪر م آسرو، واديءَ وچ م ويه
 ثابت ٿي سبحان مين، منجهه حقيقت پيه
 ته سو پمين ڏيه، جنه ڪي سڪي سڪو.

(۵)

تان ڪر ڏهو پته پٿر، سته پته سته پٿر
 ڪيئن پانڌي پٿر پند ۾، ڪيند پٿر آهچاڻون
 ڪند پٿر هلن حق ڏوند، ڪند پٿر وصالون
 ڪين فاني ٿيا في الله ۾، ڪند پٿر مشاهدون.

ڪهڙو حال حقيقت ان جو، ڪهڙو پنڌ پٿرور.
 ”لَا إِلَهَ إِلَّا اللَّهُ“ اونهون ات
 سندنون.

ڪون ڄاڻي منجهون، اوه ٻجهڻا ٻاهر ٿئا.

اهل ذوق معلوم ڪري وٺندا ته شاه صاحب ڪيتري قدر
 اڃا ساڳي ٻولي ڪتب آندي آهي: ”ڪين ڪينائون پاڻ سڀن“
 ”ويا ڪپ ڪري“ ”بتي ڦال نه ڦيل ڪين“ ”اونهو آت“
 سندنون“ ”ٻجهڻا ٻاهر ٿئا“ ”جت نهايت زهم ڪا“ ”نڪو
 انت نه چيو“ ”اوري ڪر م آسرو“ ”غل آت اوچون ٿيو“
 ”پورو ڪين پڇي“ ”واٽون ويٺون وهن“ شاه صاحب فرمايو
 آهي: ”واٽون ويهه ٿيون، ڪٿه ڄاڻان ڪهڙي وٺا“ ”ٻيون
 ڏيئي ٻن“ وغيره وغيره.

نطف الله قادري کان پوءِ شاه عنايت رضويءَ جو وارو
 اچي ٿو، جنهن تقريباً سڀني سرن ۾ ڪلام چيو آهي، جن ۾
 خود شاه صاحب چيو آهي. منجهس جمال جي جهاجهه ۽ لغڻ
 جي گهڻايت ۽ احساس جي عمق آهي. شاه لطيف جو وڏو
 همعصر هو. چون ٿا ته هڪ دفعي شاه صاحب جو نصرپور وڃڻ
 ٿيو، جنهن تي شاه عنايت ڏانهن ڪير جو پيالو ڀري موڪليو،
 يعني ٻجهڻو اشارو ڪيائين ته اوهان جي هتي گنجائش ناهي.
 تنهن تي شاه صاحب ان ۾ گلاب جو گل وجهي موڪليو،
 يعني منهنجي اچڻ ڪري اوهان کي لکا نه پوندي. ٻيهر حال
 جيڪڏهن شاه عنايت جي رسالي جو ڳوڙهو اڀياس ڪبو ته
 معلوم ٿيندو ته شاه صاحب سندس ڪلام جو ڪيتري قدر متدين
 رهيو آهي. شاه عنايت جي ڪلام مان گڏ ٻين به ڪيترن ئي
 قادرالڪلام شاعرن جا بيت گڏجي ويا آهن. جهڙوڪ: تائب،
 شريف، ميسر، بلاول وغيره. ساڳيا ئي نالا شاه صاحب جي رسالي
 ۾ موجود آهن ۽ پڻ ٻين ڪيترن جا، جهڙوڪ: ڀيرو، کڻي، قاسم،
 نطف الله، لکيمير، ڪيسر، جوڻيجو، حبيب، جلال، محمد، مڱيل،
 شاه حسين ۽ طالب. جي يا ته شاه کان اڳ جا هئا، يا شاه

سان مهڊوگي، جو انهن جا بيت خود شاه صاحب ڳائيندو هو يا سندس فقير جدا جدا موقعن تي چوندا هئا. انهن شاعرن ۾ عيسيٰ جو نالو به اچي ٿو، جنهن جو هڪ بيت سارنگ جي سر ۾ ڏنل آهي:

يت يَري، پت پيئون، وچن ڪٿا ورن
اونهي ٿي، عيسو چوي، چاچر سپڪا چن
جن محب اندر من، سي پرين پنهني گهر آليا.

هاڻ سوال آهي ته اهو عيسو ڪير هو؟ شاه صاحب کان اڳ ٿي گذريو آهي يا شاه جو معاصر هو؟ يا شاه کان پوءِ جو آهي؟ جتي ٻين سگهڙن ۽ شاعرن جا گهڻا بيت داخل آهن، اتي فقط عيسيٰ جو هڪ بيت اچي ٿو، انهي مان گمان ڪري سگهجي ٿو ته عيسو ان وقت گهڻي قدر ويو ٿو ڏسجي. مون وٽ ميمڻ عيسيٰ جي ’سنڌي‘ آهي، جا مون کي پنهنجي محترم هم زلف آخوند عبداللہ وٽان ملي آهي، ڪلام ناهي پر خوبين جو پندار آهي. منجهانئس قدامت جي خوشبوءِ اچي ٿي ۽ منجهس آهي لفظ ڪم آيل آهن، جي شاه جي رسالي ۾ به نه، ماندا، جهڙوڪ ”راتوڌو“، ”لوف ٿيڻ“، ”آپڪ“، ”رهڪ“، ”ميهت“ وغيره وغيره، ۽ پڻ ”پهس“ ۽ ”پريندهم“ جا لفظ ذري ذري ڪم آڻي ٿو. سندس بياني قوت بيحد آهي. هجر ۽ وصال جو بيان نهايت دلڪش ۽ گوناگون پيراني ۾ ڪري ٿو. مولانا رومي وانگر پنهنجي ڪلام ۾ چڱي چڱي تي تمثيلون ۽ نقل نظير ڏئي ٿو. منجهس سسئي پنهنون سنڌي ميخار، ليلا چنيسر، تماچي ۽ نوري عمر مارئي، ليليٰ مجنون ۽ يوسف زليخا جي قصن ڏي اشارا آهن ۽ سڀ مجازي محبوب، حقيقي محبوب يعني رسول الله صلي الله عليه وسلم جو عڪس آهن. رسول الله صلي الله عليه وسلم جي سڪ ۾ ٿاڻو ڳچ ٿيو پوي ٿو. آيا اهو شخص قاضي ميان عيسيٰ هلائي آهي يا ڪو ٻيو، تنهن جي تلاش ڪرڻ ضروري آهي. مشهور ”ٽيهه اڪري“ جا ۱۳۱۲ھ ۾ ڪوٺڙي ۾ ميان شير محمد شاهه ولد امير علي

شاه محمد پوٽي ڇپائي پٽري ڪئي ۽ قاضي ميان عيسيٰ هالاڻي
 ڏي منسوب آهي، اها به عيسيٰ جي سنڌي ۾ مندرج آهي. ڪتاب
 ۾ هيٺين سنڌي بزرگن ڏانهن اشارا آهن: (۱) مخدوم نوح رحمت الله
 عليه (۹۹۸ھ) (۲) شاه ڪريم رحمت الله عليه ۱۰۳۲ھ ۽ (۳)
 مخدوم محمد حيات سنڌي ۱۱۶۳ھ (۴) ميون عبدالواسط ولد ميون
 پير محمد هالاڻي. شايد ميون عبدالواسط جو شاه لطيف جي معتقدن
 مان هو ۽ جنهن جو ذڪر مرحوم مير عبدالحسين پنهنجي ”لطائف
 لطيفي“ ۾ ڪيو آهي. شايد شاه صاحب جن کان عمر ۾ وڏو هو.
 مخدوم محمد حيات جو ائين ذڪر ڪيو اٿس جيئن محاتيءَ
 وارن جو ڪجي. جنهن مان معلوم ٿئي ٿو ته پنهنجي سنڌي
 ۱۱۹۳ھ کان پوءِ لکي اٿس. بهرحال يقين سان نٿو چئي سگهجي
 ته هي بزرگ شاه صاحب کان متقدم هو، يا معاصر، يا متاخر.
 حافظ حاجي علي محمد صاحب آخوند هالاڻي کان روايت آهي، ته
 ته ميون عيسو اصل کان اتر کان آيل هو ۽ ڪلهوڙن جي راڄ
 ۾ پنهنجي مرشد سان گڏ درياھ جي رستي سنڌ ۾ آيو. جڏهن
 ٻيڙي ڪاٽوٽ وٽ پهتي، تڏهن مرشد چيس ته تنهنجي مڪونت
 هت آهي، ان کان پوءِ اتي گج وقت رهيو. ڪلهوڙن جو منجهس
 ويساھ هو. آخر ۾ سندس مريد ڪوڪر ڪيس لڏائي پنهنجي ڳوٺ
 وٺي ويا، جو ملاڪاڻيار ۽ سيدپور جي وچ ۾ آهي. سندس مڙهه
 مقام ڪپڙن جي چارين ۾ ويڙهجي ويو آهي. حافظ حاجي ميان
 علي محمد کي به مڪاشفي جي رستي معلوم ٿيو، پر اسان آسارن کي
 ڪيئن هت اچي. اهڙي بزرگ تي هوند عاليشان مقبرو اڏائجي.
 واللّٰه الهادي للصواب. سندس سنڌيءَ مان فقط ايتري خبر پوي
 ٿي ته پاڻ قادري طريقي جو هو. سندس مرشد دهلي ۾ رهندو هو،
 پر عزت وچان سندس نالو ظاهر نٿو ڪري. قادري طريقي کي
 ٻين طريقن تي ايتري قدر ترجيح ڏني ٿو، جو ان جي چڏيندڙ
 کي مرتد ۽ ڏڪيل سڏي ٿو. سندس ڪلام مان نمائائڻي، عاجزي
 ۽ نورٽ پيئي بکي ۽ منهنجو خيال آهي ته انهيءَ سنڌي کان

سواء سندس ڪو ”رسالو“ هجي ته ان ۾ ڪو شڪ نه آهي. ڇاڪاڻ ته سلوڪ جي ويهن بابن ۾ جيڪي بيت ڏنا اٿس، جي ٻن سَوَ کن ٿيندا، تن مان سندس شاعري جي عظمت ۽ بزرگي ظاهر آهي. بيت مرن ۾ سي ڪين ورهايل آهن، باقي مٿي ڏنل مضمونن تي ڪتاب ۾ گلن وانگر ٿريا پکڙيا پيا آهن ۽ منجهانن بوءِ بهار جي پيئي اچي. ميان علي محمد جي هي به روايت آهي ته پيريءَ ۾ هن بزرگ جي شاه لطيف تي نظر پيئي هئي، جڏهن شاه اڃا نينگر هو، ۽ پيشن گوئي ڪئي هئائين ته ”ڪو ڏينهن ٿيندو جو هن ٻار مان اهي گل نڪرندا، جن جي سڳمڻ ساري عالم کي سرهو ڪري ڇڏيندي.“ جيڪڏهن اها روايت سچي آهي ته ميون عيسو شاه صاحب جو وڏو معاصر هو. ازانسواءِ ميمڻ عيسيٰ جي ڪلام جي ساخت ۾ اها سلاست ۽ لاس ناهي، جا شاه صاحب جي ڪلام ۾ آهي. انهي مان به سندس قدامت جو ثبوت ملي ٿو. هاڻي اوهين سندس ڪلام جي عطر جو واس وٺو:

مهڻي

(۱)

اورين پرين پيار ۾، سونھڻن لک ھزار
پر چند ڪي مک سرير ۾، محبت مجھن مزار
اڪي نہ ڪٿي ھن عالم ڏي، ريءَ پنھنجي پيار
ريءَ ھم سا سينگار، سونھي ملھن وچ ۾.

(۲)

مھسين مچن موھڻيون، اکين لک ھزار
ميڪا پاڻي ٿي، آءُ مڪان ڪي پنھنجي پيار
پتر جا آڻي ٿي ان مان، ڪي محبتي مھيار
سا پھچي پرين پيار، وڏي وير وٿاڻ ۾.

(۳)

مينھون محب مھار جون، سفيريون مھيني
ڪنڊيون، ڪامليون، مند موچارون، مڙن مڙشي

”سَيَمْنَاهُمْ فِي وُجُوهِهِمْ“ سندن اڇيائڻ لاءِ ٻئي
 ٻئيءَ نه ڪا ٻيئي، سنڌيون سڀ وڏاڻا آهن.

(۴)

ٻيلي ۾ ٻيون پٿرين، مڙهين گناه سڄڻن
 ميهون محب مڙهه جيون، چيٽاريون چرن
 جڻان آڙي ان ڪي، تڻان وات وڃهن
 پٿر پوڄ ٻين، ننڍين ڪنن نرمل جـوـ.

مسي

(۱)

ويءَ وسائي ڪري ڪين، چڱيائي تون چل
 چڙهي توڙي حال مين، هونن ٻئيءَ هن
 توڻي ويل ڪوئل ٿئي ته پوڻ ٻئي ره ۾ پل
 لالسن بنان لئل، پوري ناهه پنهور ۾.

(۲)

ويءَ وسائي ڪين ڪين، چوري چهر چل
 جٽ ڪارڻ جهان ۾ رندن ۾ تون رل
 ته آري چار آل، ٻيئي ور ويڙ ڪين.

(۳)

تون مستمنءَ مڪ ٿي مسي، سا ٿي ڪرينءَ مڏ
 اڀيس اڻي، عيسو چوي، وڃي ٿي تن سين گڏ
 مڇڻ منجهه پوءِ ٿي رڻ ۾ ٿي ريئون ڪرين.

(۴)

وات ارڙي ور گهڻا، ۾ پنڌ اڻاڻو
 سونهون شامل جن سين، تن سنڌجو مڻاڻو
 اکين ٿن نه عيسو چوي، رڌ ۾ رڄ راڻو
 هاڻا محب ميڙاڻو، تن ويندي وات ٿئي.

ليلا چنيسر

(۱)

هاريما هٺ حرام کان، بچي ٿي بيزار
جان پانئين پرينءَ مڙان، پسان سائين جو منسار
پتن وجهي مٿي ڪسي، قريب ڪر تون يار
سو گهوريو ٿي هار، جنه تان چنيسر چت ڪئي.

(۲)

هي هار هيڪڙو، پر جي هجن هزار
وجهين ڪرين ويس وڏا، سهسين مپ سينگار
ته چنيسر جي چت ڌار، ڪر ڪوڙا مٿيا مڙئي.

(۳)

جي مٿيا مڙئي نه وجهين، نڪو هاري هار
پر چنيسر جي چت جي، تو ڏانه تان هوءَ تڪرار
ته مڙئي سينگار، تو مڙيو ٿي ميسر ٿيو.

(۴)

چنيسر جي چت ۾، تو ڏانه ڪٿي تـان
پر جيڪا آڏي آن، سو هاري توکي هار ٿيو.

مارئي

(۱)

پتھر نه پنھوارن جي، وائي نه ڪائي
ساري سانڀيڙن ڪسي، ويٺس واجهائي
ڪا جا ڪيم ڪائي، جئن هوءَ ملير، آڏ مڙئين.

(۲)

ماڙين ۾ ريءَ مارئين، رهي نه سگهندياس
توڻي هزار حيل ڪرين، ته پڻ آڏ ويندياس
وڃي پنھوارن پاس، شال گولي ٿي گذاريان.

(۳)

تم ڪا رهان ڏيڻڙي، جي تون بندين منجهم بند
ماريس ماروڻڙن جي، عيسو چوي آڪنڊ
ڪوڙ حويليون هي هنڌ، وڙ پکا پتهوارن جا.

رات سَهائِي

(۱)

رات سَهائِي، پون سُهين، پَس پڌرو پَسُ
هلُ تم رسين هوت ڪي، پسين جافب جَتُ
ڪيهرُو رسوڪ ڪَتُ، جُن تون وهين ويسري.

(۲)

رات سَهائِي پون سُهين، ويسر وهن عَمِيثُ
وانُ وهلو وات کنهين، جنڊ ڏنئون ڏس
وانَ هِذا صِرَاطِي مُسْتَقِيمًا، پُئي گَسَسان ڪَندَ مَ گَسُ
اي عيسِي، چڏ آرسُ، تم هوڏيَ رات هَتَ رسين.
اڏڙيَ طرح ڪل ڇهه بيت چيا اٿس، شاڻ صاحب رڳو ۴ بيت
چيا آهن، جن جو مطلب مجازي آهي. جيئن:

(۱)

رات سَهائِي، پون سُهين، پَتَن وڏو پَتَن
هنڏي حبيب ڏي، ڪَرها موڙ مَ ڪَندَ
پَتَن سَوَڪِي پَنڌ، جو پُهچائي ٻرين ڪي.

(۲)

رات سَهائِي، پون سُهين، پاڻي گهرجي پتل
مون تومان گهڙي، پُئي ڪهن مَ سَلُ
هاهڙي ڪندو هل، تم ڪجايون ڪرن ڪي.

(۳)

رات سَهائِي پون سُهين، ڀرت ڦٽين، پَنڌ پور

ميا محبوبن جي، هلي وانءِ حضور
جي چڱڪن ڇت ۾، سي ڪينءَ سڄڻ دور
الله لڳل آسور، آتائين ڏي آءُ تون.
(۷)

رات سُهائي، پون سنئين، ڀرت نئين، پنڌ پَسُ
ميا محبوبن ڏي، وڃڻ ڪڇي وَسُ
راتين ۾ رسُ، تہ خبر ڪرڻ ڪي نہ پئي.
ميون عيسو، حقيقت ۾ حل آهي ۽ مجازي ڏي منهن ڪونهيس.
ڏسو تہ مٿي ڏنل بيتن مان ڪهڙو مطلب ٿو ڪري.

جو پيرءِ ڦٽي تو پنڌ ڪيو، پانهجي پندو
ڪو ڪنهن جي ڪم ڪي، ويجهو نہ ويندو
”يَرِيْرَ فِرَ“ اَلْمَرْءُ مِنْ اَخِيْنَدَ“ ۽ ڪو پيو ڏسي پڄندو
مگر ڪرم مهر ڪندو، آتہ شفيع سڀ جهان جو.
روحاني طبيب

(۱)

تون ڪينءَ جڏي جالين، طبيبن پاڙي
ڪر ويجهي تون نہ وڃين، ڇڏين تون لاڙي
جا اوڳي ان آڙي، سا ڪري تون ڪره نہ ڪرين.

(۲)

ڪري ري ڪين لهي، اوڳي اِيءَ آزار
جيئن چئو وٺي ٿن ڪَر، ٿسي مين تڪرار
تہ نيسٽرو نروار، ڏڪندو تو ڏور ٿئي.

(۳)

ڪري ڪتن نہ پاڻ، ويڃن مين وائيءَ بيا
آکها هين آچاڻ، پَسو سوز سڃاڻيا.
(هي بيت هو بهو شاه جي رسالي ۾ اچي ويو آهي.)

(۴)

سگها سگها سي ٿئا، جي ويا وٽ ويڃن

پر ڪري ڪيائون ڪوڏ منجهان، جيئهم چيائين
 ”وَلَمْ يَكُنْ فِي النَّفْسِ ذَرِّبٌ الْوَلِيَّ فَاَنْ اَلْبَنَاتُ دَيَّيْ اَلْمَاي“
 سالڪ اىءَ سمجهن

پيا ڪوهه پئجهن، ان منيهه ي شريف مان.
 ۽ شاه صاحب فرمايو آهي:

آگها ئي منگها ٿيا، جي ويٺا وٽ ويٺن
 ترسي طبيبن، چيني هوند چڱا ڪيا.
ڄڻ جي صحبت

ليکڪ پڙهي ليکڪ سينءَ جي ويٺي نين وٽ.
 جيئها چري جو ڪو ٿي، پر پوئي گهٽ.
 ما مجلس ئي مٽ، توڻي ڪوڙين ڪٽينءَ ڏني.
 شاه صاحب فرمايو آهي:

ويٺي جنهن وٽ، ڏکندو ڏاڍو ٿئي
 ما مجلس ئي مٽ، جي حاصل هوءَ هزار جو.
 ميان عيسو اڳيرو وڏي چوي ٿو:

هارئا تنهنجي حق ۾ آوءَ ڪوڙ. آهي لوڙ
 جا ڪيل نه ڪيلن جهڙي، تينهن منهن اڳاهتم موڙ.
 ترس نه رسين توڙ، پئج نه پيمڻي تو ٿي.

ڪونجون ۽ هنج

(۱)

مڪ سامهڙي جن جي، سي آڄ اڪثر آسهيون
 ڪنجون قطارون ڪري، واقهيم روهه رهيون
 ان پر آڏاڻيون، جيئن ڪل نه پيمڻي پڪهين.

(۲)

ڪا جا رمز روهه جي، ڪنهن ڪل پيمڻي
 جيئن راتوڏو زمي چاريون، اڪثر سيمهي
 هتجن هنجون هاريون، تنهن لاءِ روئي
 ستر آهليون آهڙي، پر پڪي مهنس نه اڳيان.

(۳)

مَـرُ آموئي اڳيون، پَـر هڪـي نه پَـهـرا
جن چيتاريو چيلو کان پنهنجا وڪيا پکڙا
هائڻي سيئي مَـرُ ۾ اڪثر رهڻا لهرڙا
جي آڻج جا چمڙا، کڻيو کين خوشيءَ مين.

رسول الله صلعم جي سڪ

(۱)

پڪا پڪن سامهان، رهن رفيعن سان
عجيب نعمت آه وڏي، جي هوءَ پَه پَـر پَـر پَـر
هوند آڻجي هت سا، پَـر ۾ وڪڻي پاڻ
پر ڏيه، ڏجي سڀ ڏاڻ، تهره حُـب هڏهم نه چڙي.

(۲)

جي ڪنڊه وهي واٽ ٿان، سڄڻ عجيب اچن
سا جي واٽ سورمان، لڪڪ هزارين پڻ
تم لائق پرينءَ پيرن، آڃا آهائي نه ٿي.

(۳)

جيڪي ٿي جهان ۾، سَـراهيـون سَـجَـز
سي سڀ آڻي اوتيان، وَرَنه جي واٽن
ڪنهنين وڃ ڪرم مين، آڇي اتان نڪرن
تم جا سَـراهي مندين، سا هين مڙني مات ڪڙري.

(۴)

پسان جي پَـر ڪنهنين، هـيـڪـر حبيبن
تم مور نه چران چانث کان، جهڙي پوان چَـرَن
مڻي در دومن، شال پچن پساه منڊهي.

(۵)

جيئن ڪوري ۾ پَـوـڻـج پڇي، صـحـي صاف ٿين
ٿين پَـوـڻـج مين پرين جي، مَـنـيون مَـنـج
اچائي اڱرن، پاڪي پريندهين ٿي.

(۶)

جي گڏجان سڄڻين، سرتيون ڪنهن ساعت
ته ماڳهين مٽيءَ هوند جيان، رسي مون راحت
ان فيص جي فرحت، اڏايلن آئين مٽي.

(۷)

مين سراهي مٽي مٽڪيان، پکي پٽر مٽيءَ
حڪايت هنجن جي، ڪا ڪنجن ڪل مٽيءَ
ڪر سڪي سڀئي مٽر ۾، آهين جاءِ بجاءِ
ڪا لاءِ تو خٽر آڏو، مان سڳهي گڏجان سڄڻين.

(۸)

گڏجن منڍي سڄڻين، جي تون ڏين خٽر
ته جڙيان جواهرن مين، پکي تنهنجا پٽر
مي هيئر هوند هنڌ ڪنهن، جن جي آڪر اندر
تنه وٽان مٽر مٽي، جنه ۾ هنڌ ڪنهن هڪاڏيون.

(۹)

هڪر هن اکين مين، جيڏيون جي ڏسان
ته گڙي لائي ڪيڙي، وڇڙي پٽس پڙان
پتل مين پتل پٽر ڪنهن، چان تان نه چڏيان
مدائين مٽان، هوند گڄهه، گرهين گالهڙيون.

هاڻ حيرت جو مقام بيان ٿو ڪري:

حب هينڙي جن جو، من اڏر محبت
جي تنهن جي مٽي، ساعت ڪنڊ محبت
ته هڏ نه آهي ڳالهه ڪا، منڍي تن خدمت
ايءَ وڏي عبرت، چئن محبن ڏئي ماڻ ٿي.

(۱۱)

اين پايان ته هينءَ ڪريان، ماڻن گالهڙيون
جه سي ڏا سڀون، ته سڀئي وٽيون
آهين وڃن وٽي، چئن ڪتر هين ۾ نه هيون.

جسڪس اُچيون اڪڙيون، ٿيون جهلين زور زبان کي.
(۱۲)

ڪو جو پٽ پيرائيو، اڏيئون اڪڙين
جيئن جيئن پسن پرين ڪي، تئين ڏاڍون نه ڏاڍن
ڪونم ڏٺائون ڪڏهن، ماعت مپيرين
ڪو دم سچن نه سهن، پاسي پستان پنهنجي.
انهن مڃي بيتن جو جهلڪو شاه صاحب جي ڪلام ۾ ظاهر آهي.
هڪ عرب عاشق شاعر وات ويندي، ڳيريءَ کي پنهنجي
سنگتيءَ لاءِ روئندو ڏسي، پنهنجي وڇريل محبوب سڏي
کي ياد ڪري ٿو. يادگيري ته اصل دل ۾ هيس پر ڳيريءَ جي
مشاهدي اندر ۾ آڪير جا ڳاڙس، تنهن تي چوي ٿو:
فَلَمَّا قَبِلَ مَبْكًا بَكَتْ صَبَابَةً
لِسَهْدِي شَفَعَتِ النَّفْسُ قَبْلَ التَّغْدِمِ
وَلَكِنَّ بَكَتْ قَبْلِي فَتَهَيَّجَ لِي الْبَكَ
بِكَنَاهَا فَفَتَاتُ الْغَضَلِ الْيَمِينَةِ
تنهن وانگي شاه وانگر اڳين اڳ ۾ رُٺو، پوءِ اگرچہ سندس
گريو ۽ روج راڙو اڳين کان اڳرو آهي، تڏهن به اڳرائي
اڳين جي آهي.



قاضي قاضن سيوهاڻي *

قاضي قاضن ابن قاضي ابوسعيد، ابن قاضي زين الدين، ابن قاضي قاضن، هڪ مشهور معروف شخص ٿي گذريو آهي. سندس حياتي جو مختصر احوال تاريخ معصومي ۾ ڏنل آهي. تحفة الكرام واري ۾ لفظ بلفظ ان تان نقل ڪيو آهي ۽ ڪنهن به قسم جو منجهس اضافو نه ڪيو آهي. هي صاحب گهڻن قسمن جي علمي فضيلتن سان سينگاريل هو. قرآن مجيد جو حافظ هو ۽ قراآت ۽ تجويد به چڱي طرح ڄاڻندو هو. حديث، تفسير، اصول فقہ، تصوف ۽ علم آلات (ڪائنات جو هنر) ۾ چڱو عبور هوس. انشاء (لکڻو جي علم) ۾ سندس جوڙجيس ڪونه هوس. علم رياضي ۽ حسابداري کان پڻ پليءَ ڀت واقف هو. قوه جواني ۾ سيد محمد جونپوري، جو ميران مهدي جي نالي پٿرو آهي، تنهن جي مريدن جي لڙهه ۾ شامل ٿيو. جنهن ڪري شريعت جا عالم کيس ٽوڪيندا هئا. انهيءَ مان ڏسجي ٿو ته قاضي قاضن جو تصوف ڏي خيال مرديءَ کان پوءِ ٿيو. ملوڪ جي واديءَ ۾ گهڻيون رياضتون ڪيائين ۽ سير سفر به ڏاڍا ڪيائين.

تاريخ ۱۱ محرم سنه ۹۲۷ هـ (۲۳ - ڊسمبر ۱۵۲۰ع) جو جڏهن شاه بيگ ارغون ٿئي جي ويجهو درياهه لنگهي، ڄام فيروز جي لشڪر کي شڪست ڏني، جو دريا خان جي سرڪردگي هيٺ هو، تڏهن شاه بيگ لاڳيتو ۲۰ تاريخ تائين، ٿئي ۾ عام ڦر جو حڪم ڏنو. ڪيترن ماڻهن جو اهل و عيال پڪڙيو ويو ۽ ڄام فيروز جا ٻار ٻچا شهر اندر رهجي ويا. جڏهن شاه بيگ کي خبر پئي، تڏهن ڪن چڱن مڙس کي ڏياري موڪليائين ته

* ماهنامي ”نئين زندگي“، سپٽمبر ۱۹۵۰ع تان ورتل.

ڄام فيروز جي حواليءَ تي پورو ڏين ۽ ان جي حرمت ۽ عصمت بچائين. آخر اهو غضب جو طوفان، قاضي قاضن جي طفيل آجهائو. قاضي قاضن صاحب جو عيال پڻ باند ڪيو ويو هو، سر حيران ۽ سرگردان ٿي، ٺٺي جي گهٽين ۾ پنهنجي گم ٿيل پيارن کي پئي ڳوليائين. هڪڙو خط، جنهن ۾ ماڻهن جي تباهيءَ جو درد انگيز احوال درج ڪيو هئائين، سو حافظ محمد شريف جي هٿان شاه بيگ جي خدمت ۾ موڪليائين ان جي پڙهڻ ڪري شاه بيگ جي دل تي سخت اثر ٿيو ۽ پڙهو گهماريائين ته ڪوبه سڀاهي ٺٺي جي ماڻهن جي سال ۽ اولاد کي هٿ نه لائي ۽ پنهنجي بڻيءَ مان هڪ تير ڪڍي، قاضي قاضن کي ڏنائين ۽ حڪم ڪيائين ته جنهن به ماڻهو ڏانهن قاضي صاحب اشارو ڪري، سو کيس سپرد ڪيو وڃي. هن واقعي بعد گویا قاضي قاضن جو شاه بيگ سان گهڻو رستو ٿي ويو ۽ اڪثر موقعن ميل جڏهن شاه بيگ کي مڪاني ڳالهين بابت، صلاح مصلحت ڪرڻي پوندي هئي، تڏهن قاضي قاضن کي گهرائيندو هو.

ڄام فيروز جي پيش پوڻ بعد دريا خان جا پٽ محمود خان ۽ مينگ خان مخالفت تي ڪمر ٻڌي بيهي رهيا. مارنگ خان ۽ رنمل سوڍي جي مدد سان، سهتن ۽ سوڍن جو لشڪر گڏ ڪري ظاهر ڪيائون ته ”مٿي مارائي کان سواءِ ڪين موٽنداسين.“ شاه بيگ ارغون سيوهڙ هٿ ڪرڻ بعد قاضي قاضن کي ڏانهن موڪليو ته کين آڻ مڃڻ جي نصيحت ڏئي، پر انهن قاضيءَ کي پاڻ وٽ اچڻ نه ڏنو. سيوهڙ جي قلعي جي مرمت ڪرائڻ وقت به قاضي قاضن منزل تي حاضر هو ۽ انعام اڪرام لڏائين. تنهن کان پوءِ شاه بيگ سان گڏجي بکر ويو، جتي ڌاريجن بنسبت ڪائونسل صلاح پڇي ويئي. قاضي قاضن عرض ڪيو ته ”هيءَ زمين ميلابي آهي ۽ منجهس ڪانڊيرا گهڻا چمن ٿا. ڪانڊيرن ڪپڻ لاءِ هميشه ڪوٽر ڪپي.“ شاه بيگ اهو ٻڌي، جيڪي به ڌاريجا سردار بکر ۾ موجود هئا، ان کي هڪدم قتل ڪرائي ڇڏيو.

شاہ بیگ ارغون جي وفات ۲۲- شعبان ۹۱۸ هجري مطابق ۱۸ جولاءِ ۱۷۲۲ع کان پوءِ ٿي.

مرزا شاه حسن، قاضي قاضن کي بکر جو قاضي مقرر ڪيو، اتيئي مڪونت اختيار ڪيائين. اٽڪل ويهارو ورهيه انهي قضائي منصب تي رهيو. جيڪي به شرعي فيصلا وٽس رجوع ٿيندا هئا، سي ڪمال احتياط، امانت ۽ ديانداريءَ سان نميڙيندو هو. شايد ۹۴۷ هجري ڌاري استعفا ڏنائين ۽ اها جاءِ سندس ڀاءُ قاضي نصرالله کي ملي. ٻچاڙي جا سال مديني منور ۾ گذاريائين، جتي سنڌ جا به مشهور عالم قاضي عبدالله بن قاضي ابراهيم راڻوٽي ۽ شيخ عبدالله متقي ابن مولانا سعد درٻيلوي سندس هم صحبتي هئا. سنه ۹۵۸ هجري مطابق ۱۷۵۱ع ۾ وفات ڪيائين.

جيئن مٿي چيو ويو آهي ته قاضي قاضن جو تصوف ڏي لاڙو ميران مهدي جي ارادتمنديءَ کان پوءِ ٿيو. پر هيئنم بهيت مان ظاهر ٿئي ٿو ته سندس دل جي دري انهيءَ کان به اڳي روحانيت جي طرف ڪليل هئي. بيان العارفين واري شاه ڪريم جي واتان هي بيان ڪيو آهي ته ڪنهن ڏينهن هڪ ملامتي بزرگ، قاضي قاضن جي مسجد جي محراب ۾ پير قبلي طرف ڪري مٿو ۽ آڙگ تي لٽو ڪونه هوس. قاضيءَ کي خبر پيئي سو هٿ ۾ ڌرو کڻي مسجد ۾ آيو، جان پانيائين ته پيرن کان وڃي ڌرو عئاس ته ڇا ڏسي ته پيرن جي جاءِ تي مٿو رکيو آهي ۽ مٿي جي جاءِ تي پير! پئي پيري جڏهن پيرانديءَ ڏانهن ويس تڏهن به سير ڏنائين. مطلب ته جنهن به طرف پيرن ڏي ٿي ويو آهي ان بزرگ جو مٿو ڏنائين، تنهن تي ڏاڍو مشدر ٿيو. آخر انهي بزرگ قاضي ڏانهن نظر ڪري چيو ته ”پير جيڏانهن وٺي ٿيڏانهن ڪر، پر پنهنجي دل خدا ڏانهن رک.“ تڏهن ڌرو ڇڏي خدا جي طالبن مان هڪڙو ٿي پيو ۽ ان وقت هي بيت پڙهيائين:

جوڳيءَ جاڳايوس، مٿو هوس ننڊ ۾
تهان پوءِ ٿيوس، مندي پريان ٻچري.

باطني اسرارن سمجھڻ ۾ ظاهري علم هڪ وڏو ڀردو يا حجاب آهي، تنهن بابت قاضي قاضن چوي ٿو:

سيئي سيل ٿي، پڙهيام جي پـاڻ ٿم
اڪر اڳيان اپري، واڳو ٿي وريام.

يعني اهي ظاهري علم جا ڪتاب، جي مون پڙهيا، سي طريقت جي واٽ ۾ ويتر ٻاڀرن ڪنڊن وانگر ٿي لڳا ۽ انهن جو هر هڪ اڪر واڳوءَ جي پيانڪ شڪل ڌاري مون تي آڀري آيو. طريقت جي واٽ ۾ سيڪنهن قسم جو علم وسارڻو پوي ٿو. فقه ۽ نحو جا ڪتاب انهيءَ جي راه ۾ ڪابه مدد نٿا ڏين. اهو پار ٿي ڪو ٻيو آهي، جتان محبوب جو مشاهدو حاصل ٿئي ٿو، تنهن تي چوي ٿو:

ڪنن ڪدوري، ڪافيم، ڪينڪي پڙهيوم
سو پيار هي ڪين؟ ٻيو جتان ٻرين لڌوم.

ڪنن ڪدوري، ڪافيم، جي پروڙين سڀ
تم ڪر منڊي ماڪوڙي ڪوه ۾، پيئي ڪچي آپ.

فقه ۽ نحو جا ڪير ڪڏي دقيق کان دقيق مسئلا سمجھي، پر حقيقت لهن ۾ سندس اهڙي حالت آهي جهڙي منڊي ماڪوڙي جي، جا ڪوه جي تري ۾ ويهي، آسمان جي وٽس ڪرڻ لڳي. يعني ظاهري علمن دوران، معرفت جو منجهه لهن ناهي ڪن آهي. ”هم اوست“ سڀڪجهه اهو (الله تعاليٰ) آهي، جو مٿر تصوف جي انتها آهي، تنهن تي ڌيان ڌريندي قاضي قاضن چوي ٿو ته حقيقت ۾ نفي آهيئي ڪانه، يعني دنيا ۾ ڪنهن کي حقيقي هستي آهيئي ڪانه، بلڪ هڪ ذات پاڪ اثبات آهي ۽ ان کي ئي مطلق هستي آهي:

”لا“ لاهيندي ڪن کي، لا موراھن نافه
بالله ري ٻريان، ڪت نه ڏسجي ڪو ٻيو.

نفي کي دور ڪرڻ جو ضرور ڪونه آهي، نفي بالڪل آهستي ڪانه. خدا جو سنهن ته پرين بنا ٻيو ڪي به هرگز (ڪٽ) ڏسڻ ۾ نٿو اچي. انهيءَ منزل جو بيان ڪندي، پاڻ هڪڙو ڏاڪو مٽي وڃي ٿو ۽ چوي ٿو:

سائڙ ڏيئي لت، اوچي نيچي ٻوڙ ٿي
هڪائين هڪ ٿيئون ويئي سڀ جهٽ.

درياهه لت ڏيئي هيٺائين مٿائين زمين ٻوڙي ڇڏي، يڪي لس ٿي ويئي، ۽ سڀ (جهٽ) ميٽجي ويا. جيئن درياهه جي اچڻ ۾ ڏيکيون ڌڙا ۽ کڏون ڪوٺا پرجي، هڪ درياهه ٿي پوندا آهن ۽ ڪنهن طرف جو سماءُ نه پوندو آهي. تيئن وحدت (هڪڙائي) جي درياهه ۾ ڪثرت (گهڻائي) جون ڪاٺيون ڪالعدم ٿي ويون. انفرادي (جدا ۽ اڪيلي) هستيءَ جو سنڌو نه رهيو. يڪايڪ وحدت جو مهران موجون هڻڻ لڳو.

انسان جڏهن اکيون ڪن ٻوٽي، حواسن جا دروازا بند ٿو ڪري، تڏهن روحاني عالم جو ديدار پسي ٿو ۽ سندس روح ملڪوت جي جهان جو سِر ٿو ڪري. ننڊ ۾ ته حواس هڪاري بيڪار ٿين ٿا. دنيا ۾ ’ماسواءُ‘ جو خيال نه ٿو رهي، تڏهن حقيقي محبوب انسان جي دل ۾ دبرو ڪري ٿو. پر جي هڪوار اکيون کليون ۽ جسماني عالم جي سار ٿي، ته اهو محبوب گم ٿي وڃي ٿو، پوءِ ڪيتريون به دٿوراڙيون پاءُ، ۽ واجهه وجهه ته اهو هٿ نه ايندو. تصور جي حالت ۾ ائين آهي جو ذات پاڪ جو ڀرتو دل تي پوي ٿو:

سچ منجهه هئام، مون ويٺي واءُ ٿيا
هيڏانهن هوڏانهن هٿڙا هنيڙي ڄاڙ وڌام.

افسوس جو زماني جي خوردبرد هن اعلى هستيءَ جي ڪلام جا جبر امان جي نظر کان ڇپائي ڇڏيا. فقط ڪتيءَ جي تارن وانگر ست موتي داڻا موجود آهن، جي سنڌيءَ ماڻي جي مٿي

گچيءَ ۾ سونهن. جيڪڏهن وڌيڪ ڪلام موجود هجي ها ته هن
 بزرگ هستيءَ جو سڀني طرفن کان اڀياس ڪجي ها. اهو به
 جس آهي شاه ڪريم کي، جو پنهنجي مقولن مان گڏ قاضي قاضن
 جي قولن کي برقرار رکيو اٿس، نه ته اهي ست موتي به گم
 ٿي وڃن ها.

شاه ڪريم - شريعت ۽ طريقت جو روشن تارو *

شريعت جي شمس جو شعاع، طريقت جي تار جو تارو، حقيقت جي حال کان وائف ۽ معرفت جي مهراڻ جو غواص، خدا جو خاصو دوست سيد عبدالڪريم، متعلوي (متمارين) جي مشهور شير ۾ سن ۱۹۴۴ھ شعبان مهيني جي ۲۰ تاريخ مطابق ۲۰ جنوري ۱۳۸۸ع ۾ ڄائو هو.

متعلوي ساداتن جا ابا ڏاڏا اصل هرات جا ويٺل هئا. انهن مان هڪڙو امير سيد حيدر نالي پنهنجي والد بزرگوار مان گڏجي امير تيمور جي رڪن ۾ هندستان ۾ آيو، پر ستت ئي کانئس موڪلائي، گهمندو ڦرندو هالا ڪنڊي (پراڻن هالن) ۾ اچي پهتو. اتي هالا ذات جي ماڻهن مان هن گهڻائي ڀلائي جا پير پريا، جنهن ڪري سندن پڙهي مڙس شاه محمد نالي پنهنجي ميلوان نياڻي بيبي فاطمه کيس شادي ڪري ڏني. سيد حيدر هالا ڪنڊيءَ ۾ سال ڏيڍ مس رهيو ته کيس سندس والد جي وفات جي خبر پيئي، ۽ هرات هليو ويو، جتي ٽن سالن بعد لاڏاڻو ڪيائين. سندس پريٽ کيس فرزند پيدا ٿيو، جنهن جو نالو سيد مير علي رکيائون. شاه ڪريم سندس پنجن پيڙهي مان هو.

شاه ڪريم اڃا ننڍو ئي هو ته سندس والد ميان لعل محمد وفات ڪئي، جنهن ڪري پوري پيار کان محروم رهيو. سندس پرگهور سندس والده ماجده ۽ مربي پاڻ سيد جلال ڪندا رهيا. جڏهن پنجن ڇهن ورهين جو ٿيو، تڏهن کيس مڪتب ۾ موڪليائون، جتي هڻي ڏئي ٻه ميهڙا ڪلام الله جا پڙهيو. شاه ڪريم خود پنهنجي مڪتبي زندگيءَ جو احوال هن ريت ڏنو آهي: ”ننڍپڻ

* ماهنامي ”نئين زندگي“، آڪٽوبر ۱۹۵۱ع، ٽن ورڙ.

جي زماني ۾ آخوند مون کي ٻين ڪتابين سان گڏ ڪائين ڪرڻ لاءِ موڪليندو هو. مون کي توڙي ٻين کي حرف ڏيئي ڇڏيندو هو ته وات تي ياد ڪندا وڃو. جڏهن جهنگ ۾ ويندا هئاسون، تڏهن ٻيا سميئي سبق ياد ڪرڻ ۾ لڳي ويندا هئا، مگر مان رڳو الله جو نالو پيو اوريندو هوس. موٽڻ مهل ٻيا ڪتابي پنهنجا سبق سڻائي هليا ويندا هئا، پر مون کي اکر به ياد ڪونه هوندو هو. مون کي پڙهائڻ لاءِ گهڻائي مٿا مونا هنيائون، پر ڪجهه نه وريو.“

انهيءَ مان پترو آهي ته شاه ڪريم جي دل ننڍي هوندي کان وٺي مولا ڏي مائل هوندي هئي. مڪتب کان نٿائي وڃي سماع جي حلقن ۾ داخل ٿيندو هو. جنهن تان پنهنجي وڏي ڀاءُ هٿان مار به کاڌي هئائين. بعضي وري وعظ ۽ نصيحت جي حلقن ۾ وڃي حاضر ٿيندو هو. هڪ دفعي مخدوم ضياءُ الدين صاحب رحمت الله عليه، جو ان زماني جو عارف ۽ عالم هو، وعظ پئي ڪيو. شاه ڪريم اڃا صغير هو، تنهن به ڪنڊ ۾ ويهي ڪن لائي وعظ ويٺي ٻڌو. جڏهن وعظ ختم ٿيو بعد شاه ڪريم اٿي گهر ڏي هلڻ لڳو، تڏهن مخدوم صاحب جي سندس پٺ تي نظر پئجي ويئي. ڏسڻ شرط فرمايائين: سبحان الله، هي نينگر هاڻي ئي معتز خضر عليه السلام سان هم صحبت آهي، جيڪڏهن جواني ۾ کيس ڏسان ته ڪهڙو نه چڱو ٿئي! اهڙا اهڃاڻ ڏسي سيد جلال ننڍڙي ڪريم کي ڪجهه به نه چوندو هو؛ ويتر جو ماڻس خبر ڏنيس ته شاه ڪريم جي ولادت جي پاڻ سڳورن بشارت ڏني هئي، ۽ ننڍڙي هوندي پاڻ پاڪن پنهنجن مبارڪ لين جي پڪ سندس وات ۾ وڌي هئي، ۽ مٿس اهو نالو ڌريو هئائين، سو سمجهائين ته سندس ڀاءُ وڏي هوندي ڪرامت جو صاحب ۽ وڏي مرتبي وارو ٿيندو. انهي ڪري هميشه سندس راءِ رضا تي هوندو هو. ۽ جيسين جيئرو هو، تيسين مٿس عيال جو بار نه رکيائين. شاه ڪريم مارو فراغت جو وقت درويشن جي صحبت ۾ گذاريندو هو.

جڏهن سيد جلال هن دنيا مان چالاڻو ڪيو، تڏهن شاه ڪريم کي رسول الله صليهم جي طرفان امر ٿيو ته هاڻي پاڻ وانگر عيال جي خدمت ڪر. تڏهن ضرورت سمجهي گذران خاطر پورهيو ڪرڻ لڳو. بيان العارفين ۾ ذڪر آهي ته ”اوائلي چار ۾ حضرت پير پنهنجي والده شريف جي ٺهل ٽڪور ڪندا هئا. پورهئي سانگي ٻين مزورن سان گڏجي ويندا هئا. جهنگ ڪڍي زمين صاف ڪندا هئا. حوالي خوب چوندا هئا. ۽ منڍي بيتن جوڻ ۾ پنهنجي خوش الحانيءَ مٿيان مشهور معروف هئا. مزور جڏهن اهي بيت ٻڌندا هئا، تڏهن کيس منت ڪري چوندا هئا ته: يا حضرت! اوهين ويهي بيت ڳايو، اسين پاڻهن اوهان جي زمين جو حصو صاف ڪري وٺنداسون. حضرت جن انهن جو چوڻ وٺي ويهي بيت آلاپيندا هئا. مزور ڏاڍو ذوق ۽ حظ حاصل ڪندا هئا، ۽ ڪوٽر جي ڪم جي سرانجامي به پيا ڪندا هئا. ڏينهن پوري ٿيڻ تي سڀ مزورا گڏجي حضرت جن جي پتيءَ واري ٽڪري کي ساعت ۾ صاف ڪري ڇڏيندا هئا، ۽ حضرت جن بنان ڪنهن ڏاکڙي جي مزوري وٺي خوش ٿي گهر موٽندا هئا.“

شاه ڪريم هميشه چڙائي پسند ڪندڙ ۽ پرڻي کان ٺهندڙ هو. ۽ پنهنجن فقيرن کي پڻ نصيحت ڪندو هو ته مٿان شادي ڪندا آهيو. پاڻ به لاچارِي حالت ۾ ساداتن جو ننگ رکي قبوليت ڏئي هٿائين. کيس پرڻي مان ڪا روحاني راحت ڪانه ايندي هئي، لاچار اها منت پاڙي هٿائين.

هڪڙي دفعي ڪنهن مريد جي نڪاح تي ويا ۽ وات تي هي به بيت پڙهيائون:

جا سو گهڙي گهٽ، ماکري پاڙي مچڙا
آن ڪٽيءَ ڪٽي ڪيترائي، نيئي پڇاڙيا هٽ.

ڏوران پسي ڏور، وٿين جي وهرو ڪري
ماڪري پاڙيءَ مچڙا، هوند نه وڌين هـ--ور.

(يعني اي مڇڙا، تو جا ڪنڌي گهٽ اندر گهڙي آهي، تنهن ڪنڌيءَ ڪيترن ئي کي ٻاهر ڪڍي پٽ تي سٽيو آهي. جيڪڏهن پري کان ڏور کي ڏسي ٽڪڙو ٽڪڙو نڪري وڃن ها ته اي مڇڙا ڪنڌي توکي اهڙي ماري ۾ نه وجهي ها.) مٿي بيان ڪيو ويو آهي ته شاه ڪريم کي ننڍي هوندي کان سماع ۽ راڳ جو گهڻو شوق هوندو هو ۽ فراغت جي وقت ۾ پڻ فقيرن سان محبت وٺيندو هو. هميشه اهڙا وجهه پيو ڳوليندو هو ته ڪو مرد خدا جو مليم، جنهن جي لهن لڳان، ۽ هدايت جي واٽ وٺان. انهيءَ ذات طلب ۾ ڪيترائي ڏينها لنگهي ويس. تان جو ڪنهن ڏينهن هڪڙو رمتو بزرگ سلطان ابراهيم نالي، اصل بهار جو ويٺل، شاه ڪريم جي ڳوٺ واري مسجد ۾ اچي لٿو. هُو ڏٺي جو ڏمڻ پانهو ۽ الاهي اسرارن جو ڄاڻندڙ هو، ان کي ڏسندڙي شاه ڪريم جي دل ڏانهس ڪينچجي ويئي، ۽ ان جي قرب جي ڪڙيءَ ۾ قابو ٿي پيو. راتيان ڏينهان سندس خدمت ۾ لڳي ويو ۽ سندس حڪمن جي بجا آوريءَ واسطي ڪم ڪشي بيٺو. آخر انهيءَ ڪامل درويش دعا ڪيس ته ”ٿوري وقت ۾ هاڻهي تنهنجي دل ۾ خدا جي محبت جو مڇ مڇ وڃي، ۽ تون گهڻو خوش رهندين.“ آخر پنهنجن رياضتن ڪري وڃي وڏيءَ روحاني منزل کي پهتو.

سندس صحبت زماني جي وڏن بزرگن، جڙوڪ مخدوم نوح رحم، سيد محمد يوسف بکري رحم ۽ مخدوم آدم سميجي رحم سان هئي. مخدوم نوح وٽان گهڻو فيض پرايائين، ۽ انهن جي ئي اشاري تي بلڙي جو شهر وسايائين، جتي سندس هزارين مريد ۽ معتقد ٿيا.

شاه ڪريم جي زندگي فقر ۽ فاقو ۾ گذري. صابر ۽ شاکر اهڙا هوندا هئا، جو ڪڏهن به پنهنجي حال جي شڪايت نه ڪيائون. ڪو ويڻ چئي ويندو هون ته به ان کي ورائي نه چوندا هئا. ”الفقر فخر“ سندن شعار هوندو هو. نماز ۽ روزا ڪڏهن

به هٿان نه ڇڏيائون ۽ شريعت جا سخت پابند هوندا هئا. جڏهن هن بي بقا جهان مان لاڏاڻو ڪيائون، تڏهن سنڌين عمر ۸۸ ورهيه هئي. تاريخ ۷ ذوالقعدة ۱۰۳۲ھ آچر رات مغرب نماز جي وقت سنڌن روح مبارڪ وڃي رب کي پهتو.

سنڌن مقبرو بلڙي جي شهر ۾ ملاڪاڻيار جي ڀرسان درياه لڳ آهي، سڀڪنهن ماهون پهرئين موسم تي مٿس ميڙو لڳندو آهي. جتي مريد خادم ۽ مخلص جمع ٿي سماع ڪندا آهن. انهيءَ ڏينهن تي ڏاڍو مزو ٿيندو آهي، جدا جدا ڳوٺن ۽ شهرن جا ماڻهو زيارت لاءِ ايندا آهن ۽ گهڻو حظ حاصل ڪندا آهن. سنڌن روضو شاه لطيف جي ڪوشش سان جڙيو جو سنڌن پٽي فرزند سيد جمال جي پيڙهي مان آهي.

شاه ڪريم جي حياتيءَ جو احوال ۽ سنڌن ملفوظات سنڌي ڪلام سميت ”بيان الغارفين“ ۾ ڏنل آهن. جي سنڌن خاص مخلص مريد محمد رضا ٺٽويءَ فارسي زبان ۾ گڏ ڪيا. جو هن ۱۰۳۸ھ ۾ جوڙي راس ڪيو. اهو ڪتاب سن ۱۲۱۰ هجري تائين گدناميءَ جي گوشتي ۾ هو، جو عبدالرحمان بن محمد ملوک ڪاٺ پانيٺ ڪي هٿ آيو، جنهن ان کي ۱۲۱۳ھ ڌاري سنڌي نظم ۾ آندو. اسي (۸۰) ورهيه پوءِ مخدوم عبدالصمد ولد حاجي محمد مقيم اورنگ پوٽي ان کي منواري مٽاري ڇاپرايو. تنهن کان پوءِ وري ۱۶۰۴ع مرحوم شمس العلماء ميرزا قليچ بيگ صاحب ميهڙي فلمي نسخا پيٽي هڪ ننڍو ڪتاب ”رساله ڪريميءَ“ جي نالي سان شايع ڪيو، ليڪن سنڌي بيتن ۾ تمام گهڻيون ڇڪون رنجي ويون هيون. تنهن کان پوءِ هن بندي سڀ بيت درست ڪري خود رضا ۽ فقير ڌڻي ڀرتي وارا فلمي نسخا ۽ عبدالصمد وارو بيهڙي ڇاپو پيٽي، زياده مفصل صورت ۾ ۱۶۳۷ع ڌاري ڇپائي پٿرا ڪيا. ڪل ۹۴ بيت آهن جن مان ۹۲ ٻه- ٽڪا ۽ ٻه ٽه- ٽڪا آهن. اگرچہ اهي ٿورا آهن ۽ منجهن مضمون جي گونا گوني ناهن، ته به سچ، سونهن ۽ متوڳڻ ميهڙي جي انداز ۾ مماثل

آهن. پڙهندڙ کي گهڻو رس ۽ راحت ايندي. سارو ڪلام سريلو ۽ دل جهپائيندڙ آهي. ڪيترا بيت ته اهڙا آهن، جي هوند بهاکن طور ڪم اچن ۽ انهي وقت جي مياڻپ جو آئينو آهن. گهڻا سلوڪ تصوف تي آهن، جن ۾ عرفان ۽ ايقان جا موتي پوتل آهن. اهي ڀڃ ان وقت جي روحاني حالت جو چڻو نقشو ڏين ٿا. توحيد، وحدت درڪثرت، استغراق، حيرت ۽ وصال جا باريڪ نقطا نهايت خوبيءَ سان بيان ٿيل آهن. مطلب ته شاه ڪريم جا بيت قدامت جي لحاظ کان سنڌي نظمي ادب جو نهايت اهم حصو آهن، جن کان سواءِ هوند سنڌيس اوائلي ماهيت جي پوري خبر نه پوي. ائين چوڻ درست ٿيندو ته شاه ڪريم سنڌي شعر جو ”وڏائو ٿاڙو“ آهي. هاڻي اچو ته سندن ڪلام مان ڪجهه مزو پرايون.

(۱) اللہ تعاليٰ هڪڙو آهي، اهوئي سڄو اکر من اندر پيو بکجي:

تون چڻو اللہ هڪڙو، وائي ٻي مَ سَک
سڄو اکر من ۾، سوئي لکيو لکڪ.

(۲) خدا هر هنڌ حاضر آهي:

سوئي هيڏان، سوئي هوڏان، سوئي من وسي
تيهين سنڌي سوجهري، سوئي سو پسي.

(۳) سڄڻ جي سنڀار کان هيٺڙو نٿو وڃي!

تڪين ذات پڻ، هيٺڙو لوهم سنڌان چينءَ
سنڀاري ڪي سڄڻ، وڃي تان نه وٺو.

(۴) پرين کي ملڻ لاءِ لوڪ جا سڀ لاڳاپا لاهڻ گهرجن. مٿيون ۽ عقل ميڙي ساڙي ڇڏجن. پاڻ وڃائڻ کان سواءِ دوست جو ديدار ميسر نه ٿيندو:

چرين چينءَ ڇت ڪري، سڱ سڀيئي چن
جي پاڻين پرينءَ مڙان، ته مت منهنجي ڳڻ.

مٿيون ميڙيءَ کانءَ وڃي ڪڇي وڃ ٻڌو
جو تو سائر پائڻو، سو هر ٻوئي ٺاهو.

پهرين پاڻ وڃاء، پاڻ وڃائي هوءَ لهر
تهان ڌار نه سپرين، منجهه منجهئين پاء.

جي لياڪا لوڪ ڏون، جان سي نه لاءِ
تان ٿي نه ماء، پورو پسن پري مين.

(۵) ٻه گدرا هت نه ايندا !

پنهوران ٻه ٿوڪ، ڪنهن نه نيا پاڻ مين
مڪن سپرين ڪي، لاڳاپو مين لوڪ.

قرب ۽ ڪرياء، ماء ملاقي نه ٿي
صوفيءَ جي صلح ۾، پورو اي پرياء.

(۶) ظاهري علم وڏو حجاب آهي :

ڪن، قدوري، ڪافيم، جي پڙهي پروڙين سڀ
ته ڪر منڊي ماڪوڙي ڪوه ۾، پيئي ڪڇي اپ.

(۷) سائده تلاش جي ضرورت آهي، نه ته محبوب ملي نه سگهندو:

منند مٿه ويند، آڀي اوسڙ اس ۾
تو سڀئي سڀ ڪيا، ڏور جنهن جو ڏيهه.

تان ڪي ڳوري چل، جان لاڙائو سچ ٿيو
ماڙهي ڌاري هل، وڃي هوتن جو ٿيو.

(۸) معرفت جو ماڳ ملڻ اڻاڳهو آهي، ان جي پروڙ به اڻ
پروڙ جي برابر آهي:

آهي اهڃاڻو، پهر پريان جو جهڏيون
جنهن ساڃاڻو، تنهن تان نه پروڙيو.

(۹) خدا جي ذکر کان سواءِ ٻيو ڪجهه نه ٻڌڻ!
پريان مندي ڳالڙهي، جيڪو ٻئي ڪري
مت منهنجي ڪن ڪر، تي ڪي جاب نه ڏي.

—
ما ڪٿو ما ئي ڪن، مڀريان جي ڳالڙهي
هيڪڙائي سڪتا، ٻي نه آچهي تن.
(۱۰) خلوت در انجمن:

هنيون ڏجي حبيب ڪي، لڱ لڱ گڏجن لوڪ
ڪڏيون ۽ ڪروتون، اي پڻ مڱر ٿوڪ.
مطلب ته شاه ڪريم هڪ وڏو روحاني بزرگ ۽ طريقت
جو صاحب هو. اڳرچي گهڻو پڙهيل ڪين هو. تڏهن به سندس
باطن کليل هو. وقت جا وڏا مياڻا ۽ عالم جڏهن شاه ڪريم جي
مجلس ۾ شامل ٿيندا هئا، تڏهن هو سندس توحيد جا باريڪ نڪتا
۽ معنائون ٻڌي حيرت ۽ فڪر ۾ پئجي ويندا هئا. (رحمت اللہ)

شيخ عبدالرحيم گرهوڙي *

شيخ عبدالرحيم گرهوڙي، خواجه محمد زمان صاحب لنواريءَ واري جو وڏو خليفو ۽ زماني جي وڏن جيئڻ عالمن مان ٿي گذريو آهي. آباء ۽ اجداد مگريه قوم جا، اصل راجپوتانا جا ويٺل هئا، جي زماني جي گردش ڪري لڏي اچي رائيپور ۾ ويٺا. سندس والد بزرگوار جو نالو سعيدالله هو. سندس اوائلي زندگيءَ جي وڌيڪ خبر ڪانه ٿي پوي، رڳو هي معلوم آهي ته ننڍي هوندي کان وٺي کيس ڪتابن پڙهڻ جو ڏاڍو شوق هو ۽ رفتي رفتي ايتريقدر علمي تجربو حاصل ڪيو هئائين، جو انهي وقت ساريءَ سنڌ ۾، ٺٽي کان ويندي ملتان تائين جهڙس ڪو عالم ڪونه هو. مباحثي ۽ مناظري ۾ ايڏو دسترس هوس جو ڪوبه مٿس غالب پنجهي نه سگهندو هو. فقه جي ڪتابن ۾ ايترو اعتبار نه هوس، ۽ هميشه پنهنجي اجتهد تي هلندو هو.

اوائل ۾ خواجه محمد زمان صاحب سان گهڻي ارادت ڪانه هوندي هيس. بلڪ سندس مريدن تان چٿرون ڪندو هو. هڪ دفعي وات ويندي ڪو درويش گڏيس جو خواجه صاحب جن جي زيارت لاءِ لنواريءَ ڏي پئي ويو. تنهن سان ٺٽولي ڪري چيائين ته: پنهنجي پير کان ڀڄ ته معراج خاص پيغمبر صلي الله عليه وسلم لاءِ هجي يا ٻين لاءِ به؟ درويش جڏهن لنواري پهتو، تڏهن خواجه صاحب جن جي صحبت ۾ اڏرو ته محو ٿي ويو جو شيخ عبدالرحيم جو نياپو ڏيڻ وسري ويس. جڏهن موٽڻ جو ابرادو ڪيائين، تڏهن خواجه صاحب کيس پاڻمرادو فرمايو ته: شيخ عبدالرحيم کي چئج ته بغداد جي خليفِي لاءِ هڪ ٻل اڏائي هڻائون، جا اڃا تائين

* ماهنامي ”ننڍن زندگي“، جون ۱۹۵۰ع تان ورتل.

قائم آهي ۽ هرڪو مٿانئس پيو لنگهي. ساڳيءَ طرح عالم جي سردار لاءِ به گويا هڪ پل ٺهرائي ويئي، سا ڪا ٻي جي نه آهي. البت ان تان لنگهڻ جو حق ۽ شرف رسول الله صلم کي ئي هو، پر سلطان جي پٺيان پيا به پنهنجي شان ۽ رواج موافق لنگهي سگهن ٿا.

شيخ عبدالرحيم کي جڏهن هي جواب پهتو، تڏهن هڪدم لنواري هليو آيو. پهريائين ارادو ڪيائين ته ڏسان ته خواجه صاحب ڪهڙي پاڻي ۾ آهي. ڇا، وٽن حقيقت ۽ معنيٰ آهي يا فقط اسم ۽ رسم! خواجه صاحب کائنس قرآني آيت ”وَالطُّورُ وَكِتَابٌ مُّسْتَوٍ فِي رَقٍّ مَنْشُورٍ وَالْبَيْتَ الْمَعْمُورَ“ جي معنيٰ پڇي. شيخ عبدالرحيم ظاهري معنيٰ بلڪل سهڻي نموني ۾ ادا ڪئي. پر جڏهن خواجه صاحب مٿس روحاني معنيٰ جا دروازا کوليا، تڏهن اکين تان انڌاريون لهي ويس ۽ هڪدم سندن مريد ٿيو. پوءِ بحث مباحثا ڇڏي وڃي عرشين لڳو. هڪڙيئي ملاقات ڏيئي ڇڏيس ۽ وري سندن حياتيءَ ۾ لنواريءَ نه آيو.

جڏهن خواجه محمد زمان صاحب وفات ڪئي ۽ خدشو هو ته مٿان سجاده نشيني تي رڳڙو ٿئي، تڏهن شيخ عبدالرحيم پهريون ئي شخص هو، جنهن سندس صغير فرزند خواجه گل محمد جي بيعت ڪئي ۽ هڪ سڄو سال سندس ملازمت ۾ رهيو. تنهن کان پوءِ موڪلائي پنهنجي ڳوٺ گرهوڙ ۾ گذارڻ لڳو. اتي گڻ وقت خلوت ۾ گذاريائين. بلڪل ٿورو ڪائيندو هو، ۽ ٻئي ئي ڏينهن مسهل وٺي معدو خالي ڪندو هو. انهي مجاهدي ڪري اهڙو ضعيف ٿي ويو، جو بنهه هڏن جي مٿن وڃي بچيو.

شيخ عبدالرحيم کي جهاد اصغر جو هميشه شوق رهندو هو ۽ شهادت جي تمنا هوندي هئس، جتي ڪا بدعت ڏسندو هو، اتي ان جي پاڙ پٽيندو هو. گرهوڙ کان ٽيهه ڪوهه پري خيرپور رياست ۾ هڪ مهاديو جي مڙهي هئي، جتي هر قسم جون بچڙايون ٿينديون هيون. سندس آرزو هوندي هئي ته انهيءَ بڻجاني کي

پڇي نابود ڪريان. هڪ لڳان لنواريءَ ڏي ويندي، ڪن وانھڙن کان خبر پيس ته بٽخانو اڳي کان به ابتر ٿي ويو آهي. يارن کي چيائين ته ”هلو ته هلي بٽخانو ڊاهي ناس ڪريون.“ پوءِ هڪ درويش کي لنواري روانو ڪري، ان جي هٿان خواجه گل محمد ڏي هيٺيون نياپو ڏياري موڪليائين:

جنهن ڪن ٽوپايا ڪوڙ مان، تنهن کي ڪهاڙو!

مٿس ستاڙو، پٿر نالو ڪين ڪي.

خواجه صاحب اهو سنيهو سڏي ڏاڍو افسوس ڪيو، ۽ چيائين ته شيخ صاحب پنهنجي پڄاڻي ڏئي آهي.

پوءِ ته وٺي پڙهو گهمايائين ته: آهي ڪو غازي جو جهاد في سبيل الله هر ماڻه ڏئي؟ ۷۲ چٽا سندس سڏ تي لڳيڪ چٽي اٿي هلياءِ اول بت پرستن کي پنج شرط ڏنائين، جي انهن نه مڃيا ۽ اٿلندو جنگ جون تياريون ڪيائون. غازين به وٺي هٿان ڪئي. مهاديو جو مهنت، رامڻ ٻروچ جي هڪ ئي گوليءَ سان ختم ٿي ويو ۽ سندس وڏو ڪٽڪ چٽو چٽو ٿي ويو. پوءِ اک چنپ ۾ بٽخانو پڇي پورا ڪري ڇڏيائون. شيخ عبدالرحيم پاڻ نڪو هٿيار هلايو ۽ نڪو اڃايو سڃايو ڳالهائين. بيهي ”اياڪ نعبد و اياڪ نستعين“ جا نعرا هڻڻ لڳو. کيس ڪيترا ترارين ۽ نيزن جا گهاٽا لڳا، جن جي ڪري گهڙي کن ۾ دم ڏيئي شهادت جو پيالو پيئائين. اهڙو ته پنهنجي بدن کي رياضت ۾ پڄاڻي ڇڏيو هئائين، جو چون ٿا منجهائينس رت جو هڪ ٿڙو به نه نڪتو. سندس لاش ڪٿائي اچي گرهوڙ ۾ دفن ڪيائون.

هي حادثو ۱۱۹۲ھ (۱۷۷۸ع) ۾ ٿي گذريو. ان وقت شيخ صاحب جي عمر چاليهه سال هئي. گرهوڙي صاحب زماني جي عجائبن مان هو۔ رحمه الله رحمة واسعة.

شيخ عبدالرحيم جون تصنيفون

شيخ عبدالرحيم اصول ۽ فرع جو عالم هو ۽ پنهنجي وقت

۾ بي نظير هو. سندس تصنيفون فقط توڙي سلوڪ ۾ حد ۽ حصر کان ٻاهر آهن. سندس ڪيترا ڪتاب مدد خان پناڻ جي ڪاه وقت، جا لڏ پلاڻ ٿي هئي، تنهن ۾ گم ٿي ويا. انهن مان ڪيترا اڃا به موجود آهن. جهڙوڪ:

(۱) فتح الفضل، جنهن ۾ حضرت خواجه محمد زمان جا سنڌي مقولا، عربيءَ ۾ ترجمو ڪيا اٿس.

(۲) شرح ابیات سنڌي عربي ۾، جنهن جو هن ضعیف ترجمو شايع ڪيو آهي.

(۳) مڪتوبات، جي پير ميان سعيد حسن وٽ موجود آهن. ٻيا به ڪيترا ڪتاب شايد لنواري واري ڪتب خاني ۾ هجن پر اندوس جو اهو نفيس خزانو مائرف عليه خواجه احمد زمان ۽ سندس گادي نشين جي عجب رويي ڪري مسدود ۽ ڪيپٽن جو ڪاڄ ٿي رهيو آهي. شال رب تهالي کيس پرڳي مت ڏئي جو انهي تي گنج جو قدر ڪن!

گرهوڙي صاحب جو سنڌي ڪلام هن ضعیف ترتيب ڏيئي رکيو آهي، اميد ته جلد ئي سنڌي ماهرن جي سچن جي اکين جو ٺار ٿيندو. ڪلام ناهي پر موتين جو پٺيار آهي. سمجهو ڪي سمجهن. هتي فقط سندس هڪ ڪلمي مان ڪجهه اختصار ٿو ڏجي:

اسم سان الله جي مٿي ٿوڪ ٿيا
خود خالق مخلوقن جو رهبر رحيم
صلاتون سرور آتي، جو جوهر جهاننا
آل احمد پيرتون، پا رسر ذيه ڏيا
ڪٿي عاشق ڪوڏيا، سالڪ مچارا
جي مدا شوق شفيق جي، بچن پيروانا
وڏا طالع تن جا، جي مڪن سيد لاءِ
پر مڪن سچاڻن ري، محض محالي آ.
ڪزنه سچاڻي ڪڏهن، هوت هيمن ڌارا
سي ڪئن پسن مپرون، جنين قلب سنا!

مٺي صورت ظاهرِي، آين آرا ما
 اي ميپ مٺو سچئين، پاڻ پراهون آڌ
 دار دنيا جو چڙي، ننگھ لقا پر ڏانڊ
 جتي جلوي شاه جي، سچ چنڊ سچهايا

نٿا پير

لالن لقا پير رهي، پيڙر پهاچويا
 آهي ڏسن ان کي، جي ان ڏيهه ويا
 دنيا دار نه دوس جو، نڪر تنهن نجهرا
 ملڪ پسين محبوب جو، جت عيش نه عيش جها
 مڊا مارنگ ٿو وسي، نڪو وڻ ڪوماء
 مرض موران نه ڪو، قحط جاء نه ڪا
 موت محالي آتھين، وائي ويڙيءَ ناه
 علم عطا ئي آتھين، ڪينهن شڪ شهما
 ڏک نه ٿئي ان ڏيهه ۾، سيئي سڙها
 سچ ري مٽهاڻو ٿئي، ڪنهن ري ڪپڙا
 ميڪي ميسر مپڪنهن، ويله وات نه ڪا
 وجهل ان وطن جي، مون کي ماريو ماء
 اٿئي پهر اداس ۾، ڳري ماء مٽاء
 مجھيس مڪ ساڻهن جي، ويتر پاڙيچا
 جنهن قرب ڪڏن سين، مچر ماڻ لاء
 پلر پياڪو مپرين، سانگي سڏم جا
 جهڄان جهوري تن جي، گلن مر ڳوڙها
 وري پاڙي پريان ڪنھ پر مڙان ماء
 ماريو مپرين ڪي، ڦاٽان فراقا
 موله ميڙ غريب ڪي، مٺو محبوبا.

مچر ڪلام مرتاڻا سونھن جو ستر آهي. گرهوڙي صاحب

پهريون ئي سنڌي بزرگ آهي؛ جنهن جا سنڌي نثر ۾ مقولا
 موجود آهن، جي سنڌي نثر جو سونو ديپاچو ٺاهين ٿا. هيٺيان
 ڏهه مثال ڏجن ٿا:

- (۱) مال ڪهڙو پار؟ هيٺيون هورنڻا ٿلو.
- (۲) رزق ڪنهن پر اچي؟ جيئن مينهڙو وسي.
- (۳) حاجون سي ڪجن، جيائين ڪاچڙا سجهن.
- (۴) ڳالهڙيون ٿيئن ڪجن، جيئن بچڙيون ڪاچن.
- (۵) جيڪي ڪري، سو خدا.
- (۶) ڏيڻ انهيءَ جو ڪم، بندو ڪچاڙو ڏيندو، بندو سگهوئي وڃي.
- (۷) بندو جائمي گندو، پاڻ پاڪ، بندو جهلڪ.
- (۸) ڪوڙي آگن وسن.
- (۹) لکيو هري پر نه ٿري.
- (۱۰) سپڪو پنهنجي ڪرم جي چئي ٿو لوڙي.

—

ميمين عيسوي جي تربت جي تلاش ۾ *

پر سال شاه لطيف جي ورسيءَ تي ميمين عيسوي جي ڪلام ۽ زندگيءَ تي ڪجهه تبصرو ڪيو هوم ۽ ٻڌايو هوم ته هي بزرگ به شاه صاحب جي وڏن معاصرن مان آهي، بلڪ انهن هستين مان آهي، جن شاه جي بزرگيءَ جي پيشن گوئي ڪئي هئي. ڪلام جي وڌيڪ ڦرلها ڪندي، معلوم ٿيو آهي ته هي بزرگ ۱۲ صدي هجري ۾ ٿي گذريو آهي ۽ جيڪڏهن سنڌيس وڏي عمر حساب ۾ آڻجي، ته ڏسبو ته هن پنهنجي ننڍپڻ ۽ جواني ۱۱ صدي جي آخر ۽ ۱۲ صدي جي اوائل ۾ ناهي. ص ۱۷۰ تي زماني جي انقلاب جو ذڪر ڪندي، قضا الرجال تي افسوس ۽ ارمان ڪيو اٿس:

ادب، استادِي، مٽي ماڻهي، دل دوستي هئي
منجهن هزارا

ڪرڪ ڪارهن من ۾ هئي سندن پچارا
ڏني ان ڳالهين، منجهن ٻارهن ٻاڏاڏا
تڏهن جهڙا اچن ڏينھڙا، گذارجن تهڙا
جهڙو ورنڊو واڻ ڏسين، ڏي تون پُٺ تڏاڏا.
پنهنجي ٿيڻ اڪري جي ”ر“ واري اکر ۾، ماڻهن جي
لاغرڙائي ۽ بهيروائي جو ذڪر ڪيو اٿس، جي: اڄ ماڻ ڪرڻ
موچاري آهي، نه ته ماڻهو وڏي وڪار ۾ پئجي ويندو:
تنهن ماڻ موچاي هن ڏسين، گهڻو آه مڪر
ڪين ڪڇجي ڪو ڏرو، منجهن حال هن هيڪر
اوڙسي ڪامل ڪٽان ٿيان، جنهن ڪنه نه ڪر
جي ڪلهو چون ڪوڏ منجهان، سدا ٿيا مگر

* ماهنامي ”نئين زندگي“، جنوري ۱۹۵۲ع کان ورتل

اڄ سنڌيون جوڙڻ، قصا ڪرڻ، اِي مون ۾ جهل اثر جو هوم نڪ، ڪِ ناس پتو، تہ پيس پنهنجي ۾ گولدر.

بهرحال يقين سان چئي نٿو سگهجي تہ هن بزرگ ڪڏهن وفات ڪئي. پنهنجي ڪلام ۾ هيٺين سنڌي بزرگن ڏي اشارو ڪيو اٿس: (۱) مخدوم جعفر بوبڪائي، مخدوم نوح جو معاصر (۲) مخدوم نوح رح، وفات ۹۹۸ھ (۳) سيد عبدالڪريم رح، وفات ۱۰۳۲ھ (۴) مخدوم محمد حيات سنڌي رح، وفات ۱۱۶۳ھ (۵) ميمون عبدالباسط پٽ ميمون پير محمد هالاڻي، سندس همعصر.

سندس بياني طرز مان ائين پيو لڳائجي تہ چڻ مخدوم محمد حيات دنيا مان لڏي ويو آهي ۽ ميمون عبدالباسط حال حيات آهي. انهيءَ مان پتو آهي تہ ميمون عيسو ۱۱۶۳ھ کان پوءِ گهڻو وقت جيئرو رهيو آهي. شاه لطيف جنهن ۱۱۶۵ھ ۾ وفات ڪئي آهي، تنهن جو ڪئي به نالو نه آندو اٿس: گويا شاه لطيف انهيءَ عرصي تائين ايتري قدر شهرت حاصل نه ڪئي ۽ نڪي ڪي لطيفي لات ايتري قدر ماڻهن جي وات هئي. اگرچہ مجيد شاعر ۽ ٻين ڪن اڳين گمنام شاعرن جا بيت انشاء ڪيا اٿس. عجب جي ڳالهه آهي جو شاه لطيف جو ڪوبه بيت تضمين طور ڪم نه آندو اٿس. پاڻان سندس ٻه ٽي بيت شاه جي رسالي ۾ اچي ويا آهن ۽ خود شاه صاحب سندس ڪيترن ئي بيتن جو تتبع ڪيو ٿو ڏسجي. جيڪڏهن هيءَ روايت صحيح آهي تہ هن شاه صاحب کي ڇهن ورهين جي ڄمار ۾ دعا ڪئي هئي تہ ان مان هي انومان ڪڍي سگهجي ٿو تہ ميمون عيسو ان وقت ڇڏي عمر جو هو ۽ سندس علميت ۽ بزرگي تسليم شده هئي. ابواب ملوڪ جي پنجاهين صفحي لکندي، جتي تقريباً سندس ڪلام جون ٻه پتيون پوريون ٽين ٿيون، سندس عمر ۸۸ ورهيه آهي، جيئن هيٺين ستن مان ظاهر آهي:

سٺاءِ مڪ محبت منڍي ڳالهڙي، سالڪ سڳورا
مان سڻي ڪا مڏ ٿئي، هن عيسيٰ ڪو اثرا

جنہ وڃاڻي ويسري، ڄاڻي ڇمارا
 محبت مندي ميٺ جي، پيئس نہ پروڙا
 نهنين لاف هڻندي لنگهيا، اناسي عمر جا ڏينها.

اهڙي بزرگ جي مزار ڏسڻ جي گهڻي وقت کان اڪبر
 هيڻ. آخر تاريخ ۱۹ آڪٽوبر ۱۹۵۱ع جو اٽڪل ۹ بجي ڌاري
 عزيز مڙس اللہ بخش نظاماڻي سان جيمپ ۾ چڙهي، ملاڪاڻار
 جي ڀرسان ڪوڪرن جي ڳوٺ طرف روانو ٿيس. مڙس اللہ بخش
 ٽالپر هڪ ڏينهن اڳيئي تڪليف وٺي ڳوٺ جي وڏڙن، جهڙوڪ
 حافظ احمد ولد حافظ عمر ميمڻ ۽ حافظ احمد ولد حافظ محمد بچل
 سانگائي ميمڻ جي مدد سان قبر جي تشخيص ڪري ڇڏي هئي،
 جا صدين کان خدا جي ٻانهن جي زيارت گاه ٿي رهي آهي.
 کٽڙ جي امتيڻن کان رستو ٺڪڙ شريف يا وسي ملوڪ شاه ڏانهن
 نڙي ٿو. اگرچہ سنواريل ناهي، ته به بسين ۽ بيل گاڏين جي اچ
 وڃ ڪري، اهو ٺاڪرو رستو پڪي جهڙو ٿي پيو آهي، ۽ کيس
 انجنيري کان جي انگلن ۽ آرن جي ضرورت ڪانهي. اڳتي ته
 هن موسم ۾ چوڌاري ساوڪ لڳي پيشي هوندي هئي. پر هن سال
 پاڻي جي اٿاڻ ۽ مينهن جي مالاڻيءَ ڪري، سڄو ملڪ ڀڙپانگ
 لڳو پيو هو. رڳو ٺڪڙ جي اوريان درياه جو نظارو ڪي قدر وڻندڙ
 هو. وات تي حضرت مرشدنا خواجہ عبدالرحمان سرهندي قدس سره
 (۱۲۴۴-۱۳۵۵ھ) ۽ سندس فرزند حضرت خواجہ حسن جان نوراللہ
 مرقده جي مقبري جي ورهين کان پوءِ زيارت نصيب ٿي. احاطي
 جي ٻاهران هڪ تجر هيٺان عزيزي محترم سيد ميران محمد شاه
 جي ٻن جگرگوشن نياڻيءَ ۽ سڪيلڙي فرزند قبول محمد شاه جي
 آرام گاه تي قل“ پڙهي ختمو بخشيو ويو. اتي پنهنجي آخري
 آرام گاه لاءِ پن خالي جاءِ ڇڏي ڏني اٿس. رب تعاليٰ کيس شل
 ڏينهن ڏئي! بي اختيار سعدي جو قطعو دل تي تري آيم:

بس نامور ڪه زير زمين دفن ڪرده اند
 ڪن هستيش بروي زمين بر نشان نماند

آن پير لاشه را که سپردن زير خاک
 خاکش چنان بخورد کز واستخوان نماند
 زنده است نام فرخ نوشيروان بخير
 گرچه بس گذشت که نوشيروان نماند
 خبری کن اي فلان و غنيمت شمار عمر
 زان بيشتر که بانگ برآيد فلان نماند.

خواجہ عبدالرحمان صاحب نقشبندی زماني جو قطب ٿي گذريو آهي. سندس ڪرامتن جون ڳالهيون مون پنهنجي والد مرحوم کان ٻڌيون جو سندن مريد هو. هڪ دفعو ٿلٿيءَ جي ڀرسان شاه بخاري جي مقبري تي زيارت لاءِ ويا هئا، وچينءَ جو وقت هو. جيئن وضو ٿي ساريائون تيئن پنهنجو پاڻيءَ ڀريل ڪٺڙو کڻي، اوچتو ڀر واري وڻ جي ٿڙ کي هنيائون. حاضرين کانئن ان جو سبب پڇيو، جنهن تي فرمايائون ته: اسان جو فلاڻو مريد مڪرات جي سختيءَ ۾ پاڻي گهري رهيو هو، تنهن کي شيطان پيشاب جو پيالو ڀري ٿي ڏنو. ٺڪرين لڳڻ تي شيطان پڇي ويو ۽ ڪونري جي پاڻيءَ وڃي سندس نڙي آلي ڪئي. پڇا تي معلوم ٿيو ته برابر ائين هو. ٻئي ڀيري قلندر لعل شهباز عليه رحمت جي روضي مبارڪ تي زيارت لاءِ ويا ته هڪ ڪچري بيٺي ناچ ڪيو ۽ خواجہ حافظ شيرازي جو هي غزل پئي ڳايائين:

دل ميسرود زد مسم صاحبِ دلان خـدارا
 دردا که راز پنهان خواهد شد آشکارا.

جڏهن هن بيت تي پهتي:

در کوئي نيڪ نامي مارا گذر ندادند
 گر تو نمي پسندي تغير کن قضا را.

تڏهن خواجہ صاحب جن آڱر جو اشارو ڪيو ته ڪچري غش ٿي ڪري پيئي ۽ سامت ۾ اچڻ بعد توبه ٿاڻ ٿي، پنهنجو گندو پيشو ڇڏي ڏنائين ۽ باقي زندگي شرافت ۽ پاڪ دامني سان گذاريائين. حافظ احمد ولد حافظ محمد بچل وري ڳالهه ڪئي

تم پهريائين ٺڪڙ شريف ۾ سڪونت پذير ٿيا هئا، ۽ موجوده دفن واري جاءِ به پنهنجي جيئري چونڊي هئائون. ڪنهن مدت کان پوءِ درياهه اچي ٺڪڙ کي پاڻ لڳو، ۽ سڀ ماڻهو ششدر ٿي هيڏان هوڏان ڀڄڻ لڳا، تڏهن سيد غلامنبي شاهه (؟) کين عرض ڪيو ته: قبله، ٿڌي جي درگاهه مان دعا گهرو ته هيءُ مصيبت دور ٿئي. تنهن تي پاڻ هائيندڙ درياهه جي ڪپ تي، ٽي ڏينهن ساندهه مصلو وڇائي سڄي ۾ پيا هئا. آخر مندين التجا قبول ٿي ۽ درياهه پٽا ٿڌي پوئتي ٽري ويو، اڄ تائين ٺڪڙ جي ويجهو نه آيو آهي. اهڙا هئا قرب ۽ ڪرامت جا صاحب.

اوليا را هست قدرت از الله
تير جسته باز گردانند ز راه
مرکه خواهد هم نشيني باعدا
گو نشند در حضور اوليا
ناز خندان باغ را خدا کند
صحت مردانت از مردان کند
گر تو سنگ صخره اي مرمر شوي
چون بصاحب دل رسي گوهر شري.

ان کان پوءِ ٺڪڙ ڏي وڌياسين، جتي مرحوم حافظ عبدالله ”بسل“ جي فرزندن جي زناني مڪتب ۾ قدرتي آرام ورتوسون. سيدن سڳورن توڙي حافظن پنهنجا پال پالا ۽ مهماني جا شرط خوب بجا آندائون. مسٽر الله بخش ٽالپر اتي اڳيئي اسان جي انتظار ۾ ويٺو هو، ۽ جناب مرحوم قاضي سيد امدالله شاه صاحب ۽ جناب مرحوم حافظ ”بسل“ جا ڪتاب اتي مهائني لاءِ آڻي رکيا هئائين. انسوس جو شاه صاحب جي وسيع لائبريري انهيءَ جو ڪاڄ ٿي ويئي ۽ منجهس رڳو شاه صاحب جا تصنيف ٿيل ڪتاب به موجود ڪونه هئا. ٿورڙا ڪتاب حديث ۽ تفسير تي هئا، جن مان منهنجي گهڻي دلچسپي ڪانه هئي، باقي جناب مرحوم حافظ عبدالله ”بسل“ جا ڪتاب گهڻي تعداد ۾ سلامت هئا. فارسي شاعرن جا ڪيترا اهڙا ديوان، مثنويون ۽ ڪليات

موجود هئا، جي هاڻي عام طرح مشڪل ملي سگهن. ازانسواءِ هڪ نسخو 'خزانہ عامرہ' ۽ 'حاجي بابا اصفهانيءَ' جو موجود هو. مون رڳو ننديرام وارو 'تاريخ معصوميءَ' جو سنڌي ترجمو ۽ 'مختارنامو' تصنيف مرحوم مير حسن علي خان جو پاڻ لاءِ چونڊيا ۽ اهي مرحوم جي فرزند مون کي سوغات طور بخش ڪري ڏنا. وٺڻ جناب حافظ هارون جو ڪيترو ئي ڪلام انتشاري حالت ۾ موجود هو، جنهن جي ڪافي ڪرڻ لاءِ کين استدعا ڪئي ويئي. ڳالهين ڪندي وٺائڻ خبر پيئي ته ڪشچند ليڪراج "عزيز" جي سموري ڪليات جناب حافظ "بسل" صاحب جي تصنيف ٿيل آهي. اي غريبي! حيف آهي توتي جو هڪ اديب مفلسي ۽ مسڪيني سببان تنگ ٿي پنهنجي جگر جو ولوڙيل رت، ٿورن پئسن تي ٻين کي وڪڻي ڏئي! ۽ حيف آهي اهڙن خريدارن تي جو اهڙن آئين جي محنت جو رڳو سڪڻ اڪرن ۾ اعتراف به نه ڪن. سچ چيو آهي پياري رسول (فدايه ابي وامي) "الفقره سواد الوجه فسي الدارين". يعني سچائي پنهنجي جهانن ۾ منهن ڪرائي آهي.

"ههڙا هاجا ڏين، بري هن پينپور ۾."

ڳچ وقت اتي ترسي ملاڪا تيارن ڏي آسهياسين، جتي ڊاڪ بنگلي ۾ هٿ منهن ڏوئي سڌو ڪوڪرن ڏي روانا ٿياسين ۽ آخوند ميمڻ عيسوي جي قبر جي زيارت ڪئي سڀن. اها قبر خير واھ ۽ درياه جي بند جي آڙ ۾ آهي. هڪ پٿرن جو ڍير آهي جنهن سان بزرگ جي ٻين عزيزن جون ٻه ٽي قبرون گڏجي مٽجي ويون آهن. رڳو هڪ پند پٿر ميمڻ عيسوي جي مزار جا پار ڏئي ٿو، جو جهولن جي جهڙپن ۽ مينهن جي وسڪارن ۽ آسن جي اولائن ڪري زبون ٿي ويو آهي. قبرن جي چوڌاري هڪ چوڪنبي ڏئي، جنهن جو ورهين کان نالو نشان گم آهي.

سمند جي سيني اندر آهن سڀايل ڪيترا لؤلؤ و ياقوت ۽ مرجان جوهر. بيشمار.

ڪيترائي ورد ۽ نسرين و نرگس نسترن
 ٿا چمن صحرا اندر ڪونهي مندن ڪوئي وقار.
 هو ميهون عيسو به هڪ سنبل ساريءَ سنڌ جو
 عطر جنهن جو ٻن صدين کان ٿيو هويدا آشڪار.
 ڳوٺ ننڍي ۾ گذاري رب کي واصل ٿيو
 لاءِ اسان جي دائما پويان ڇڏيائين شاهڪار.
 هو مبشر شاه جو ۽ قادري مشرب سندس
 ليڪ نفمي راڳ کان هٽڙو بري ۽ عاردار.
 قائم شريعت تي سدائين پڻ طريقت ۾ تمام
 مصطفائي جي حب ۾ مخمور هٽڙو تار تار.
 ٿي اڏايائين ڪپوتر ڪوڏ مان پشرب طرف
 ۽ مڪيائين سان سراهيءَ پٿر تئين جا برق وار.
 ٿو گهري ”عاصي“ عمر رب کان دعا هرروز شب
 شل وسي تنهن تي هميشه ابر رحمت بار بار.
 رحمت الله رحمت واسعه. ارادو اٿم ته بزرگ جي مزار جي نئين سر
 تعمير ڪرائي مٿانئس ڇٽي ۽ چوڌاري پڪي ديوار کڻائي ۽
 سندس لوڙهه تي سنگمرمر جو لوه ڪٽو ڪري، سندس يادگار قائم
 ڪجي، واللّٰه ولي التوفيق واليه حسن المآب.
 آخر دلي رقت ۽ احساس مان ميان عيسيٰ کن موڪلائي
 خليفي لقمان جي پوين جي اوطاق ۾ لمحو کن ويٺا سين. اتان
 هڪ ”مبّد رشيد الدين“ جو ڇپيل ٻه ناقص ڪلام هٿ آيو. شايد
 اهو شاعر جهنڊي وارن بزرگن مان آهي، پوءِ خليفي لقمان کي
 ختمو بخشي، ملاڪا تيارن مان مانئي کائي، قدري آرام ڪري،
 ٽاهر عصر جي نماز پڙهي، سيدپور ڏي وڌياسين. سيدن مان ڪابه
 پهر حاضر نه هئي. سيد قبول محمد شاه جنهن وٽ وڌن جو ڪتابي
 خزانو اڃا محفوظ آهي، سو ٻن ٽن منهن کان گذاري ويو هو.
 ڏينهن به اچي لاڙاڻو ٿيو هو، جو رفاقي بزرگن جي خلاف صالح
 ميان غلام محي الدين سان چارچشمي ٿي. بزرگ پنهنجو مستند

خانداني شجرو ۽ مغلن کان مليل پروانو ڏيکاريو، ۽ انهن مان گڏ هڪ نهايت نفيس ۽ لاثاني حمائل، پنهنجي والد بزرگوار جو ڪلام ۽ ٻين خاندانن جي بزرگن جون تصنيفون ڏيکاريون. ضمناً چيائون ته سندن والد بزرگوار جو سهڻن اکرن ۾ لکيل ”ديوان-گل“ جو نسخو ڪيترن ورهين کان خان بهادر الحاج محمد صديق ميمڻ وٺي ويو آهي. بزرگ واعدو فرمايو ته جيڪڏهن پيو پيرو ايندا ته ساري ڪتب خاني جو ديدار ڪرائيندس، اتي وڃين ويلا ڪري چڪي هئي ۽ آفتاب عالمتاب غروب ٿيڻ تي هو، جو بزرگ رفاعيءَ کان موڪلائي، ٺنڊي محمد خان جي رستي، چيرڪو حيدرآباد پهتاسين.

— — —

بيڪس: سنڌ جو مشهور شاعر*

”بيڪس“ جو اصل نالو محمد محسن هو، پر پنهنجي تخلص واري نالي سان مشهور آهي. هو سنه ۱۸۵۹ع ڌاري روهڙيءَ جي قديم شهر ۾ ڄائو هو، ۽ سنڌ جي مشهور شاعر فقير عبدالقادر عرف قادر بخش ”بیدل“ جو وڏو فرزند هو. بیدل خود پنهنجي وقت جو وڏو عالم، عابد ۽ زاهد ٿي گذريو آهي، جو مجازي ۽ مخمور ۽ حقيقي مان معمور هو. شايد درازي فقيرن وٽان حسن پرستيءَ جي ڪينار هيردي اندر ڇپي هيس ۽ آخر عمر تائين انهيءَ ”حسن بازار“ جو هوڪو ڏيندڙ ٿي رهيو. مگر چون ٿا ته سندس اخلاق جو دامن ڪڏهن به مجاز جي مٿو ڪان ملوث نه ٿيو. ليڪن ٻين سان نينهن لڳائڻ ۽ انهن جي صورت پچائڻ صوفي سڳورن ۽ روحاني بزرگن وٽ مذموم آهي.

پيءُ جي وفات وقت بيڪس جي عمر فقط تيرهن سال هئي ۽ اهو سندس ”عشق جو آغاز“ هو، جيئن پنهنجي والد بزرگوار جي مرڻ تي هڪ غزل ۾ اظهار ڪيو اٿس:

بیدل مرشد منهنجو، سائين غريب نواز هو
بيڪس خادم دَرَ جي ڪي، عشق جو آغاز هو.

اڃا ٻاويهن ورهين جو مس ٿيو ته اجل اچي اڳ ورتس. ڇٽي نٿو سگهجي ته پاڻ عشق جي ڪهڙي منزل تي هو، بهرحال پيءُ وانگر ”عاشق“ مان ڦري ”عاشق عارف“ ٿي پيو هو، نڪي وري پيءُ جيان عابد ۽ زاهد هو. سيند سرمي ۽ سينگار جو ڏاڍو شوق هوندو هوس ۽ پوشاڪ به سهڻي پهريندو هو. نهايت خوش طبع

* ماڻهائي ”نئين زندگي“، فيبروري ۱۹۵۱ع کان ورتل.

۽ عاشق مزاج هو. سندس شعر مان پروڙ پوي ٿي ته سڪ جو ماءُ خوب چڪيو هٿائين، ۽ سڏ هيس ته ڀڳل دل ڇاڪي چڻبو آهي. سندس ڪلام اگرچہ اهڙو سٺڪ ناهي، تڏهن به منجهانئس ٻرهه جا پنيٽ ۽ ”آزر جا انواع“ پڙهڻو ڪاٻو ڀڙن ٿا. ڦوهه جوانيءَ ۾ ڏاڏو ڪيائين. شايد اڳتي هلي وڌيڪ گل ڪڍي هاءِ ڪيس سنڌي ادب جي بانين ۾ شمار ڪرڻ مناسب ناهي، ڇاڪاڻ ته پاڻ ڪو شعر سازيءَ ۾ نئون طريقو اختيار ڪونه ڪيائين، قدرتي بيت ۽ ڪافيون آهن، جن مان بوءِ بهار جي اچي ٿي، نه ته منجهس ڪنهن جو قسم جو تنوع ۽ گونا گوني ڪانهي.

هن وقت منهنجي اڳيان سندس مهورو ڪلام موجود ناهي، جو مٿس تفصيلوار تبصرو ڪجي. ننڍي هوندي کان سندس ڪي بيت ۽ ڪافيون گوش زد اٿن، جي نموني طور پڙهندڙن جي اڳيان عرض رکڻ ٿو. ڏسندڙو ته ڪيئن نه مجاز جا ميچ منجهانئس ڇڏي ڪڍي ٻاهر نڪرڻ ٿا:

(الف) ابيات: مڪ ۽ مور

[۱]

آهون ۽ دانهون، ويڇاريءَ وڏيون ڪيون
وٺيو گس گوندل جا، ڀڳائين ٻانهون
پنهون آڳاهون، سڏ نه مٿي مٿي جا.

[۲]

ڪيچ نه ٻجهي ڪوڪ، ويڇاري جو وس ويو
ڦوڙاڻو فقير ڪي، پنهنجون ڪاڻ ٻيو
لهي ڏينهن ويو، مٽيءَ ڪي مائام ۾.

[۳]

هٿن نه لائق هو، مارڻ مسڪين ڪي
چوري چڏي ڇڙين، مٿان پڇتائين پوءِ

هيٺين نم گهر ڀرو هوءَ، جو بئڪس کي پيران ڪڍي ڇڏيو.

(ب) اباڻي اڪير

- اباڻن جي اڪير، راتيون ڏينهن ٿي رُٿان.
- ۱- آءُ هت ماندي تن مارن ري، ڪليو پين هو ڪير -
ماه منگهارن ماري
 - ۲- قسمت واري ڪوٽ مان ڪڍ تون، عمر ڄام امير -
ڳاراڻو ٿو ڳباري
 - ۳- اباڻن جي آسري، لوڻي ٿيڙم لڙي -
پت پنهوور جي پاري
 - ۴- ”بيڪس“ وس ناهي ويڙهيڇن، توڙئون هي تقدير -
ڪير لکي ٿي ٿاري.

(ج) درد جي دانهن

- ماريس وڇوڙي، ور تون جيءَ جا جيارا جلدي.
- ۱- شب و روز انتظار، ڪٿي برة بي قرار
لک لک ڪريان ٿي زاري، دل جي دوا نه لڳندي -
 - ۲- ماري فراق آهيان، ڪو دم چيئري ناهيان
مڱ تومن ڪهڙو ماهيان، پانهي تومن هلندي -
 - ۳- مڪوڪان ڪريان پڪاريان، پاڏيان ٿي پاڪاريان
توڪي اکرين ۾ وهاريان، ڪنهن کي نه سور ملندي -
 - ۴- ”بيڪس“ فقير جون دانھون، ٻڌندين الله لڳ آھون
پهڳ ڏيندين تون پانهون، ٻڌا در پوءِ ڪيها رهندي -

(د) هِنَ هُنَ ڪانَ وياسين

- هِنَ هُنَ پنهنين ڪڙن وياسين - پٺڪي يار جي پياسين
هي بار درد غم دا، چمي سر آني چاياسين۔
- ۱۔ چستي جي چوٽ هن تون، هستيءَ جي اوٽ ڀڄ تون
مستيءَ جي گوت ڪڙ تون، سوريءَ جي سر چڙهياسين۔
- ۲۔ شب روز ڪرندي زاري، درياهه دل ويچاري
سڙ ڳڻي چندڙي ساري، ڪنهن انگ ۾ اڙياسين۔
- ۳۔ بيڪس نه ڪنهن ۾ اڙندا، مڪندي سوليءَ تي چڙهندا
دم بدم هي سڳڙا دَر دا، هرگز نه ڪنهن جهلياسين۔

(هـ) ڪڏهن ملندين راڻا؟

ڪڏهن راضي ٿي ملندين راڻا؟

- ۱۔ ڪاڪ ڪوماڻي، ويل وهاڻي، پينگ ٿيا سڀ پاڻا۔
- ۲۔ خيال خاطر ٻيو ڪو ناهي، ڄاڻيون توکي ڄاڻا۔
- ۳۔ هيئن وسارڻ ناهي لائق، سوڍا يار سڀاڻا۔
- ۴۔ توريءَ ڪنهن سان ڪندي جاني! مٺي مومل ماڻا۔
- ۵۔ ڇا ڪئون، راڻا، تون رسمي وئين، سختيون سور سماڻا۔
- ۶۔ ”بيڪس“ چاهي تنهنجي دَرَ بن؟ وتن وٺي وڪاڻا۔

(و) خوني خماريل اڪيون

- خوني خمارين چشما ڇڻن ٿيون
ڏسڻ سان عاشق، ڪيئن ته ڪهن ٿيون۔
- ۱۔ اهي ناز پرور، نازڪ نماڻيون۔

عاشق ڪهن لاءِ، شايد ماماڻيون
 تڪا تير مڙگن جا بيشڪ هڻن ٿيون۔
 ۲۔ ڏاڍي ناز واريون، نينهون نا نماهن
 چيو مون کي مرشد، سدا بيوفا آهن
 زوران زور زوري، بانوريون چڙهن ٿيون۔
 ۳۔ تڪا تير مڙگن جا، ابرو ڪمائي
 سپر مينو منهنجو، هن پل تون جاني!
 اهي ناز واريون، ڪڏهن نا مڙن ٿيون۔
 ۴۔ اهي ڪن ٿيون سوڌو، سدائين سير جو
 ڏسي، طالبو! تن، ڪڏهن ڪين مڙجو
 ”بيڪس“ سان بازار، امالڪ آڙن ٿيون۔

(ز) آءُ ته پرچون

راز محرم! رُس مَ يار! آءُ ته پرچون پاڻ ۾.
 ۱۔ ڪئن ڪيئي جاني ڇڏائي، ڇو ڪيئي مون سان بيوفائيءَ
 نام مولا جي نهار۔ آءُ ته پرچون پاڻ ۾.
 ۲۔ حال واقف يار هر دم، هُج هميشه همقدم
 دم به هڪڙو ٿي نه ڌار۔ آءُ ته پرچون پاڻ ۾.
 ۳۔ هي رقيب راه ماري، تن ۾ طلب تنهنجي تاريءَ
 اڪيون تنهنجون گل انار۔ آءُ ته پرچون پاڻ ۾.
 ۴۔ بيڪس بيوس ڇا ڪري، جو دم دم تو لءُ ٿو مري.
 توتان صدقي وار وار۔ آءُ ته پرچون پاڻ ۾.

(ح) پنهل جو اجهو

ڪونهي پنهل بنا ٻيو ڪو اجهو، جَت ڏير ڏئي ويا مئي کي ڏجهو.

- ۱۔ آءِ اولٰھي اللہ لڳ، ڏس ڏي پنھل ويو ڪهڙي دڳ،
آئي من هجي ڪو سنگتي مڇو.
- ۲۔ چوڻيون جهليو مون کي اديون، هر ڪا ڏسي پنهنجون
مديون،
چو ٿيون اوھين روح ۾ رجهو.
- ۳۔ ڪوڪان ڪيان ڪيھان گهٽيون، رندين مٿي
رٿنديس رڙيون،
لڳو درد دلبر جو گجهو.
- ۴۔ نذر ندوريءَ لچار ڪيو، پنهنجي پنھل کان ڌار ڪيو،
ھاڻي جبل جالڻ ٿيو ججهو.
- ۵۔ ”بيڪس“ چو ھن بحر مڙن، ٽپي ڏيتي ڏس لھر مڙن،
اوھين عشق جي دامن بجهو.

(ب) صورت جو ماز

- بنائي ماز صورت جو، عجب ليکڙا لکائين ٿو.
 - ۱۔ آئين آدم رکي نالو، ڪيو ڪيڏو تو ڪشالو،
چوري چشمن سندو چالو، عاشق معشوق ٺاهين ٿو.
 - ۲۔ صوفي منصور ڪئي ساري، سري نيزي ٿي دسواري،
بلا شاه مڏهاڪاري، پنهنجن جا ڪنڌ ڪپائين ٿو.
 - ۳۔ روهڙيءَ ۾ رنگ ٿئي راندل، چاڻي سر بار ٿئي بيدل،
حسن بازار ڪري حاصل، هاڻي ”بيڪس“ چوائين ٿو.
- مان پايان ٿو ته کيس ”حسن بازار“ حاصل ٿي ۽ انهي جي ”در جو سگڙو“ ٿي عمر پوري ڪيائين. پر سال وات ويندي ”بيدل“ ۽ ”بيڪس“ جي زيارت ڪيم. قبي ۾ ڪهڙي اندر ٿي قبرون آهن: وچين بيدل جي، اولاهين بيڪس جي ۽ اوڀارين

فقير عبداللہ آخوند جي. لها راحت ۽ رقت جا شاه ڪريم، شاه
 عنايت ۽ شاه لطيف جي روضن اندر ايندي آهي، سا ڪانم آئي.
 ديوارن تي چوڌاري عاشق جيوڙن جون بيتن ۾ سڪائون لکيل
 نظر آين، اندر ۾ ڪيل ماندي ٻاهر نڪتس. شايد ٻين تي ٻي
 ڪيفيت طاري ٿيندي هجي، پر منهنجي روح ڪي تم ڪو به ريلو
 نه آيو. شل هادي مڃي ڪي حفظ ۾ رکي!

—

شمس العلماء ميرزا قليچ بيگ *

(سندس سوانح ۽ ڪلام تي نهايت مختصر تذڪرو)

سنڌي ادب جي آسمان جو هي چمڪندڙ ستارو، اسي (۸۰) ورهين جي جلوه ۽ جوت بعد ۳ جولاءِ ۱۹۲۹ع تي الوڻ ٿي ويو. سندس وفات جي ڪري سنڌي ادب کي جو نقصان پهتو آهي، تنهن جي اڃا تلافي ٿي نه سگهي آهي ۽ نڪي سندس ڪو همسر اڃا تائين ڄاڳڻو آهي. هن ناچيز سان خاص نينهن هوس. ۱۹۲۱ع ۾ جڏهن ”ديارام چيئمل ڪاليج“ ۾ سنڌي زبان تي خطاب ڏيڻ لاءِ تشریف فرما ٿيو هو، تڏهن بندي سندس شان ۾ هڪ فارسي قصيدو چيو هو، جو کيس نهايت پسند آيو هو، ۽ پاڻ سان کڻي ويو هو. خبر ناهي ته ان جو حشر ڇا ٿيو؟ پر مرحوم شمس العلماء جي ادبي هستي ۽ عاليشان شخصيت ان وقت کان وٺي جو اثر ڪيو، اهو اڃا تائين دل تان نه مٽيو آهي. جڏهن مان ولايت کان باڪڙيت جي ڊگري وٺي آيس ۽ ”سنڌ مدرسه الاسلام“ جو مدير مقرر ٿيس، تڏهن خاص ڪري غريب وٽ قديم رنج فرما ٿيندو هو، مال ۾ هڪ به دفعو سنڌي ٽيڪسٽ بوڪ ڪڍيئي جي ڏانهن ڇو آڻي پڻ ٿاڦيل رڪن دوس، ساڻس مڪا ميلو ٿيندو هو. هُنءُ به سرگواسي گربخشاڻيءَ مان هم دوش ٿي شاه جي رسالي تي عرق ريزيءَ جو کيس گهڻو قدر هوندو هو. سندس وفات حسرت آيات جي خبر ڄاڻا پڪڙجي ويئي. بنده جي ڪن تي پڻ غير وقت تي پيئي. آنجهاني گربخشاڻيءَ کي اطلاع ڏني، سو پيئي ڇڏا گڏجي پهرين ويندڙ گاڏيءَ ۾ حيدرآباد پهتائين ته مرحوم جو جنازو تيار ٿي ويو هو ۽ منهن ڏيکارڻ

* ماهنامي ”نئين زندگي“، جولاءِ ۱۹۵۸ع تان ورتل

لاءِ ٻاهر آندو هئائون. گريغشائي صاحب اگرچہ هڪ نڪ انسان هو، ته بہ ظاهري هندو هئڻ ڪري کيس منهن ڏسڻ نہ ڏنائون، جنهن جو کين گهڻو ارمان ٿيو، باقي مان سندس ديدار فرحت آثار کان مستفيض ٿيس. سندس چنڊرو مبارڪ بدرمنير وانگر پئي چمڪيو ۽ گلاب جي گل وانگر پئي پٽڪيو ۽ سندس پيشانيءَ مان نور ظاهر هو. سندس سونهاري جا سفيد وار مڇ جي سفيد ڪرڻ وانگر پئي جٽڪيا ۽ نرڪيا. پاڻ ائين مٽو پيو هو جيئن ڪو جيئرو جاگندو انسان مٺيءَ ننڍ ۾ هجي. مطلب ته عجيب لقاءِ لڳو پيو هو. جيئن سندس زندگي پاڪ ۽ پوتر ٿي گذري، گلاب جي مڪڙيءَ وانگي مک پيئي ٽڙيس ۽ هڪ عجيب مرڪ سندس وجود تي نمايان هئي. ماڻهو سندس فراق ۾ گريان و نالان هئا، ۽ پاڻ خندان هو. جيئن فارسي واري چيو آهي ته ”ڄمڻ وقت سڀ حاضرين کلدڙ هئا ۽ تو پئي رنو، ائين زندگي بسر ڪر جو مرڻ وقت تون کلدڙ هجين، ۽ چوگرد ماڻهو رڻدڙ هجن.“ ان بيت جو پاڻ عيئن ترجمو ڪيو اٿس:

رڻدو آئين دنيا ۾، جڏهن تو ڪيو وطن
 ٻيا سڀ ٿي کليا، هو خوش سندن جان و تن،
 اڃ ره تون ائين، جو جي سڀاڻي تون وچين
 کلدو تون وچين، ۽ ٻيا سڀيئي رڻدا رهن.

اها حالت آهي ان شخص جي، جو ”نفس مطمئنه“ جي منزل کي رسيو آهي. جنهن تي زندگي ۾ رب راضي ٿيو، جنهن لاءِ دنيا ۽ عقي پئي سمان هيون. جيئريئي پاڻ لاءِ قبرستان ۾ تيار ڪري ڇڏي هئائين، اڪثر اوقات مقام ۾ وڃي پنهنجي قبر ۾ مٽهي رهندو هو، جتان بهشت جي بوءِ ايندي هيس. جڏهن لحد ۾ رڻائونس، تڏهن سامي اهڙي دل وڻدڙ سرد هئي، جو يقين ٿيو ته هي خدا جو مقبول پناهون، اندر ڌڙڻ مان جنت ۾ داخل ٿيو. سبحان الله! شل سڀ جو مرڻ ائين ٿئي!

سندس پاڪيزه حياتي تي سندس فرزندن ۽ محمد صديق

مسافر ڪتاب لکيا آهن. ان تي تبصرو ڪرڻ ۽ ان کي دوباره
 دهرائڻ عبث آهي. سڄي نصيحت آميز آهي. ٻڌندڙ ان کي تفصيل
 سان پروڙي سگهن ٿا، مختصر مضمون ۾ ڪيتره بيان ڪري سگهيو.
 کيس نوڪري پسند نه هئي ۽ هميشه چاهيندو هو ته ادب جي
 خدمت ڪريان. جيڪا به فرصت ملندي هيس سا يا ته مطالعي ۾
 گذاريندو هو، جو بلڪل وسيع هو، يا قلم فرسائي ۾. آخر وقت
 تائين ڪتاب لکندو رهيو. هڪ دفعي جڏهن کيس ملڻ ويو هوس،
 تڏهن اوطاق ۾ پنهنجي بي ٽيڪ ڪرسيءَ تي ويٺو هو، ۽ هڪ
 ساديءَ ميز تي ويٺي لکيائين، اهو سندس دائمي شيو هو، جو
 ٽيڪ ڏيئي ڪرسيءَ تي نه لکيائين نه پڙهيائين. مرهڻ شاگردن
 جو سو ٻڌو اٿئون ته چوڻي ڇت سان ٻڌي پڙهندا آهن؛ ننڊ جي
 گهيرت تي، نوڙيءَ جي چڪ کين جاڳائي وجهندي آهي. پر
 ههڙي قسم جو ڌيان ۽ يڪجهتي بيمثال آهي. رات جو پهريون
 وقت ذڪر ۽ فڪر ۾ گذاريندو هو. اوطاق جي هڪ وڻ تي
 بچرو ٺاهي ڇڏيو هئائين، جنهن تي پکي وانگر ويهي الله جو
 نالو گنهندو هو.

پاڻ ڪيترائي ڪتاب لکيا اٿس، جن جو عدد ٽن سون
 کان به مٿي آهي. تمثيل جي فن يا ناٽڪ تي سنڌي زبان ۾
 ۾ ڪتاب ڪين هئا. پاڻ انگريزي ناٽڪ ترجما ڪري ۽ ٻن اصلي
 ناٽڪ رچي، اها اوڻائي پوري ڪئي اٿس. جهڙوڪ خورشيد،
 دلارام، شاه ايليا وغيره، ان ڪري کيس سنڌ جو شيڪسپيئر چوندا
 آهن. نثر ۾ ڪي جزوي ڪتاب هئا، سو جدا جدا موضوعن تي
 انگريزي توڙي ٻين زبانن مان ترجما ڪيا اٿس، جيئن ته مقالات
 الحڪمت، تهذيب الاخلاق ۽ فرائض انساني. ’زينت‘ سندس اصلي
 تصنيف آهي ۽ نهايت دلڪش پيرايي ۾ لکي اٿس. جدا جدا زبانن
 خصوصاً انگريزي ۽ فارسي شعر مان چيدا چيدا خيال چونڊي، انهن
 کي سنڌي نظم ۾ آندو اٿس. اهڙي طرح هن سڄي ۽ مڪثي ٻوليءَ
 کي مالا مال ڪيو اٿس، جا خدمت ڪڏهن به وسرڻ جي نه آهي.

پڻ ڇچ نامي، تاريخ معصومي، تحفة الكرام ۽ ٻين ڪتابن جو مطالعو ڪري انگريزي ۾ هڪ مبسوط ۽ سلسليوار سنڌ جي تاريخ لکي اٿس، جو ڪم هبل ٽائين ڪنهن به نه ڪيو آهي. مطلب ته جهڙس همه گير اديب، نثر نويس ۽ شاعر اڃا ٽائين پيدا نه ٿيو آهي. شخصي ڪمالات کي ڇڏي جيڪڏهن سندس ادبي ڪرتبن تي رڳو نظر ڪبي ته بي نظير ڏسڻ ۾ ايندو.

سندس طبيعت هميشه اعتدال تي رهندي هئي. منجهس جوش ۽ جولان گهٽ هو، تنهنڪري سندس ڪلام به معتدل ۽ مائيتو آهي. نه منجهس عشق ۽ محبت جا ڪُن ۽ ڪڙڪا آهن، نه وري منجهس جواني جي تڪڙ ۽ تائيش آهي. پُرلڳو ڪيل نڌي واري سانت ۽ ڌيرج سان پيو وهي. سندس استاد به انگريزي شاعر وليم ورڊسورٿ جي اولاد مان هو. انهيءَ شاعر جي مٿي موجب پاڻ به شعر نهايت سلس ٻوليءَ ۾ چيو اٿس. تنهنڪري الهامي موقعن تي وڃيو فصاحت ۽ بلاغت جي توڙ کي پهچي ۽ سندس ڪلام ”سهل ممتنع“ ٿيو پوي، نه ته اڪثر ٽانگهي ۾ پيو ٽانگوڙا هڻي ۽ سندس ڪلام الوڻو، بي مواد ۽ بي رونق ٿيو پوي، جيئن مٿيون بيت، يا

فيض جيڪي مون کي ٿيو حاصل سو پنهنجي پيءُ کان ٿيو
رات جو ٿي گڏ مٿس جنهن سان ۽ وينس ڏينهن جو.
گهڻو ڪري فارسي اشعار جا ترجما انهيءَ طرز تي ڪيا اٿس، جن جي پڙهڻ مان ڪنهن قسم جو ميلاج ۽ رس خبرڪو ايندو. باقي ”سوداءِ خام“ ۾ درج ٿيل اوائلي شعر، جن ۾ ڪي قدر جواني جو جنون سمايل آهي، سي سونهن ڀريا ۽ سريلا آهن. مون کي ننڍي هوندي کان سندس هيٺيان شعر وڻندا آهن:

ڪر ڌيان دنيا آهي فاني، ڪنهن نه تباهي جاني.

ماڻا ڪري نه مار مڃڻ تون ذري ذري
پاڻان نه ڪر مون کي ڀرين پيارا پري پري.

ويو اخلاص عالم مان عجب هي دور آيو آ

لانگ فيلو جي ”حياتي جو گيت“ :
مرّ جو مون کي حياتي خواب آهي.

منهنجو خدا آهي مون سان.

۽ سھائي راتڙي وغيره.

بھرحال اھو مرحوم ميرزا صاحب جي ان ٽڪ محنت جو
نتيجو آھي، جو سنڌي ساهت ايتري ڪڙي تي پهتي آھي. جڏھن
سنڌي ادب جي ڪامل تاريخ لکبي، تڏھن سندن نالو سونهري
اڪرن ۾ لکيو ويندو - رَحْمَةُ اللهِ رَحْمَةً وَاسِعَةً .

حڪيم فتح محمد تغمدالله برحمتہ *

مرحوم حڪيم فتح محمد صاحب جن علم ادب جي ميدان ۾ گهڻين خوبين ۽ صفتن جا صاحب هئا، ۽ نثر توڙي نظم ۾ امتيازي درجو حاصل هون. سندن وفات بعد اڃا ڪو اهڙو جامع الصفات آدمي پيدائڻ ٿيو آهي، جو سندن جوڙ ۽ جيس هجي ۽ سندن جتيءَ ۾ پير پائي.

مرحوم جا قرب وند ۽ بزرگانہ ناتا، هن لکندڙ سان اٺيڪ هئا ۽ مرڻ گهڙيءَ تائين سندن شفقت هلندي آئي. خود پنهنجا پويان پساهه به منهنجي جوڻ تي ڏنائون، ۽ منهنجا اندوه آڳين ڳوڙها سندن مشڪندڙ منهن ۽ زعفراني گلن تي پيا. کين سڪرات جي سختي به ڪانه ٿي، ۽ نهايت سڪون ۽ اطمينان سان پنهنجي جان پنهنجي جان آفرين کي سپرد ڪيائون.

سندن ولادت جي پوري خبر ڪانه اٿم. پاڻ سيوهڻ جي عالي نسب ۽ علمي خاندان جا، جنهن ۾ طبابت ۽ حڪمت پشت بهشت هلندي اچي، تنهن جا گوهر گل چراغ هئا. سندن والد صاحب جو نالو خليفو ميان محي الدين صاحب هو، جو پڻ پنهنجي فياضيت ۽ فضيلت ڪري مشهور آهي. استاذنا مرحوم مولوي حاجي عبدالرحيم منگسي، سنڌ مدرسه الاسلام جو معلم الفقہ، سندن همعصر هو، ۽ ٻئي چڻا پاٽ شريف جي عالم ۽ عالم مولوي خير محمد صاحب وٽ پڙهيا هئا.

طالب جي زماني ۾ جناب حڪيم صاحب جن طبع جا وفاد ۽ غضبناڪ ذهن ۽ ذڪاء جا مالڪ هئا. عربي توڙي فارسي ۾ نهايت پاڪيزه شعر چئي ويندا هئا ۽ بحث مباحثي ۾ پڻ زورنگ

* ماهنامي ”نئين زندگي“، ڊسمبر ۱۹۵۶ع کان ورتل :

۽ يگانا هوندا هئا. جيڪو به سندين مقاربت ۾ ايندو هو، تنهن تي هيءَ حقيقت هوندا ٿيندي هئي ته هي جوان غير معذولي شخصيت رکندڙ آهي.

سياسي معاملات ۾ گهڻو تجربو ۽ مهارت حاصل هين، ۽ خلافت تحريڪ واري زماني ۾ ذري گهٽ حڪومت جي گرفت کان چٽل هئا، ليڪن سندين سياست سان واهپو بي لوٺ ۽ خاص وطن جي خدمت لاءِ هوندو هو، ۽ نه ٻين سياسي نام نهاد رهبرن وانگي، جن کي ڪو نه ڪو پنهنجو دنياوي مطلب سر ڪرڻو هوندو آهي.

مرحوم سان منهنجي معرفت مولوي عبدالرحيم صاحب جي وسيلي اٽڪل ۱۹۱۷ع يا ۱۹۱۸ع ڌاري ٿي هئي. پاڻ مون کي گهڻو پڙهندا هئا ۽ مان به اڪثر ڪري هر هفتي سندن ڪچهري روڊ واري مڙ تي ويندو هوس، جو دوا درمل کان سواءِ علمي مجلسن جو پڻ مرڪز هوندو هو. بي-اي امتحان پاس ڪرڻ بعد عربي پڙهڻ جو ذوق شوق جاڳيم، جنهن جا سلا اڳيئي مولوي عبدالرحيم صاحب جي تربيت هيٺ دل جي پٺيءَ اندر پوکيل هئا. مولوي صاحب پنهنجي روءِ سوءِ نقد جي درس وقت شاگردن کي عربي پڙهڻ جي ترغيب ڏيندو هو، ۽ پڻ انجمن حمايت الاسلام جو پهريون عربي ڪتاب پڙهائيندو هو، ۽ فجر نماز بعد قرآن مجيد جو ترجمو ۽ تفسير سیکاريندو هو. جنهن حلقي ۾ مون سان گڏ ٻيا به ڪيترائي اتساهي شاگرد، جهڙوڪ مرحوم نصير، حمد نظاماڻي ۽ مرحوم الله بخش ٽالپر شامل هوندا هئا، ليڪن بي-اي پاس ڪرڻ تائين مون اهو پهريون ڪتاب به پورو ڪونه ڪيو هو. جڏهن ايم-اي امتحان لاءِ عربي ڪنيم، تڏهن فارسي جي زور تي انجمن جا چارئي ڪتاب پڙهڻي پڙهيم. باقي مشڪلاتن حل ڪرڻ لاءِ مرحوم حڪيم صاحب جن وٽ هلي ويندو هوس، ۽ انهيءَ سان گڏ پاڻ منهنجي سڳنهن سبق جي ذيل ۾ ترميمن ۽ ترجمي جي تصحيح فرمائيندا هئا. ليڪن وڏن ڪتابن پڙهائڻ

۾ مندين هئي ڪانه سگهي. ابن قتيبه جي ”الشعر والشعراء“ جي پهرئين ئي صفحي پڙهائڻ بعد ٿڪجي پيا. شايد پيشگي مطالعي لاءِ فرصت ڪانه هين، يا مورگو ڪتاب جي عبارت کي دق ڏسي نابري واريئون. اهڙي طرح مرحوم سيد ابراهيم بغدادی، جنهن وٽ ابن خلدون جو مقدمو پڙهڻ ويندو هوس، سو به ٻن ٻن صفحن پڙهائڻ بعد پڙ ڪڍي بيٺو، جي مون کي مسجد جي ۾ نٿو اچي. کڏي واري مرحوم مولوي محمد صادق صاحب علم و ادب کي ماڳهن حرام مسجد جي، پڙهائڻ کان گذر ڪيو. ماڳيءَ طرح مولوي محمود علي صاحب کان پڻ ”نيج البلاغ“ پڙهڻ ڇڏي ڏنم، جو هو صاحب وڃي صرف ۽ نحو جي موشگافين ۾ پوندو هو، ۽ اصلي مطلب تي نه ايندو هو. آخر ٻي واھ نه ڏسي پنهنجي سر ايم-اي جا سڀئي ڪتاب پڙهيم، ۽ عربي انشاء ۽ ترجمي تي دسترس ڪن خاص عربي ڪتابن ۽ مندن انگريزي ترجمن مان پيئڻ ڪري حاصل ٿيم. بهرحال حڪيم صاحب جن جي ابتدائي مدد لاءِ مان سندن دائما شڪرگذار رهندس.

ولايت کان تحصيل بعد جڏهن موٽي آيس ۽ اچڻ سان پنهنجي پراڻي درسگاه سنڌ مدرسه الاسلام جو پرنسپال مقرر ٿيس، تڏهن مدرسي جي بري حالت کي بهتر بنائڻ لاءِ هنده تن مشغول رهندو هوس. ايتري قدر جو ماڻهن مان ملاقات جو موقعو به ڪونه ملندو هوم. هڪ دفعي حڪيم صاحب جن ڪنهن ڪم سانگي مون کي ملڻ لاءِ آيا. مان ڪلاس جو معائنو ڪري مس آفيس جي دروازي تائين پهتس ته حڪيم صاحب جن دويدو ٿيا. اتيئي کانئن احوال پڇي، ڪم جي ايفاءِ جو وعدو ڪري، کانئن رخصت ياب ٿيس، جا ڳالهه ڪين نه وئي. شايد سندن ارادو هو ته ڪين اندر وٺي وڃي وهاريان ها ۽ حال احوال پڇيان ها، پر مون کي ايتري فرصت ڪٿي؟ اهو ڏسڻ دل تي رهجي وين. انهيءَ وقت مدرسي جي شيعه مسجد ۾ قرآن شريف جي درس لاءِ ڪلاس کوليو هوم ۽ مغرب نماز کان پوءِ جڏهن سڀ هئو مٿو لهي ويندي هئي، تڏهن ڪن

خواهشمند شاگردن کي پنهنجي اندر جي روشني ۽ علم آهر ترجو ۽ تفسير سيکاريونڊو هوس. سڪندڙن مان هڪ کڏي مدرسي جو پڙهيل شاگرد سونڊن جو ويٺل به شموليت ڪندو هو. مان ڪنهن خاص تفسير تي مدار ڪونه رکندو هوس. پر پنهنجي ٿوري علم جي آڌار تي، مائٽس ۽ فلسفي جي حقائق موجب سمجهائي ڏيندو هوس. هڪ ڀيري ”بؤمنون بالنفيب“ جي مفهوم تي ويا ڪيائون ڏهن، جو رواجي تفسيرن جي خلاف هو. سونڊوي چوڪري لک وڃي اها خبر مرحوم مولوي محمد صادق صاحب کي سڻائي، ۽ جنهن وري وڃي حڪيم صاحب وٽ هائيدوس مچائي، جي ”من تلغاء فسه“ (پنهنجي وات ويٺي) تفسير ڪري فلاڻو اسان جي نونهان جا عقيدا ٿو بگاڙي. حڪيم صاحب جن ته اڳيئي آزرڊ ويٺا مثال سو خار وڃان يڪدم ويهارو ڪن تهمتون قلمبند ڪري، مون ڏي جواب لاءِ ڏياري موڪليائون، جي اڃا مون وٽ موجود آهن. ساڳئي وقت وڃي مرحوم خانبهادر ولي محمد حسن علي ۽ ٻين مدرسي جي ميمبرن کي منهنجي خلاف پڙڪايائون. مرحوم ولي محمد صاحب ته مون کي پٽن کان به وڌيڪ پيارو سمجهندو هو، تنهن مون کي صلاح ڏني ته حڪيم صاحب جن وٽ وڃي سندن تمل سيني تي چٽبو وجهه. اگرچہ مون گهڻو تي چيو مانس ته مون کان ڪو به ڏوه صادر ڪونه ٿيو آهي، ۽ مان سندن تڪفير جا جواب باصواب ڏيئي سگهان ٿو، تڏهن به سندن تڪفير تي فتني ٿرڻ خاطر حڪيم صاحب جن وٽ لنگهي ويس. ٿورڙيئي گفتگو بعد سندن رنج دور ٿي ويو ۽ آئينده لاءِ باهمي محبت ۽ وداد جو رستو گهڙجي صاف ٿي پيو.

مدرسة الاسلام جي مديريت بعد مون کي اسماعيليه ڪاليج (بمبئي) ۾ عربي پروفيسر (مدرس) مقرر ڪيو ويو. جڏهن ڪڏهن ڪراچي اچڻ ٿيندو هو، تڏهن گهڻو ڪري ڪشنيچند ٺاهائي جي جاءِ تي پريس مٿان لکندو هرس، ليڪن ٽنهن وقتن جي لڏيڻ ۽ متنوع ماني جناب حڪيم صاحب جن جي گهران ايندي هئي.

بعضي مان سنڌين چار چشميءَ لاءِ سندن مطب تي ويندو هوس ۽ بعضي پاڻ ڀلائي ڇاپڻ پري مون وٽ ايندا هئا. سندن ٻه ڪتاب ”ابوالفضل ۽ فاضلي“ ۽ ”بهار اخلاق“ منهنجي ئي ڪوشش سان ميٽريڪوليشن لاءِ منظور ٿيا. نه سندن پامخطاري ڪري، بلڪ ڪتابن جي استحقاق آهر. جڏهن مون پنهنجا ڪتاب (۱) مرشد المبتديءَ جا ٻه حصا (۲) تاريخ مفصومي ۽ (۳) چچنامه شايع ڪيا، تڏهن پاڻ انهن تي نهايت عاليشان ۽ مبسوط تقريظون لکيائون ۽ مون کي آسمانن تي چاڙهيائون. اهڙي طرح جڏهن سندن منهنجن ڪتابن ”منهاج العاشقين“ ۽ ”ايماءِ سنڌي“ تي نازيبا حملا ڪيا ۽ اعرابن واري شرارت شروع ڪئي، تڏهن منهنجي بچاءُ ۾ انهن کي دندان شکن جواب ڏنائون. وري جڏهن ۱۹۳۱ع ۾ ڊي-پي-آءِ ٿي ڪراچي آيس، تڏهن به پنهنجي آخري دم تائين مون تي مهربان رهيا. اگرچہ هڪ ٻه دفعا سوء فهميءَ ڪري قدري شڪر رنجي به رهي.

پير الاهي بخش صاحب جي ممبائي مياڻ کان پليءَ ڀت واقف هئا. جڏهن پنهنجي بوقلموني طبيعت کان لاچار ٿي، مون ڏانهن ڪجهه ڏمھرو ٿيو، تڏهن حڪيم صاحب سخت تنبيه ڪئي. جيڪي فارسي ۽ سنڌي خط مون ڏي انهيءَ وقت لکيا اٿن، سي اڃا مون وٽ موجود آهن. انهن مان معلوم ڪري سگهجي ٿو ته مرحوم حڪيم صاحب جن کي فارسي ۽ سنڌي انشاء تي ڪيتري نه قدر ڪرڻو هو. سندن عبارت سنڌي ۽ سائوئي هئي ۽ منجهس استقامت ۽ پختگي ڪوٽ ڪوٽ ڀريل هئي. پاڻ سنڌي لغت ڪاميٽيءَ جا سرچوش ميمبر هئا ۽ نهايت حديث سان اهو اعزازي وظيفو بجا آڻيندا هئا. بسا اوقات مرحوم مولوي دين محمد وفائي سان لغت جي باري ۾ اختلاف ٿيندو هون. ته آخري تصفيه لاءِ مون وٽ ايندا هئا ۽ هميشه حق سندن طرف هوندو هو.

زندگي جي پوين ڏيهن ۾ کين استخواني سل جو عارضو ٿي پيو. اگرچہ ذیابيطس جي شڪايت گڻج مالن کان وٺي هين،

جنهن جو علاج پاڻهي پاڻ ڪندا هئا. پنهنجن مرضن جي ميلاپ ڪري آخر سندن ڍاڪ جا هڏا ڪاڇي هيٺ ٿي پيا، ۽ اگرچہ بمبئيءَ کان خاص ڪاٺ جي گهوڙي گهرايائون، ته به هلڻ جهڙا نه ٿيا. پڇاڙيءَ ۾ انهيءَ ابتلاءَ ڪري لازم الفراش ٿي پيا، ۽ نيٺ ضعف ۽ نقاهت ڪري هن فاني جهان کي ماه ذوالحجۃ سن ۱۳۲۱ھ (مطابق ڊسمبر ۱۹۰۲ع) ۾ الوداع چيائون. وفات کان ڪيترو ئي عرصو اڳي پنهنجي وصال جو سال هڪ قطعي ۾ چئي ڇڏيو هئائون، جو ”مشت خاڪ“ (۱۳۲۱ھ) مان نڪري ٿو، انهيءَ مان ئي سندن قادرالڪلاميءَ ۽ فراست جو اندازو ڪري سگهجي ٿو - غفرالله له والجميع المومنين .

مرحوم حڪيم صاحب جن جون تصنيفون .

هينئن تصنيفن جي مون کي پوري پروڙ آهي.

(۱) احوال نعل شهباز قلندر. نهايت تحقيق ۽ تدقيق سان لکيل

آهي. مون وٽ هڪ نسخو هو، سو به پاڻ گهراڻي ورتو هئائون. هيٺئر شايد عدم پيدا آهي.

(۲) سيرة النبي. پنهنجي نوع ۾ لائاني آهي. نهايت سهڻي ۽

سليس عبارت ۾ لکيل ۽ سڀني خوبين تي حاوي آهي. پاڻ ڪريم صلعم جي سوانح عمريءَ تي سڀڪنهن ناحيت کان روشني وڌي ويئي آهي. گهڻن سالن جي اثاث بعد، سنڌي ادبي بورڊ جي اهتمام سان ڇپايو ويو آهي.

(۳) تنوير الايمان. قرآن شريف جي تفهيم لاءِ هڪ موزون تمهيد

آهي. منجهائن حڪيم صاحب جن جي همه گير معلومات بکي ٿي ۽ ڪيترين ٻالهن ۾ مولانا ابوالڪلام جي تفسير کان افضل آهي. جديد نموني تي لکيل ۽ مصر جي مشهور مصنف فريد وجديءَ جي ڪتاب ”صفوة العرفان“ (جو مون کان اڌارو ورتو هئائون) جي طرز تي ٻڌل آهي.

(۴) ڪمال ۽ زوال. نهايت سهڻي زمراي ۾ لکيل، ابن خلدون

جي معرڪه الارا ڪتاب ”المقدمه“ جو اختصار آهي، جنهن ۾ حڪومتن ۽ قومن جي ترقي ۽ تنزل جا اسباب بيان ٿيل آهن. سنڌي زبان ۾ هي پنهنجي نوع جو ڪتاب آهي.

(۵) ميرن جي صاحبي. نهايت سندر ۽ سليس سنڌيءَ ۾ لکيل ۽ منجهس ميرن جي صاحبي جي ايمان ۾ سنڌ جي حالت ۽ ماڻهن جي آسودگيءَ جو دلڪش بيان آهي.

(۶) ابوالفضل ۽ فيضي. هي پنج سوڌيءَ سليديءَ سنڌي ۾ رچيل

آهي. پنهجي رننن کي سيوهاڻي ڪري لکيو ويو آهي. اگرچہ اهي سورهم ٻئي ناگور ۾ ڄاوا نپنا هئا، ليڪن اها نسبت قدرتي درست به آهي، جو سندن ابا ڏاڏا اصل ۾ عراق کان لڏي سيوهڻ جي پسگردائيءَ واري ريل جي پرڳڻي ۾ اچي سڪونت پذير ٿيا هئا.

(۷) آفتاب ادب. جو پنهنجي حياتي ۾ لکي ڇڏيو هئاڻون، پر هاڻ

مس مس سنڌي ادبي بورڊ جي مهاري هيٺ شايع ٿيو آهي. منجهس سنڌي ٻوليءَ جي تقدم تاريخ، سندس سونهن ۽ سينگار ۽ صنايع و بدائع تي بحث ڪيو ويو آهي.

حڪيم صاحب جن جو شعر.

جهڙو ايوناني حڪمت ۾ حاذق هئا، تهڙائي شعر گوئي ۾ پڻ هوندا هئا، ۽ سڀڪنهن مضمون تي فارسي توڙي سنڌي ۾ بلا ڪلف شعر لکي ويندا هئا. گهڻن ئي وٽائن شعر سازيءَ جو هنر ٻرايو ۽ شاگرديءَ جو شرف حاصل ڪيو. جهڙوڪ منهنجو دوست ڊاڪٽر محمد ابراهيم ”خليل“. سندن گهڻو ڪلام ٽڙيل پڪڙيل آهي ۽ شايد سندن لائق فرزندن وٽ موجود هجي. باقي ٿورو ناصحائو ڪلام مٿي ڄاڻايل ڪتاب ”بهار اخلاق“ ۾ درج ٿيل آهي، جو ۱۹۳۵ع ۾ ڇپائي پڌرو ڪيو هئاڻون، ان مان ڪن چونڊ شهرن جو انتخاب هيٺ ڏجي ٿو:

اڳيون زمانو ۽ هاڻوڪو وقت.

شل اچي عالم ۾ موٽي اٽڪي انفت جو بهار
 شل ٿين سرسبز اٽڪي جا شجر ۽ شاخسار
 شل دليون ٿين صاف ۽ ٿين شامتون شل سڀ معاف
 شل وڃي غصو دٻين تان، شل وڃي غم ۽ غبار
 شل محبت جي عمارت اچ وري برها ٿئي
 شل منجهس موٽي پسون اچ نت نوان نقش و نگار
 شل وري وڇوڙيا ملن ۽ پاڻ ۾ ٻرڻ وري
 شل وري سڀ دوست جاني ٿين، ٿين سڀ يار غار
 شل مبارڪباد جا نعرا لڳن چارون طرف
 شل ملن چؤڌاري واڌايون اسان کي لک هزار
 شل بکيا بک کان چٽن ۽ شل ڏکيا سڪڙا پسڻ
 اچ پيدا سڀ گهمن، شل سڀ سڀاڻي ٿين سوار
 شل سڀئي هڪ گهر جا ڀاتي ٿي گذارڻ هيچ مان
 شل تريون سڀ گڏ ٿين، جي اچ ڏسون ٿا ڌار ڌار شل
 ياد ٿا سڀي ڏينھڙا جڏهن پون قربن ڀريا
 اچ لنگهي دل مان وڃي تير حسرت آرپار
 ياد پونم ٿا اڳيان سڀي کل خوشيءَ جا ڏينھڙا
 ڇا ٿيو؟ جو اچ رڻ پاڻ ٿا هر جا زار زار
 ياد پونم ڏينھڙا جن ۾ رهياسين موج مان
 هاسين همدم، همقدم، غمناڪ ۽ پڻ غمگسار
 ويا سڀي گذري ڏينھڙا، ڏينھن هي گذري ڏينھن پي.
 عمر ساري آهي ڇا؟ بس ڏينھن آهن ئي يا چار
 ڇو ٿيو مايوس آهين، ڇو ٿو غمگين ٿين ”حڪيم“!
 موٽي ايندا ڏينھن قربن جا، نه غم ۾ دل کي ڳار.

حب وطن

خوشيءَ ۾ نه ماڻهي ٿو منهنجو قلم اڄ
 هڻي شاخ طوبي هڃڻ جو سو دم اڄ

کٽي ناز انداز سان ٿو قدم اڃ
 ٿي چڻ عيد ان ٿي خدا جو قسم اڃ
 مليو آهي مضمون حسب وطن جو
 مليو موقعو آهي سير چمن جو
 ٿيو صحن ڪاغذ جو اڃ خوب رنگين
 بهشت برين جو ٿيو فرش زرین
 ٿي مس منهنجي مشڪ ختن، فافه چمن
 لکان لفظ جنهن سان ماطر ۽ مشڪين
 وطن جي محبت جو هي داستان ٿيو
 وطن منهنجو دنيا ۾ جنت نشان ٿيو
 وطن جا وڻ وڻ، وڻي ٿاري ٿاري
 خزان وطن ۾ به آهي بهاري
 ٿي چڻ روز روشن، منديس رات ڪاري
 منجهس مثل جنت جي ٿيون نهرون جاري
 وطن منهنجو هڪ جنت آباد آهي
 وطن مان ٿي بس منهنجي دل شاد آهي

بهار جي موسم

بلبلو! خوش ٿيو، جو آ باغن ۾ اڃ آيو بهار
 عاشقن جي روح کي، اڃ آهي ريجهايو بهار
 طبع منهنجي کي غم کان ڪانه هڻي نرسنت نصيب
 پر بهاري شهر لاءِ اڃ تنهن کي پڙڪايو بهار
 فاز سان آيو چمن ۾ آهي اڃ محبوب گل
 بلبل شيرين نوا، اڃ واہ جو گايو بهار
 باغبان کان هو خزان ۾ ويو رسي بلبل، مگر
 باغبان سان اڃ وري بلبل کي پرچايو بهار

سڄي قرباني

ڪي ٿين قربان پنهنجي يار تان
 يار جي رفتار ۽ گهٽتار تان
 ڪي وري گهورين ڀيڻ ڪجهه ڪن نثار
 يار جي سر تان ۽ هر هڪ وار تان
 مال ۽ زر تان ٿا ڪي ڪن صدقي مير
 ڪي ٿا سر گهورين دنيا دار تان
 ۽ ٿين ٿا ڪي فنا اولاد لاءِ
 ڪي عزيز و خويش رشتدار تان
 غرق ٿيا ڪي ڪنهن نم ڪنهن سواد ۾
 ڪي وڃن ٻلهار ٿا واپار تان
 ڪي مرن اڄ پنهنجي نالي لاءِ ٿا
 ڪي فدا ٿين ڪرسي ۽ درٻار تان.

صدق ٿيان شل آن خدا جي نانءَ تي
 آن ٿيان قربان پالڻهار تان
 آن ٿيان صدقي وطن جي خاڪ تي
 گهور ٿيان شل آن وطن جي خار تان

شاه پيائي.

منڌ جو مڙو مڙو ۾ منڌ جو سينگار شاه
 شاعرن شيرين ڪلامن جو سڄو سردار شاه
 لال ٿيو جنهن جو لقب ۽ نانءُ ٿيو جنهن جو تعريف
 منڌ جي روحاني دلدارن مان هو دلدار شاه
 جنهن جاريو مارئي ڪي ۽ عمر ڪيائين ڪي عمر
 ساهم جنهن مڙي ٿو هنن مڙ پنهون جو يار شاه

ڇا سندس ٻولي مٺي، ڇا سندس وائي عجيب!
واه خوش رفتار، واه خوش گفتار شاه

جنهن پڙهيو آهي رسالو شاه جو رس رمز مان
ٿو چوي سو هيچ مان، آهي هٿين جو هار شاه
جي منجهي من، دڪ مان دل پرچي، کٽي پڙه شاه کي
ڏٺي اکين آنند ۽ تو لاءِ ٿئي منار شاه.

حقيقت جي پڇا.

بقا جي ۽ فنا جي سڀ حقيقت
اڙي غافل گل و گلزار کان پڇ
پلائي، پائپيءَ جو پيٽ ۽ رمن
مهاجر کان ۽ پن انصار کان پڇ
ڇڪو وحدت ۽ آزاديءَ جو پيٽ
اچي سا كيفيت سرشار کان پڇ
جهادِ فدي ميل الله جو رٿو
جنابِ حيدر ڪرار کان پڇ
منهنجي همت ۽ طاقت جي حقيقت
رقيبِ رهزن و مڪار کان پڇ
منهنجي هن شهر جو ڪجهه قدر قيمت
وڃي تون ڪنهن دُور شهوار کان پڇ.

شعر اڪثر عروض جي بحر ۽ وزن تي چيو اٿن، پر
گاه گاهي زير اضافت جي علت کان غليل آهي. اگرچہ منجهس
ايتري اضافت جي گهڻا ناهي، جيتري موجود وقت جي مصنوعي
شاعرن جي ڪلام ۾ آهي. بالجملة سندن شعر گهڻي قدر پاڪيزو،
صاف ۽ مٿين آهي. فارسي ادب ۾ 'صائب' ۽ 'ناظم هروي' شاعرن،

فردن جي شڪل ۾ ڪيترائي پهاڪا لکيا آهن. جن ۾ حسن تعليميل
سمائل آهي. حڪيم صاحب جن شايد پهريان ئي شخص هئا، جن
سنڌي شهر کي فرد مان سينگاريو آهي. ڪي ٿورا مثال هيٺ
ڏجن ٿا.

لڇن جي وچ منجهان پڻ ٿا ٺاين ڪي ڪي چڱا انسان
وڃن آگر ۽ آڱوٺي جي وچ ۾ ڏس ته اشهد ٿي.

نم فڪر نان جو ڪر، پڙم ن-راڙ ۾ پنهنجي
پڙن ۽ نڪ ۽ اکين کي ته آهي ”نان“ لکيل.

رهي مگهجي ٿو نرمي مان پنهنجي دشمنن جي وچ
ڏندن جي وچ ۾ آهي، ڏس! سلامت ڪيئن زبان تنهنجي.

جي پائين تو ۾ برڪت ٿئي ته قرباني جو شيوو سک
سڙن سٺو ٿا جي هروانا شمع تي، ته به ٺاين لک ٿا.

چڱو انسان سينگهن مان چڱو ٿي ٿو هلي هر دم
رمائي ريج دريا، جهڙو باغن، تهڙو جهنگن کي.

قلمبر سنڌي نثر *

مٺينجي محترم دوست مسٽر ڏيارام مير چنداڻي ”سنڌوءَ“ جي آگسٽ واري عدد ۾ سنڌي نثر تي هڪ مختصر مضمون لکيو آهي، جنهن ۾ ٻين ڪوتاهين کي ڇڏي فقط هن ڳالهه تي بحث ڪرڻ گهرون ٿا ته سال ۱۸۵۰ع کان اڳ سنڌي نثر بيشڪ موجود هئي پر جنهن صورت ۾ لکپڙهه اڪثر فارسي ۾ ٿيندي هئي، تنهن صورت ۾ ٿورو ڪو قلمبند ٿيل آهي. اسان وٽ مرحوم مخدوم عبدالرحيم گرهوڙي (شهادت ۱۷ ربيع الاول ۱۱۹۲ھ / ۱۵ مارچ ۱۸۷۷ع) جا نثر ۾ ڪيترائي موجود آهن، جن مان ڪيترن ۾ ڪجهه ايتري ته خبر پوي ٿي ته سنه ۱۸۵۰ع کان سَوَ کن ورهيه اڳي هڪ بزرگ جا نثري مقولا قلمبند ڪيا ويا هئا. اسين هيٺ مٿين بزرگ جا قول، جي سنڌي نثر جي هڪ آڳاٽي نشاني آهن، پنهنجن قلمي نسخن تان پيٽي درج ڪريون ٿا.

- (۱) ٺڪ ڏنگڙي هلي، ڪڙا ٻاسڻي جهلي.
- (۲) راڻي راوُ سان رُجي، ابو پائڻ ري اچي.
- (۳) ڪافر ڪفر کان اڪار، ڪارو گڏهه ڌوئي اجار.
- (۴) ملون بهشت ڏي هلا، چٽوُن پڙهي پروچاءُ.
- (۵) ملون ڪيئن بهشت ۾ اچي، ڪوئي مير سون سن نجي.
- (۶) ٻه ٻهچاڻن پرچاءُ، ڏنيو مهر او ڪپڙاءُ، وڏو ڪوهڙو ڪٽاءُ.
- (۷) مال ڪهڙو ڀلو، هو نر نر ٿا ڦلو.
- (۸) رزق ڪنهن پر اچي؟ جيئن مينهڙو وسي.
- (۹) ماسي مانڙي پچاءُ، امان ڪٿڙي وچاءُ، ابا مينهڙي اڏاءُ.

* هي مضمون پوريائين سنڌو مخزن ۱۹۳۰ع ۾ ڇپيو هو. جيڪو دوبارن صاف ڪري ”نئين زندگي“ ڊسمبر ۱۹۶۳ع ۾ شايع ٿيو.

- (۱۰) حاجون سي ڪجن، جيائين ڪاٻڙا سڄن.
- (۱۱) ڳالهڙيون تيئن ڪجن، جيئن مڇڙيون ڪاڇن.
- (۱۲) گرو چيلڙا پڙهائ، ڪڪڙ ٻچڙا چٽاء.
- (۱۳) چيلڙا ڪيئن رڄن، جيئن ڀولڙا نڇن.
- (۱۴) ڪوٽو سڀ ٻچ سمن نهي، ڪنهن ٻر ٻر ۾ پهي.
- (۱۵) اونداهي ۾ موهڙو نيشاني نبي، تارا يار رسول جا مڪي ڪڇ قوي.
- (۱۶) هيڪڙو الله، هيڪڙو ڳالهائ.
- (۱۷) وڏو وڙ (در) الله جو، ونهيون الله.
- (۱۸) سدا وسي الله، مينه ٿم مندن وسڻا.
- (۱۹) نالو الله جو نماڻو.
- (۲۰) وڏي ڪانڌ الله جي، ڪانڌيرو بادشاه.
- (۲۱) نالائق نوازي، ڀڳي سڄي ڪري.
- (۲۲) جيڪي ڪري سو خدا.
- (۲۳) ڏيڻ انهيءَ جو ڪم، بندو ڪهاڙو ڏيندو، بندو سگهوئي ورڇي.
- (۲۴) بندو ڄاڻي گندو، بندو گندو.
- (۲۵) پاڻ پاڪ، بندو جهاک.
- (۲۶) توکي اڳلا اوڏ، ٿم پڙ لاڪي ڄام جا.
- (۲۷) ڪوئي آڳن وس.
- (۲۸) چٽائي ڪڇي، ڪنهن جي نه وڃائجي.
- (۲۹) مڪرانو سندس در، وڏا ٿورا الله جا.
- (۳۰) ٻيڙي جو پنڌ (بنياد) ٻيڙو.
- (۳۱) جنهن جي وات نه وڃي، تنهن جو پنڌ نه ٻڄجي.
- (۳۲) سڀڪو پاڻ ڪي، آيل پاڻ ڪي، جيڪل پاڻ ڪي.
- (۳۳) ڪرند پسند، ڏيند لهند.
- (۳۴) پيش ڪنهن ڪي نه وڃي.
- (۳۵) لکيو پري، ٻر نه ٿري.
- (۳۶) سڀڪو پنهنجي ڪرم جي چٽي ٿو لوڙي.

- (۳۷) ڪنهن جو ڏوه ڪونهي، جهڙي ڪري سو الله.
- (۳۸) مري جواب ڏيو.
- (۳۹) ڪو ڪنهن جو نه ٿيندو.
- (۴۰) حق ٿيندو، حق وڪيل ڪندو.
- (۴۱) سڀڪو پنهنجو وڙ ٿو ڳالهائي.
- (۴۲) نيت وليمراد، ڪه ڪائجي ڪه اوبارجي.
- (۴۳) جي سچ سچي ٻانهن ڏي ته سچي نه ڳڻجي.

—

شاہ عبداللطیف رحمہ (سوانح، کلام ۽ رسالي بابت مطالعو)

شيخ عبداللطيف جو احوال
شاہ ڀٽائي ۽ مخدوم محمدي ڪهڙائي
شاہ لطيف جي تصوير
شاہ جي عظمت جا اسباب
شاہ جو صوفيانو شهر
شاہ لطيف ۽ رومي
جبر ۽ اختيار يا تقدير ۽ تدبير جو مسئلو
ڀٽائي جي ڪلام ۾ وحدت الوجود جو مسئلو
شاہ جي نظر ۾ انسان جو تصور
شاہ جو سارنگ
شاعر ۽ سگهڙ
ڀٽ تي پيرو (”گنج“ نسخي جو مطالعو)
رسالي جا قديم قلمي نسخا
شاہ جي رسالي جا ٽي آڳاٽا قلمي نسخا
شاہ جي رسالي ۾ تحريرون
شاہ جا ڪم ٿيل بيت
ميد عبداللطيف: ”منڌ جي امانت“
تمر فقير جو احوال ۽ ڪلام

شيخ عبداللطيف جو احوال *

شيخ (۱) عبداللطيف، سيد عبدالڪريم بلڙيءَ واري جو پوٽو (۲) هو، جتي هو مٿارين کان لڏي آيو هو. هو تمام پرهيزگار ۽ متدين انسان هو، ۽ هالن واري مخدوم نوح جو دادلو مريد هو. سندس نمائڻي ۽ نهڻائي تمام جهجهي هئي ۽ ان سان گڏ پرهيز ۽ تقويٰ سبب کيس بلڙيءَ ۾ وڏي عزت ڏني ويندي هئي. خدا جي برڪت سان کيس ٽي پٽ هئا، (۳)، جن جا نالا هئا: ۱- عبدالوارث ۲- عبدالواسع ۽ ۳- شاه حبيب. شاه حبيب جڏهن وڏو ٿيو، تڏهن پنهنجو اباڻو ڳوٺ ڇڏي، هالا تعلقي ۾ وسڻ (وسڻ) جي

۽ ماهنامي ”نئين زندگي“ ڊسمبر ۱۹۵۸ع تان ورتل. اصل ۾ هي احوال ڪنهن سرڪاري ملازم جو سنڌيءَ ۾ لکيل هو، جو سنڌ سرڪار جي ترجمان ڊپٽي، ساڻوڊي (Southey) نالي، سر ٻارٽل فريئر لاءِ ۷ نومبر ۱۸۷۰ع ڌاري انگريزيءَ ۾ ترجمو ڪيو، ۽ وڏن فوٽسڪيپ پنن تي ڇپيل آهي. ساڻوڊيءَ جي انگريزي ترجمي جو هڪ پراڻو ۽ زبون نسخو سون ڪي جناب محترم نواب عبدالجميد خان ولد مرحوم نواب خداداد خان مؤلف ”تاريخ لب لباب سنڌ“ پراڻي سکر واري جي هٿان مليو، جنهن لاءِ مان سندس نهايت شڪر گذار آهيان. منهنجي نظر ۾ هيءُ آڳاٽي ۾ آڳاٽو شاه لطيف رحم جي زندگيءَ جو احوال آهي. هي به بن اوابه الله جي ڏنڪرن وانگر ڪرامتن، ڪرشمين ۽ ڏنڊ ڪٿائن سان ڀريل آهي، جي سندن حياتيءَ جو حصو آهن، ۽ ڪنهن به طرح جدا ڪري نئون سگهن (ع.ر). (۱) خبر ناهي ته سوانح نگار سيد عبداللطيف کي ڇو شيخ عبداللطيف ڪري لکيو آهي. مرشد کي به شيخ چئبو آهي.

(۲) درحقيقت: تڙهوڻو- سيد عبداللطيف بن سيد حبيب بن سيد عبدالقدوس بن سيد جمال بن سيد عبدالڪريم.

(۳) هي سارو بيان حقيقت جي برخلاف آهي. شاه ڪريم کي چار پٽ هئا: (۱) سيد دين محمد (۲) سيد لعل محمد (۳) سيد حسين ۽ (۴) سيد جمال.

پريسان اچي گهر اڏي ويٺو، جنهن کي سندس نالي پٺيان سڏبو آهي، پر جا هينئر ويرانيءَ جو ڏير آهي. هتي ان کي (۱۱۰۲ھ = ۱۶۹۰ع) هڪ فرزند ڄائو. (هن حڪايت جو سورمو) يعني بزرگ ميان شاه عبداللطيف جو سنڌين جي چوڻ موجب ”ڇاپندي چار“ هو ۽ ولادت کان وٺي فوق الفطرة طاقتن جي ذات مليل هيس. هن پنهنجي زندگيءَ جي عرصي ۾ ڪيتريون ئي ڪرامتون ڪيون، جي هن احوال ۾ ڄاڻايون وينديون. منجهس اهي وڏيون طاقتون هن ڪري پيدا ٿيون، جو هن کي سڀني مخلوق شين لاءِ گهڻو عشق هو. انهيءَ عميق پيار ئي هن جي طبيعت کي روحاني شين جي طلب ڏانهن مائل ڪيو. انهيءَ مخلوق ۽ روحاني اسرارن جي گڏيل نينهن هن کي ڪامل ترين ۽ ديندار انسان بنايو.

گهڻن ئي مقدس شخصن هن ڳالهه تي قرار ڏنو آهي ته خالق مان محبت رکڻ جو پهريون قدم آهي ان جي مخلوق مان محبت ۽ اهوئي پنهنجي من جي مرادن حاصل ڪرڻ ۾ ڪامياب ٿيندو، جو انهيءَ راه تي راسخ رهندو ۽ جنهن جي پهرين وڪ اهو مخلوق جو نينهن آهي. پر اهي جن کي انهيءَ بيچري تي هلڻ جي همت ناهي، سي وات وڇائي وهندا، اهي جن کي الله تعاليٰ جو سچو عشق آهي، سي خدائي صنعتن کي فقط ظاهر مورتن وانگر نٿا ڏسن، بلڪ انهن مان سندن صانع جي قدرت جو سبق سکڻ ٿا. اهي جيڪڏهن اتفاق سان دنياڻي (يعني مجازي) عشق جي گپ ۾ عارضي طور آڙجندا ته به خدا تعاليٰ جي لطف مان مستثنائي سواءِ ڪنهن آسپ جي ٻاهر نڪري ايندا.

اها هڪ تاريخي حقيقت آهي ته شاه عبداللطيف [جواني ۾] مرزا بيگ (مغل) جي حسين نياڻيءَ جي عشق ۾ ڦٽو، جو ڪلهوڙن کان اڳ حڪومت ڪندو هو. سندس نيمگر هالا ۾ سانگڙي واڌ جي ڪپ تي رهندي هئي. شاه جو عشق ڏينهن ڏينهن تڪڙو وڌندو ويو ۽ آخرڪار سندس ذهن ۾ آيو ته اها ڳالهه ٺيڪ ٿيندي جو مرزا بيگ کيس پنهنجي نياڻي جو سڱ بخشي، سندس

الفت جي مرزا بيگ جي ماڻهن کي ڪڏهن ڪڏهن ڀڄي ويئي. پر اهي مرتبي ۽ مال جي آڪڙ تي نانءُ ۾ ڀرجي ويا، ۽ انهيءَ قصي کي ڪن لائار ڪري ڇڏيائون. سمجهيائون ته شاه صاحب هڪ مڃو فقير آهي، سو جيڪڏهن ڪا تڪليف ڏنائين ته کيس سولائي سان آڪلائي سگهجو. شاه کي جڏهن سندن انهي روئي جي خبر پيئي، تڏهن پاڻ ڀتوڙڙ ۽ ڪرامتون ڏيکارڻ لڳو. هو بار بار اهي جايون ۽ ڳوٺيون گهمندو هو، جتي سندس معشوقه رهندي هئي. جڏهن مغلن کي اها سڌ پيئي، تڏهن سندس اچڻ وڃڻ جون واهون بند ڪري ڇڏيائون. تنهن تي شاه پنهنجي محبوبه کي ملڻ ۽ سندس منوهر جي منهن پسڻ لاءِ پاڻ کي بعضي پوئلڳن جي شڪل ۾، بعضي ڪپوتر ۽ ڪاريهر جي صورت ۾ بدلائي، مخفي طور سندس خاص حجري ۾ لنگهي ويندو هو. آخر مغلن کي انهي مام جي ڄاڻ پئجي وئي ته شاه ڪيئن نه پنهنجو ويس مٽائي، پنهنجي من موهن وٽ گجهي طرح اچي ٿو. سو گهر جا سڀئي چارا بند ڪري ڇڏيائون. جڏهن شاه جا سڀئي سهيا صاب نه پيا، تڏهن لاچار ٿي مرزا بيگ جي نياڻيءَ جي ماڙيءَ جي سامهون هڪ واريءَ جي دڙي تي وڃي ويهي رهيو. ڪيترا ئي ڏينهن اهڙي انتر ڌيان ۾ مڃو رهيو، جو مٿي کان سواءِ ساري دڙ مٿان واري وري ويس.

ڪنهن کي به انهيءَ اسرار جي ڪل ڪانه رهي. سواءِ هڪ 'ڄام' نالي پڪرار جي، جنهن اتان لنگهندي فقط شاه جو مٿو ڏٺو، مگر سڄو دڙ واريءَ ۾ ڀورجي ويو هوس. هن سندس مٿي کي هٿ لائو ۽ ڏٺائين ته جنوڻن سان ڀريو پيو آهي. دانهن ڪري چيائين ته ”او شاه! تنهنجو مٿو جنوڻن سان جهجهيو پيو آهي.“ جنهن تي شاه هيٺيون بيت ڏنو:

ڏهاڙا مون ڏينهن ٿيا، ڀيم ڄام جهون
ڪندي پنڌ پهاڙ ۾، ٿيڙم روح ريون
لڳيو ٿيان، لطيف جي، ڪارڻ دومت ديون

پانپان لوڪ ليون، جي سور پريان جا سان مون. (۱)
 اهي لفظ ٻڌي پڪرار کي ڏاڍو افسوس ٿيو ۽ وري جڏهن هن
 ٽن ڏينهن بعد اتان ننگڙيو، تڏهن ڇا ڏسي ته شاه جو مٿو به
 واريءَ ۾ پورجي ويو آهي. تنهن ڪري يڪدم شاه حبيب ڏي
 پڇندو ويو، ۽ ساري رويڪار جو وڃي احوال ڏنائين. شاه صاحب
 اها ڏک چيڙي ٻالڻه ٻڌي يڪدم انهيءَ هنڌ وڃي پهتو، ۽
 شاه کي مٿل سمجهي غم مان هيءَ ست چيائين:
 لڳي لڳي واڻ، ويا انگڙا لتجي. (۲)
 شاه واريءَ هيٺان ورائيو:

پڻي ڪٿي پساھ، پسڻ ڪارڻ پر جي. (۳)
 هيءَ ٻت کي واريءَ کان ٻاهر ڪڍيو ۽ غسل ڏياري گهر
 وٺي آيس. جڏهن قوت قرارو ٿيو، ۽ گنڊن ڦرڻ جهڙو ٿيو، تڏهن
 هڪ واقف وادي وٽ ويو ۽ چيائينس ته مون سان سانگڙي واد
 جي ڀرسان مقام ۾ هل ۽ هن گدامڙيءَ جي پوري ٿڙ ۾ منهنجي
 لاءِ جاءِ جوڙ، ته اندر يڪ منو ٿي ويهي الله جي عبادت ڪريان.
 وادي سندس عرض اگهايو، ۽ شاه وٺ جي ٿڙ اندر پهتي ويو،
 ۽ وادي کي چيائين ته انهيءَ پور کي پنڄو ڏيئي ڇڏ، ۽ هن
 ٻوهي وڌائينس ته اهو راز ڪنهن سان به نه کولي، نه ته
 ڪوڙهجي پوندو. شاه حبيب، شاه لاءِ هر هنڌ ڳولا ڪئي، پر

(۱) انگريزيءَ ۾ مطلب ٻيءَ طرح ڏنل آهي. شايد اهو ٻئي ڪنهن بيت
 جو ترجمو آهي، جو رسالي ۾ موجود ناهي: اي چار، مون کي جوئڻ
 هلاڪ ڪيو آهي، ڇاڪاڻ ته هي ڏينهن مون لاءِ ڏکيا گذريا آهن.
 هنن جي هنجن سان مون تڪليفن جو مقابلو ڪيو آهي، اهي مشڪلاتون
 اوائل ۾ وڏيون نظر ٿئي آيون. پر جلد ئي اهي مون کي ڏکوئن لڳيون،
 ڇڻڪ ڪندا آهن.

(۲) انگريزي جو اڪري ترجمو: واريءَ هن کي ٻوسائي ڇڪي ڇڏيو، تان
 جو هو مري ويو.

(۳) انگريزيءَ جو لفظي ترجمو: جيستائين هن کي ساه آهي، تيستائين هو
 پنهنجي محبوب جي پسڻ جي ڪرشم ڪان نه رهندو.

ڪٿان به پرو ڪونه پيس. ڪن ماڻهن صلاح ڏني ته فلاڻي سوڻهر کان جو اوهان جي فرزند سان گهرو آهي، تنهن کان پڇو، اهو اوهان کي ڪو نه ڪو ڏس پتو ڏيندو. تنهن تي شاه حبيب واڍي کان پڇيو ته وس آهر سندس نشان ڏينم. واڍي پهريائين ته انڪار ڪيو، جي ”مون کي شاه منع ڪئي آهي“. پر پوءِ گهڻي منٿ ۽ مهذرت بعد ۽ اڪيچار آهڻ جي انجام تي هن اهو ڳجهه ظاهر ڪيو. ليڪن اهو به چتايائينس ته انهيءَ راز فاش ڪرڻ ڪري پاڻ ڪوڙهيو ٿي پوندو. تنهن تي شاه حبيب دلداري ڏيئي چيس ته تون خوف نه ڪر، مان تنهنجي حق ۾ دعا گهرندس [۽ تون نوبتو ٿي پوندين].

واڍو شاه حبيب کي انهيءَ هنڌ وٺي ويو، جتي سندس فرزند لڪو ويٺو هو. ۽ وڻ جو ٽڙ کوليائين، جتي شاه لطيف جيئرو جاڳندو تفڪر ۾ مستغرق ڏسڻ ۾ آيو. واڍو ڪري چيائين ته ”اي ڪوڙهيا! مون توکي نه چيو هو ته انت ڪنهن سان نه اورجانءِ؟ تو ائين ڇو ڪيو؟“. واڍو هڪدم ڪوڙهيو ٿي پيو. پر شاه حبيب سندس سارو بدن پنهنجي زبان سان چٽيو، ۽ هو مرض کان آزاد ٿيو، مگر ڪوڙه جو هڪ ننڍڙو چٽو منهن تي رهجي ويس، جو مٽجي نه سگهيو. شاه لطيف چيس ته اهو ٽڪو مرڻ گهڙيءَ تائين نه لهندو. انهيءَ تي شاه حبيب کي ڏاڍو غصو آيو، ۽ شاه لطيف پيءُ کي اڻيئي چڙي وڃي رمتو سامي فقيرن جي بهير سان شامل ٿيو، جي لکپت (۱) ۾ پنهنجي نانيءَ جي جائنا لاءِ اتان پنٿ ڪندا ويا.

(۱) حقيقت ۾ نانيءَ جو مڪان لس ٻيلي جي نزديڪ هڪ ٽڪر تي آهي ۽ نه لکپت ۾، جتي رمتو فقير زيارت لاءِ ويندا آهن. ناني اصل ۾ هڪ متين عورت جو نالو هو، جا انهيءَ هنڌ پوريل آهي. کيس حضرت علي ڪرم الله وجهه دعا ڪئي هئي، جنهن ڪري وڃي ولايت جي درجي کي پهتي. سندس مقبري جي آس پاس پت آهي جنهن کي ’علي جو ميدان‘ چوندا آهن.

لکپت ۾ پھڇڻ شرط هو مندر ڏي ويو، جتي هڪ پٺڻ جو بت هو، جنهن تي هر هڪ فقير کير جو ڪوزو ٿي هاريو، ائين چوندي ته ”اوناني! هي سڀ کير پي وڃ.“ ٻيجان بت ڪجهه به پي نٿي سگهيو. تڏهن شاه ڊڪ کير جو ڪونرو آندو، ۽ هڪڙو پادر هٿ ۾ جهلي بت کي چيائين: ”اي سامن جي ناني! هيءُ کير پيءُ، نه ته هن موچڙي سان لاک لاهيندو سانءُ.“ بت يڪدم ڪونرو ورتو ۽ گيت گيت ڪري پي ويو. سامن انهيءَ دم سهي ڪيو ته شاه ڪرامت جو صاحب آهي، ۽ مندن پيائون ڪنهن به ڪم جون نه آهن. تنهن تي منصورو سڀائون ته شاه کي ڪهي کائجي، انهيءَ لاءِ ته کين به اها ڪرامت جي شڪتي حاصل ٿئي. شاه کي مندن باطن جي ٿيٽ پڇجي ويئي، ۽ پاڻ کي خطري ۾ ڏسي هڪدم وٺي زمين ۾ ٽپي هٽيائين، تان جو ڪوٺڙي کان اچي نڪتو، جتي مغل راج ڪندا هئا. (۱)

پوءِ هو هڪ وڻ هيٺ ويهي رهيو، پر ڪير هن کي سڃاڻي نه سگهيو، ڇاڪاڻ جو هو سامن جي لباس ۾ هو. هتي سڀڪنهن ڏينهن کيس از غيبي طور پنچ رپيا ملندا هئا، جن کي هو هٿ به نه لائيندو هو. هڪ ملان جو پيسان رهندو هو، سو ادي رپيا ڏهاڙي کڻي ويندو هو. ڪنهن ڏينهن هن کي هڪڙي ڪامائيءَ ائين ڪندي ڏٺو، سو پئي ڏينهن ملان کان اڳ پڇجي ادي پئسا کڻي رهندو رهيو. اهڙيءَ طرح ٻه ئي ڏينهن ڪيائين. آخر ملان بيزار ٿي شاه کي هٿن ڇڏيو ته ”اي برهمڻ! رپيا ڪٿي آهن؟ تو لڪائي رکيا آهن ڇا؟“ شاه ڪوبه جواب نه ڏنو، تنهن تي ملان چيو ته ”تو وڏو گناه ڪيو آهي، توکي مسلمان ڪرڻ گهرجي.“ شاه اهڙيءَ جڻ ۽ گارگند بعد پنهنجو آواز بلند ڪري چيو:

(۱) اهڙي قسم جي خرافات عام ۽ عقل جي خلاف آهي، جيڪڏهن ائين ممڪن هجي ها ته خود پاڻ ڪريم صاغر جن دشمن جي ته قب کان غارنور مان ٿي وڃي مديني نڪرن ها.

ملان ملان مَر چئو، ملان ڪانڊي ڪنڊ
مئي وظيفن ونڊ، ڏسي ڌاري ڇڏيا. (۱)

--

ملان ملان مَر چئو، هي آهيڙي آهن
مروَن سڌي ماس آي، ٿا ماڻڪ مٿائين
اهڙائي آهن، لالچي لطيف چي. (۲)
ماڻهن ٻڌنديئي شاه کي سڃاڻي ورتو، ۽ ملان صاحب سندس ٻچر
چڏي ڏني.

شاه پوءِ وٺ هٿ وهڻ چڏي ڏنو ۽ وري اڳئين وانگر
شهر جون بازاريون ۽ گهٽيون گهمڻ لڳو. تنهن تي مغلن کي
ڏاڍي مٿيان لڳي ۽ لاله بيگ (?) حڪم ڏنو ته شاه کي قتل
ڪيو وڃي. اهي ماڻهو جيڪي کيس مارڻ لاءِ موڪليا ويا، سي
جڏهن شاه جي جاءِ تي پهتا، تڏهن ڇا ڏسن ته شاه اڳيئي مٿو
پيو آهي، ۽ سندس عضوا ڌڙ کان ڌار پيا آهن. اهو منظر ڏسي
هو وائڙا ٿي ويا ۽ اٿي پوئتي پڳا. پر سندن حيرت جي حد نه
رهي، جڏهن ڏٺائون ته شاه جيئرو جاڳندو بازار جي هڪ هٿ تي
ويٺو آهي. سڀئي سندس پيرن تي ڪري پيا ۽ ٻڌايائونس ته مغلن
کين سندس ڪهڙ لاءِ حڪم ڏنو هو. شاه چين ته وڃي پنهنجي
مالڪ کي ٻڌايو ته اوهان ڇا ڏٺو. لاله بيگ اها روڻداد ٻڌنديئي
پنهنجي بيگ تان اٿي کڙو ٽپو، ۽ ڌوڪيندو انهيءَ هنڌ ويو جتي
شاه ويٺو هو، ۽ خرب چمڪ ڪڍيائينس ۽ ڪاريون ڏنائينس، تڏهن
شاه هيئن چيس:

بيگ! تنهنجي بيگي، ڪوٺڙيءَ ۾ ڪان!

اٿس آس الله ۾، دل ماريئي سان!

- (۱) انگريزيءَ جو لفظي ترجمو آهي: ملان ڪانڊيرا آهن، تنهنڪري
ڪڻ ڪڙي ۽ ٻچ، مٿان ڪنڊن سان ڪپڙا نه ڇيهڙيون ٿي پوئي.
(۲) انگريزيءَ جو لفظي ترجمو آهي: ملان ۽ برهمڻ، ڇهڙا ۽ ليچ آهن.
اهي سواءِ مٿين پنڌ جي ٻيو ڪجهه به نٿا ڪن.

هن واقعي کان ٿورائي ڏينهن پوءِ دلتي ڳوٺ جي دلتن جو هڪ ٻلو، جي مخدوم نوح (جي درگاهه) جا مريد هئا، سي وات ويندي مخدوم صاحب جي مقبري جي زيارت خاطر اچي ڪوٺڙي کان نڪتا. اتفاق سان انهن جو شهر جي هڪ واٽي سان تڪرار ٿي پيو. جڏهن اهو اطلاع بيگ کي مليو، تڏهن هو انهيءَ جاءِ تي ويو. پنهني ڌرين جي وچ ۾ چٽاڀيٽي لڳي، جنهن ۾ هو مارجي ويو. اهڙي طرح شاهه جي پيشن گوئي پوري ٿي. دل پنهنجي جان بچائي وٺي پيڳا.

شاهه جون ڪرامتون گهڻو توجهه ڇڪاڻڻ لڳيون. سندس پيءُ [شاهه حبيب] وٽس آيو، ۽ بيگ جي قصي جو ٻڌي پٽ کي گهڻو چينپيائين، جنهن تي شاهه کي ڏاڍي ٻڃڻ لڳي، سو ڪوٺڙي ڇڏي، وٺي جهنگ منهن ڪيائين. پٽس پٺيان ويو ۽ موٽڻ جي منٿ ڪيائين، پر شاهه نه مڙيو، تنهن تي شاهه حبيب چيو: ڪنهن جنهن نينهن ننڍا، جو مون واجوئيندي نه ورو؟ جيڪي مٿي ڪندا، سو جانب ڪريو جيئري. شاهه ورائيو:

مٿان ٿئين ملهون، ڪين اڳ-انهون آهيان
تسڻ ۾ ڪر ڏور، حد پنهنجي جي هيڪڙي.

شاهه پوءِ پنهنجو رستو وٺي رهندو رهيو، ۽ شاهه حبيب [غمگين ٿي] گهر موٽي ويو.

خدا جي حڪم سان مغل سپ جلد ئي مري ويا، ۽ سندن سردار پڻ دنيا کي الوداع ڪري ويا. شاهه ”ڪوه نور“ ڏي هليو ويو، جو مڪران ۾ لاغوت لامڪان جي ڀرسان آهي، اتي ساڙو وقت روزن ۽ رياضت ۾ گذارڻ لڳو. سندس والد کي ڏاڍو فڪر ٿيو، سو هر روز مخدوم نوح جي درگاهه تي پنهنجي پٽ جي مراجعت لاءِ دعا گهرڻ ويندو هو. آخر هڪڙي ڏينهن مقبري مان آواز آيس ته ”او شاهه حبيب! توکي پنهنجو پٽ ملندو، پر ضرور پنهنجو مريد ڪجانس.“ ٿورن ڏينهن کان پوءِ شاهه موٽي آيو ۽ شاهه حبيب

کيس ”الله“ جي نالي وري وري چوڻ بعد پنهنجو مريد ڪيو. هاڻي مغلن سردارن مان فقط هڪ چوڪر ”گوالي“ نالي وڃي بچيو هو، جنهن کي شاه جي معشوقه دعا لاءِ وٺي آئي، ڇاڪاڻ ته هو مغلن جو آخري پوٽير هو ۽ ٻيا سڀ شاه جي ڀيٽ سببان مري چڪا هئا. شاه چيو ته ڀل گولو به مري وڃي جيئن اڳتي ڪو اهڃ نه رسي [”مٿو گولو لٽو ڀولو“]. ٿورن ئي ڏينهن ۾ گولي جا پساه پورا ٿيا، ۽ شاه انهيءَ حسين مغل نينگرِيءَ مان شادي ڪئي.

شاه جي گهٽ ڀرسان (مخدوم) نوح هالاڻي جو مقبرو هو، [جنهن جي جاءِ نشين] گجهيءَ طرح ڪوشش پئي ڪئي ته شاه کي ڪنهن طرح پنهنجي نزديڪي ۾ رهڻ کان روڪي. شاه لاچار ٿي ملتان ڏي هليو ويو، جتي پنهنجو احوال غوث بهاول شاه (۱) مان وڃي ڪيائين. انهيءَ فرمايس ته منتهٰ ملڪ ڏي موت ۽ وڃي سيد معصوم شاه مان اڏيري لعل جي نزديڪ سندس ”ڌيري“ تي مل. شاه ائين ڪيو، ۽ سيد معصوم شاه حڪم ڏنس ته وڃي هڪ وڏي پٽ والار، جنهن جي هيٺان پاڻيءَ جي ڍنڍ آهي، ۽ جنهن جي تري ۾ لڏڙن جي لڏ پيل آهي. انهيءَ هنڌ کي هينئر ”شاه جي پٽ“ سڏبو آهي.

شاه جڏهن اتي پهتو تڏهن ساڻس فقط ٿورا فقير هئا، ڇاڪاڻ ته هن فقط اتي هڪ رات جي ڏهاڙي جو ارادو ڪيو هو. پنهنجا

(۱) هي بيان نسورو غلط ٿو ڏسجي، ڇاڪاڻ ته غوث بهاءُ الحق، ڪيتريون صديون شاه جي زماني کان اڳي ئي گذريو آهي. شايد شاه پنهنجي همعصر غوث بهاءُ الدين جي ڪنهن معاصر مسند نشين وٽ ويو هجي. پر ڪاڏي وٺي شاه جي ڪاٺي ڪرامت، جو پاڻ جهڙي يا پاڻ کان گهٽ ٻير وٽ مدد لاءِ وڃي؟ ۽ ان کان سواءِ ”ڀٽائي ۽ هالن جي مخدومن جي تعلقات“ تي حضرت مخدوم نوح رحم جي موجوده سجاده نشين حضرت مخدوم محمد زمان صاحب طالب الموليٰ هڪ ڪتاب لکيو آهي، جو ان ڳالهه تي وڌيڪ روشني وجهي ٿو ۽ انهن سمورن ڪوڙن روايتن جي ترديد ٿئي ٿي.

ٻار ۽ مائٽ پير واري وسڻ جي ڳڙٺ (؟) ۽ ڇڏي آيو هو. ٻئي
 ڏينهن فجر جو سوير هو جاڳيا ته ڇا ڏسن ته هڪ نانگ پيڙهي
 وات ۾ وجهيو، سندن گردو ڪيو ويٺو آهي. شاه اهو عجيب
 نظارو ڏسي گوڏن پير ڪري پيو، ۽ سيٺ معصوم شاه کي هن
 طرح سڏڻ لڳو: ”او سيٺ! سون تنهنجي حڪم موجب هتي مڪونت
 ڪرڻ جو ارادو ڪيو هو، پوءِ ڇو هن بلا کي موڪل ڏني اٿئي،
 ته اسان کي گنهرو ڪري؟“. جواب ۾ هڪ آواز آيو: ”تو کي
 جو هيڏيون ڪرامتون آهن ۽ پنهنجي ڪٽنب کي دت رهائڻ ٿو
 چاهين، ڇا توکي ايتري طاقت ناهي، جو هڪ ننڍڙي نانگ جي
 سنڀال ڪرين؟ جو ڳيڪو ويس پاڻي نانگ کي بگري ۾ وجهي
 ڇڏي.“ شاه ائين ڪيو. ماڻهن جو اعتقاد آهي ته اهو ڪو سچو
 پڇو نانگ ڪونه هو، پر مخدوم نوح [جي گادي نشين جو خاص
 خليفو] سيٺ حسن شاه هو، جنهن لاجار ٿي نانگ جي صورت ورتي
 هئي ته شاه کي مخدوم نوح جي پسگردائي ۾ رهڻ کان روڪي.
 مخدوم محمد زمان جو مخدوم نوح جي درگاه جو پنجون مسند نشين
 هو، تنهن جڏهن نانگ جي پڪڙجڻ جي خبر پئي، تڏهن شاه کي
 عرض ڪيائين ته سيد حسن شاه جا بند خلاص ڪري، ۽ جيڪو ماڻهو
 ماڳڙي واھ جي پريان پيو آهي، سو بيشڪ پنهنجي قبضي ۾ آئي.
 شاه نانگ کي آزاد ڪيو، ۽ پنهنجو قبيلو اڏائي اچي
 ڀٽ تي ماءُ اڏائي ويٺو. هاڻ شاه کي مريدن جي وڏي جماعت
 هئي، جن مان مکيه مريد ”نمر فقير“ ٿي گذريو آهي، جو شاه
 جي وفات تائين سندس خدمت ڪندو رهيو. هو شاه جو ڪاتب
 پڻ هو، ۽ پنهنجي مائٽن جو ڪلام قلمبند ڪندو ايندو هو. اهڙي
 طرح هڪ وڏو پستڪ ٺهي پيو، جنهن کي ”شاه جو رسالو“
 ڪري سڏيندا آهن. هو پنهنجي مريد جي باري ۾ چوندو هو ته
 ”جنهن نمر کي ڏٺو تنهن گويا دنيا ۽ عقبلي حاصل ڪئي“. کيس
 پيو ته هڪ مريد سيٺ بلال نالي هو، جنهن کي هو پنهنجو پٽيلو
 ڪري سمجهندو هو. هو ڀٽ کان ٻه ميل پري ماڳڙي واھ جي

ڪپ ٿي رهندو هو.

هڪ دفعي جيئن شاه صاحب بلال جي ملاقات ڪري موٽيو ٿي ته وات تي جاني فقير جي گهر وٽ وڃي وسرام ورتائين. جاني فقير جي پٽ (عنات) جي شاه سان انفت ٿي ويئي، ۽ پوءِ ڪيترائي سال سندس ڪنڇڪ ۾ رهيو. پٽس نماز ڏياري موڪليس، پر هن ورڻ جي نه ڪئي. انهيءَ تي جاني فقير ڪاوڙجي شاه عبداللطيف کي پاراڻو ڏنو ته ”پٽ ڪونه ٿيندو“ شاه مشڪي جواب ڏنو ته کيس پٽ جي ضرورت ناهي، سندس مريد سندس ٻانگائي آهن.

شاه مڇ مڇ ته لاواڻي وفات ڪئي. سندس مسند نشين سيد جمال شاه جي نسل مان ٿيا، جو شاه حبيب جو پائيٽيو هو، جڏهن شاه جي جماعت مقيم ٿي ويئي، تڏهن فقير راڳ ڳائڻ ۽ تنبورن ستارن وغيره ٻين سازن وڄائڻ ۾ دل پوري ڪرڻ لڳا اها ڳالهه ٺٽي ننگر جي مخدوم ٺاري (۱) جي ڪنن تي پئي، جو هڪدم اچي پٽ تي سڙيو ته شاه کي اهڙي منڊل ۽ ڪلول کي درس ڏيڻ کان منع ڪري. شاه اڳيئي باڪ دين جو مزم ڪري فقيرن کان سڀئي ساز وٺي هڪ ڪوٺيءَ ۾ تالو ڏيئي بند ڪري ڇڏيا هئا. جڏهن مخدوم ٺارو اتي آيو، تڏهن ان ڪوٺيءَ مان سازن جو آواز نڪرندو ٻڌائين. پيڇيائين ته سازيندڙ ڪير آهن. شاه فرمايو ته وايوڙيل ۽ ڪنل پاڻ ۾ گڏجي وايون ڪندا آهن، تڏهن ڪاٺ ڪوڪندو آهي ”يا ڪريم، يا ڪريم“ ۽ تندن تڙواريون آهن ”تون هي تون.“ اهي دانڀون ڪندا آهن جو گهڻي وچوڙي بهد پاڻ ۾ مليا آهن. ويڊيل آهن انلله جا سچا عاشق، جي شڪايت ڪن ٿا. مگر جنهن درد سان مندين دل ڀريل آهي، تنهن کي اظهار نٿا ڪن. ”اها ڀاڱ به ٻاهر نٿا ڪين، رڳو سڪ ۽ سوز مان

(۱) مخدوم معين الدين، جنهن کي ساهو غار طرح ”مخدوم ٺارو“ سڏيندا هئا.

پنهنجي مقصود جي طلب ۾ مشغول آهن“ (۱). انهن لفظن مخدوم ناري [جي دل] تي هڪ عجيب اثر پيدا ڪيو ۽ هو هڪدم شاه جو مريد ٿي پيو. جڏهن شاه جوان هو (۲)، تڏهن سڀ ڪنهن ڏينهن ٺٽي وڃي مخدوم جو وعظ ٻڌندو هو. هڪ ڏينهن ڪنهن قضاني هو حاضر ٿي نه سگهيو ۽ مخدوم جي وعظ ٻڌندڙن جي دلين تي ڪوبه اثر ڪونه ڪيو. جڏهن ڪائنس انهيءَ ڳالهه جو سبب پڇيائون، تڏهن چيائين ته ”اهو شخص جو دل ۽ جان مان وعظ ٻڌندو هو، سو غائب آهي“. ٻئي ڏينهن شاه اچي مجلس ۾ شامل ٿيو. وعظ تمام زور وارو هو ۽ هر ڪنهن ٻڌندڙ تي وڏو اثر ڪيائين. وعظ جي آخر ۾ مخدوم سڀني سامهين کي سڏي شاه ڏي اشارو ڪيو، جو هڪ سامي فقير جي ويس ۾ ويٺو هو. ڇا ڏسن ته شاه جي پوشاڪ سڄي رت جي ٽڪن مان پري پئي آهي (۳). شاه ٽيهٺ ورهين جي ڄمار ۾ وفات ڪئي. هن کي ڪابه بيماري ڪانه ٿي، پر مراقبي ۾ پراڻ ڏنائين (سن ۱۱۶۵ھ- ۱۷۵۱ع). کيس پٽ تي دفنائون، انهيءَ گنبذ واري مسجد جي لڳ، جا پنهنجي هٿن مان جوڙي هٿائين. سکر جي مشهور رازي عيدن غلام شاه ڪلهوڙي جي حڪم سان سندس مقبرو (۱۱۶۷ھ- ۱۷۵۳ع) ۾ اڏيو. ٻيون قبرون پڻ ٺاهيون ويون، جن ۾ سندس ڪٽنب وارن ۽ فقيرن جا جنازا رکيل آهن. مير مير محمد خان سنڌي شاه جي مقبري کي هڪ صندل جو دروازو چانديءَ جي پٿر مان وجهايو. خيرپور جي لونگ فقير، جو هڪ شاه جو مريد هو، تنهن مقبري جي ڏاکڻي طرف [ڪراڙ] ڍنڍ جي ڪپ تي هڪ

(۱) هيءُ شاه جي هيٺئين بيت جو شرح ٿو ڏسجي:

ويڏيل ٿي وايون ڪـري، ڪنل ڪـوڪاري

هن ٻن پنهنجا ساريا، هوءَ هنجون هڏن لاءِ هاري.

جو خود مولانا روميءَ جي مثنويءَ جي پهرين بيت جو اقتباس آهي.

بشنواڙ ني چون شڪايت ميڪند- ازجدا ئيها حكايت ميڪند.

(۲) مخدوم ناري ۽ شاه صاحب لڳ ڀڳ هم عمر هئا.

ڪوھ ٻن پوڙين مان ڪٽايو، ۽ پڻ ٻہ وڏا گھر ۽ گچ ڪٽھڙا
ڪٽڙا ڪيائين. ٻيون جايون زيارتن ۽ فقيرن جي رھائش لاءِ ٻوڙو
شاھ صاحب جي سجاده نشينن لھرايون. موجوده [۱۸۷۰ع] جو
سيّد مسند ڏئي آھي، سو شاھ عبداللطيف جو ستون قائم مقام آھي.
شاھ جي پونين کي گذران ۽ معاش لاءِ پنھنجا مستقل
ذريعا آھن، ۽ آرام سان رھن ٿا. مير ۽ ٻيا رئيس مندن مراد آھن،
جي ڪشاده دليءَ مان شاھ جي مقبري تي پيٽائون ڏيندا آھن.

شاه ڀٽائي ۽ مخدوم محمدي ڪهڙائي *

تازو مخدوم شفيع محمد ڪهڙن واري مخدوم محمد عاقل صاحب جي فارسي تاريخ ”گنجينهءَ جهان نما“ جي هڪ حصي جو ترجمو مطالعي لاءِ ڏنو. ان ۾ قديم سنڌ جي ڏند ڪٿائن سان ڀريل تاريخ ۽ اولياءُ الله جو ڪرامتن سان ٺمار احوال ڏنل آهي، جنهن کي ڪابه تاريخي اهميت ڏيئي نٿي سگهجي. تاهم منجهس ڪي نئون ڳالهون آهن، جي دلچسپيءَ کان خالي نه آهن، انهن مان شاه لطيف رحم ۽ مخدوم محمدي رحم جي ملاقات جو مختصر ذڪر هيٺ ڏجي ٿو.

هڪ دفعي شاه صاحب مير ڪندو اچي ڪهڙن جي شهر ۾ نڪتو ۽ فقير ميان چنيد جي ڪوٽ تي اچي منزل انداز ٿيو (۱)، ۽ ساڻس گچ خليفا ۽ قوال به طنبورن سميت هسرا هئا. مخدوم محمدي صاحب جي ماڻهن شاه صاحب کي نه سڃاتو ۽ سندس اما روش غير شرعي محسوس ڪري، قدرتي ناراضگي به ڏيکاريائون. شاه صاحب کائڻ پيئڻو ته جيڪڏهن ڪو آدمي هن شهر ۾ اهڙو غير شرعي ڪم ڪري، ته ان کي ڪهڙي مزا ڏيندا آهيو؟ جواب ڏنائون ته ان کي تعزير ڪندا آهيون، يعني ان جو ڪارو منهن ڪري، پٺيو گڏه تي چاڙهي ۽ شهر ۾ ڦيرائي ’هيڙو هيڙو‘ ڪندا آهيون. تڏهن پوءِ خليفي وڃي مخدوم صاحب کي خبر ڏني ته ڪهڙي وضع وارو شخص طنبورن ۽ قوالن سان اچي پرگهت ٿيو آهي. مخدوم صاحب کي مڪاشفي سان

* ماهنامي ”نئين زندگي“ جولاءِ ۱۹۵۵ع تان ورتل.
(۱) اهو ڪوٽ اڄ تائين ڪيڙن جي شهر جي اوڀر طرف ”نبي وارو ڪوٽ“ جي نالي سان مشهور آهي.

معلوم ٿيو ته اهو شخص خود حضرت شاه پٽائي آهي، تنهن تي پنهنجو خاص ماڻهو دعوت لاءِ ڏانهس موڪليائين. شاه صاحب هڪ ٺڪريءَ تي ڪوٺي سان هيٺيون جواب بيت ۾ لکي موڪليو (۱):

اڃا نسه آيس آنءُ، ميان ايندس سپري—
تو آي جنهن جو نانءُ، ڪٿي ٻار ڪٿي— جو.

مخدوم صاحب اهو جواب پڙهي وجد ۽ حال ۾ اچي ويو. ٻئي ڏينهن صبح جو حضرت شاه صاحب بنان چوڻ چائڻ پاڻ کي تعزير ڏيئي، گڏهه تي سوار ٿي گهٽيون گهمندو، اچي مخدوم صاحب وٽ پهتو. مخدوم صاحب کيس مڃاڻي چيو ته ”نوهين پنهنجي مشرب کان مجبور آهيو. توهان جو پاڻ کي تعزير ڏيڻ اجايو آهي.“ پٽائي صاحب وراڻي ڏني ته ”شرع محمدي برسر و چشم منظور آهي.“

حضرت شاه پٽائي جو سفر خواه حضر ۾ دستور هوندو هو ته پوئين رات جو تهجد جي نماز کان پوءِ سرودن سان قوالن فقيرن جي مدح خواني ۽ قوالي ٻڌندا هئا. جڏهن مخدوم صاحب وٽ اچي مهان ٿيا، ته ان رات مخدوم صاحب جي خليفن سرودن وغيره کي ڦل ڏيئي حجري واريءَ ڪوٺيءَ ۾ بند ڪري رکيو هو. جڏهن مجبور جي وقت تهجد کان پوءِ حضرت شاه صاحب مراقبي ۾ ويهي رهيو ۽ فقيرن قوالي شروع ڪئي، تڏهن ڪوٺيءَ ۾ بند ٿيل سرود ازخود وڃڻ لڳا. مخدوم صاحب خليفن کان پڇيو ته: اهي مزامير ڪير ٿو وڃائي؟ خليفن چيو ته: قبلا سائين! اهي ته ڪوٺي ۾ اندر قابو آهن ۽ پاڻهي پاڻ ٿا وڃن. تنهن تي مخدوم صاحب فرمايو ته: اهي انهن تي مباح آهن.

الفرض ته پٽائي صاحب ڪهڙن ۾ مخدوم صاحب وٽ هفتو کن رهيل هو. ان کان پوءِ موڪل وٺي درازن ۾ فقير ميان صاحب ڏني فاروقيءَ وٽ ويو، جو ان وقت سرڪاري اهلڪار هو. کيس

(۱) هيءَ به شاه صاحب جي آهي نه هئڻ جي هڪ نشاني آهي.

چيائين ته: اوهين سرڪاري نوڪري ڇڏي ڏيو، جو اوهين صاحب
 امانت جا ٿيندؤ. کيس هڪ ڪوهي ڪٽڻ جو حڪم ڪيائين، انهيءَ
 جاءِ تي جتان پاڻ اڳيئي ڪوڏر جو لڳو هڻي ڪڍي هٽائين.
 پوءِ رخصت وٺي واپس پٽ شريف تي هليو ويو - ”دروغ بر
 گردن راوي“.

شاه لطيف جي تصوير *

(شاه جي مڃي تصوير اصل کان موجود ناهي)

اسان جي سونهاريءَ سنڌ قديم زماني ۾ اهي اڪابر پيدا ڪيا، جن دنيا جي مسلمانن کي ديني ۽ روحاني علوم جا سبق پڙهايا، جن جي فيض جي چشمي مان گهڻائي آسائيل ميراب ٿيا، جن اجتهاد جو نعرو هڻي تقليد جي تاڙي پڳي ۽ جن پنهنجو فضل ۽ ڪمال اوج تائين پهچايو. اڄ انهن جا پويان اصليت کي ڇڏي نقليت کي چنبڙي ويا آهن، ۽ پنهنجي دماغ جا در پوري ٻن جي ٻرل چراغ کان روشني اتاري وٺي رهيا آهن.

ويا سي وينجهار، هيرو لعل وندين جي
آئين سنڌا پيوڻمان، سيهي لهن نه مار
ڪڍن ڪٽ لوهار، هاڻي انهن پيڻين.
(شاه)

ادبي نقالي ۽ چوري ته ايتري قدر وڌي ويئي آهي، جو ڪي نو ساخت، نام نهاد اديب ٻين جا مضمون چورائي، انهن تي پنهنجو نالو ڌرين ٿا، ڪي وري مصنفن جا نالا مٽائي ڪتابن جا ڪتاب پنهنجي نالي ڪن ٿا، ڪي وري ٻين کان ٿورن پڻن تي ڪتاب ۽ شعر لکرائي، انهن تي پنهنجو نالو ٿين ٿا، ۽ ڪي وري امانت تي ورتل ڪتاب تڳائي، انهن جي موٽائي ڏيڻ کان نابري وارين ٿا، آءٌ حيران آهيان ته ههڙي سرحد مان ڇا ٿو هٿ اچن! ايترو به احساس نه اٿن ته آخر خون ۽ ڪستوري گجها ڪين رهندا ۽ اها سندن چوري آره زوري نيٺ ٿاندي، پوءِ خداوند ۽ خلق کي ڪهڙو منهن ڏيکاريندا. بزم تبلي السرائر فماليه من قوه

* ماهنامي ”نئين زندگي“، فيبروري ۱۹۵۲ع تان ورتل.

ولاناصر. شايد دنيا ۾ اها بازي ڦڦڻي وڃين، پر آخرت ۾ ته ضرور انهن جو ڦورو ڦلهندو.

مان ڦارئين ڪرام جو ڏيان هڪ عبرتناڪ ۽ دلير تدليس ڏي چڪاين ٿو. ادبي نقطه نظر کان بالڪل واجب آهي ته اهڙو ڊوه ظاهر ڪجي. عالم آشڪار آهي ته اسان جي سنڌ جي شاعرن جي سرتاج شاه لطيف رحم جي ڪابه تصوير موجود ڪانهي. باقي سندن حليو مبارڪ سو معلوم آهي. مرحوم مير عبدالحميد سانگي جي لفظن ۾: ”سندن قد بلند بالا ۽ سنئون هو، سندن چمڙي ڪڻڪ رنگي هئي ۽ سندن سونهاري هموار ۽ شرع شريف جي موافق هئي ۽ شهپرن (۱) کي پرو سمجهندا هئا. سندن حق بين اڪيون ڪشاديون ۽ ڳاڙهيرون ۽ ماڻڪيون ڪاريون هيون. سندن پيشاني صاف ۽ ڪشادي هئي. سندن سينو، جنهن ۾ ڪيني جو ذرو به ڪونه هو ۽ الاهي معرفت سان ڀريل هو، موڪرو هو. بدن ۾ پورا پنا هئا، نه پتلا نه ٿلهو....“. باوجود انهيءَ صاف بيان جي سنڌ جا صورت پرست، معنيٰ جا محتاج ائين پائيندا آهن ته شاه جي ڪا خيالي تصوير ڪيون. مورڪ بني اسرائيلن سامريءَ جي هر ڪاهن تي خدا کي گلابي جي صورت ۾ پوڄيو ۽ بت پرست هندن خدا جي ذات والا صفات کي ٽن مورتي جي شڪل ڏني ۽ ايران جي پليل نقاشن رسول الله صلم جي مهراج واري منظر کي هڪ براق تي سوار برقع زده انسان مان تشبيه ڏني. گونيا ظواهر ۾ ڦاٿل پورڙن کي آڪاريءَ صورت بغير معنيٰ جي سخت مشڪل نظر آئي. اندر ۾ گهڻا ٿي گهڻا گهڻا ٿيون، گهڻا ٿي ٻوٽا ۽ صنم ٿاهيا ٿيون، پر معنيٰ جي مغز کان محروم رهيا. شاه لطيف جي شان واريءَ شخصيت جي سمجهڻ لاءِ هنن کي ظاهري صورت جي ضرورت ٿي ۽ ان جي معنوي لطائف ۽ فضائل کان مڃور رهيا.

(۱) منهنجي ڪينئن ڪاڌل ”لطائف لطيفي“ جي نسخي مان هي لفظ ڪاڇي ويو آهي، تنهن ڪري اوت تي لکيو اٿم.

شاه جي تصوير شايع ڪرڻ جو خيال پهريائين پهريائين مرحوم شمس العلماء ميرزا قليچ بيگ جي دل ۾ پيو ٿو ڏسجي. کيس شاه لطيف بريءَ (۱) جي تصوير ڪنهن طرح هٿ چڙهي، جا پنهنجي ۱۹۱۳ع واري شاه جي رسالي جي چاپي اڳيان سرورق تي چاپائي، پانائين ته شايد ڪو ٻيو شاه لطيف بحري ٿي گذريو آهي. سو هيءَ تصوير ضرور شاه عبداللطيف ڀٽائي جي هوندي. پر هن فضيلت جي صاحب ايمانداريءَ سان ”بري“ لفظ تصوير هيٺان باقاعدي بحال رکيو ۽ هر ڀيرو ائين ڪونه لکيائين ته هي شاه عبداللطيف جي تصوير آهي. هن تصوير ۾ هڪ شخص مٿي اگهاڙو، مڇون وڌيون، چيتي جي ڪل جي لنگوت سان، ڏنڊ جي ڪناري تي وڻ هيٺ مراقبي ۾ ويٺو آهي، وڻ جي ٿڙ ۾ ٻه ٽي ستارون به ٽنگيون پيمون آهن. جي شاه لطيف جي حليمي کان بيخبر آهن، سي ضرور دوکي ۾ هوندا ته اها صورت شاه لطيف جي ئي آهي.

بهرحال شاه لطيف بريءَ جي شبيهه وڌيڪ انگور ڪڍيا. سنه ۱۹۴۶ع ڌاري شاه لطيف جي ٻاريءَ وارن، هڪ هندو مصور مسٽر دادلائيءَ هٿان شاه لطيف جي هڪ ٻي تصوير ڪڍائي. انهيءَ رسام جي تخيل ته هيڪاري وڃي توڙ ڪيو. شاه کي هڪ ننڍڙي ڳيرو جوان جي هيٺ ۾ ظاهر ڪيو اٿس. مٿو اگهاڙو، ننڍڙي شهرور ڏاڙهي، ڪنن ۾ ڪيوٽيون، پير اگهاڙا، ڪاٻي پير ۾ ڪڙي، ڀرسان منهيءَ گچيءَ وارو ڪونرو ۽ پريان هڪ پوشيدي ملتانجي جتي ٺهي ٿي رکي اٿس. وري دعويٰ ته اها شڪل

(۱) شاه لطيف بري ڏهين صدي هجريءَ جو هڪ صوفي قادري بزرگ ٿي گذريو آهي. سندس مزار راولپنڊيءَ جي ڀرسان ’نور پور‘ جي ننڍڙي ڳوٺ ۾ آهي، جتي هر سال ويساڪ مهيني جي ۱۵ تاريخ کان پوءِ پورئين خميس تي ميلو لڳندو آهي. مون کي معلوم ٿيو آهي ته اهو فوتو ميرزا صاحب جن کي خبر ڏيڻ کان سواءِ پوڪرداس وارن ڇپايو هو ۽ سیرزا صاحب جن جو انهي فوتي مان ڪو تعلق ناهي.

مرگواسي ڊاڪٽر گربخشاڻيءَ جي ڏنل بيان موافق آهي. سبحان الله! هن کان پوءِ ٻه سال تازو مرحوم غلام محمد شهبازيءَ، شاه جو رسالو ٻن ڀاڱن ۾ شايع ڪرڻ گهريو، تڏهن دل ۾ خبط جاڳيس ته رسالي جي سرورق تي ڪا به شاهه جي مڙت ڇپايان. سو نڪا ڪيائين هن، نڪا ڪيائين ته، مسٽر ايم. گدواڻي جي انگريزي ڪتابچي ”شاه لطيف“ تان، هڪ هندستاني صوفي (اٽن انڊين صوفي) جي تصوير، جا ڪيس ۱۹۲۲ع ۾ برٽش ميوزيم (بريٽشني عجائبخاني) جي ڪنهن قلمي نسخي مان هٿ آئي هئي، ما کڻي ڇپايائين، اهو ته لھيو پر هڪ هندستاني صوفي جا لفظ به مڃو ڪري، ان جي هيٺان لکيائين ”شاه عبداللطيف ڀٽائي“.

انهيءَ تدليس ۽ جعلسازيءَ تي مون مرحوم کي گھڻوئي ڇڻيو هو، پر ڏنل ڪير ائين ۾ پئجي نٿو سگهي.

پر اها خرابي اتي ختم نه ٿي. مارچ ۱۹۵۱ع ۾ جڏهن ميان محمد عثمان ڏيپلائيءَ پنهنجو ”اصلي وڏو مڪمل“ شاه جو رسالو“ شايع ڪيو، جو سندس دعويٰ موجب ”سڀني رسالن کان گھڻن بيتن وارو آهي“ (!)، تڏهن ان جي غلاف توڙي سرورق تي ساڳي برڪت واري تصوير ڇپايائين، ۽ پڻ ان جي سرورق تي هي لفظ وڌائين ”اصلي تصوير حضرت شاه عبداللطيف ڀٽائي رحمت الله عليه“. مطلب ته جيئن ڏٺائين وڌ. هن تصوير ۾ اهو هندستاني صوفي پيش جي تڏي تي، ساڄي پاسي ڪن صندل تي طول رکي ٿيڪ ڏيو ويٺو آهي، کاٻي هٿ ۾ وڃڻي اٿس، ۽ مٿي تي اڇي ڪپڙي جي بغائين ٽوپي. عجب جهڙي ڳالهه آهي جو هڪ متشرع صوفي، لھي نڪي پنهنجي صورت ڪيائي، ۽ اندر جي اصنامن کي پيچ بدراڻ اٿڻو پنهنجي بت کي پوڄڻ لڳي! آنجهاني سر ٿي. ٻڌيو. آرماء، جنهن گدواڻيءَ جي ڪتاب تي تهديد لکي آهي، تنهن تهديد جي آخر ۾ انهيءَ تصوير جي باري ۾ هي لفظ فرمايا آهن: ”شاه لطيف جي ڪا به سچي صورت معلوم ناهي، مگر سرورق تي ڏنل تصوير هڪ اهڙي طبعي جي مسلم

ديني بزرگ جي آهي، جنهن ۾ شاه لطيف به هو.“

هينئر جڏهن هر سال شاه جي ورسيءَ ملهائڻ جو تحرڪ زور وٺڻ لڳو آهي، تڏهن هرڪو واهه وجهي رهيو آهي ته ڪهڙي به طرح شاه جي تصوير ايجاد ڪريون، خواه حقيقي هجي خواه موھومي. اسان جي فاضل دوست مولوي عبدالواحد سنڌي ايڊيٽر ”نئين زندگي“ جي اڳيان شھواڻي صاحب جو شاھڪار موجود هو. سو کيس خيال آيو ته ڇو نه ”شاه لطيف عدد“ کي انهيءَ تصوير مان سينگارجي. ڇا ڪيائين جو انهيءَ ”هندوستاني صوفي“ جي تصوير جو بلاڪ ٺهرائي، ان جو ٽپو ”نئين زندگيءَ“ جي عنواني صفحي تي هڻڻ گهرينائين. اتفاق سان مون وٽ آيو، ۽ انهيءَ مورت جو تذڪرو ڇپڙيائين. تڏهن تي مون کيس گدواڻيءَ وارو ڪتاب هوبهو ڏيکاريو ۽ چيو مانس ته: اها تصوير شاه لطيف جي ناهي، بلڪ هڪ هندوستاني صوفي جي آهي، جا مرحوم شهنشاهي ماڻهن کي موهتاري ۾ وجهڻ لاءِ شاه ڏي منسوب ڪئي آهي. انهيءَ باري ۾ مون هڪ خط پاڪستان جي ”اداره مطبوعات“ جي نائب مدير مسٽر عزيز احمد ڏانهن به لکيو ۽ روبرو به سمجهايو مانس. آخر پنهنجي چوڪ قبول ڪيائون، پر ڇپائون ته: جنهن صورت ۾ بلاڪ وغيره تي ڪافي خرچ ٿي چڪو آهي، تنهن ڪري رڳو تصوير شايع ڪئي ويندي. پر ان جي هيٺان نڪي شاه جو نالو نڪي هندوستاني صوفيءَ جا لفظ درج ڪيا ويندا. بهرحال اها مورت ”نئين زندگي“ جي سر صفحي تي لڳي، ۽ نئين چشم بندي شروع ٿي. جڏهن ته انهيءَ مورت جو واسطو شاه جي ورسيءَ سان هو، نه فقط عام ماڻهن دوکو کڏو، پر الوحيد جي سابق فاضل ۽ محقق ايڊيٽر به ان کي ”شاه جي تصوير“ ڪري ليکيو.

”ڇو گل بيمار شد، پيمان بلقند“— فاعتب ويا اولي الابصار.

شاه جو شان ڪاغذي تصوير کان مٿيون آهي. منڊس مورتون ڇپائڻ منڊس شخصيت جي اهانت ۽ بي مروتِي آهي. اهڙين حرڪتن کان باز اچڻ گهرجي، جن جو اندر اجرو آهي

۽ دل جون طاقتون کليل اٿن، تن کي شاه جي بزرگيءَ جي تصور لاءِ ٻاهرين ٽيڪن جي ضرورت ناهي. شاه جي عظمت ۽ بلندي انهيءَ ۾ آهي ته خود سندس ڪلام پڙهي پرجهون ۽ دوئيءَ جا ورق ورائي ڇڏيون. اهي صنم ۽ صورتون پاڻ حجاب آهن ۽ دوست جي ديدار کي ڇپائين ٿيون. اهي ڪٽڙا ئي گهوريا جي محبوب جي ملڻ ۾ گهڙيون وجهن.

صورت سوجه مَر تنهن جي، پيءُ پڇين ٿو جو
 اِي سِخَن آهي سو، جو منهن مقابل نه ٿئي.
 (شاعر)

—

شاه جي عظمت جا اسباب *

همءَ ڳالهه ته عام مڃيل آهي ته شاه لطيف دنيا جي وڏن شاعرن مان هڪڙو آهي. سنڌ جي شاعرن ۾ ته سندس درجو سڀني کان مٿانهون آهي، خصوصاً بيت گوئي جي باب ۾ پنهنجو مٿ ٻارڻ آهي. کانئس اڳ توڙي پوءِ ڪيترائي نام ڪٺيا شاعر ٿي گذريا آهن، جن انهيءَ فن ۾ طبع آزمائي ڪئي آهي. پر انهن جو ڪلام گويا بيجان ٻوٽو آهي، جنهن مان ڪنهن به قسم جو روحاني رس ڪونه ٿو اچي، لاشاءِ الله. خدائي ڏنل ذات مان ڪنهن جي ريس ڪانهي. ڪوبه لئيءَ مان لٽ پڇي شاعر ٿي نٿو سگهي.

ٻه ٽي سال ٿيا جو مون کي سنڌ جي سڄڻ ۽ شاه جي شائق ڊاڪٽر مارلي پنهنجو دنيا جي ڇهن قديم ۽ جديد ٻولين (جهڙوڪ، يوناني، لاطيني، فرانسوي، عربي، سنڌي ۽ اردو) مان ۱۳ چيده شاعرن جي غنائي شعر جو انتخاب، پنهنجي انگريزيءَ ۾ شاعراڻي ترجمي سان هديه طور موڪليو هو. افسوس جو انگريزي، الماني، اسپاني، لاطيني وغيره موجوده زبانن مان ڪي به ٽڪرا نموني طور ڪونه ڏنا اٿس. سندس راءِ موجب غنائي وجداني شعر جي ميدان ۾ شاه سڀني کان مرسو آهي، ۽ انهن تيرهن شاعرن مان ڪوبه ماڻس برميچي نٿو سگهي. خود پاڪستان جي مشهور شاعر اقبال تي به شاه کي ترجيح ڏني اٿس، ڇاڪاڻ ته اقبال سواءِ ڪن جزوي نظمن جي پنهنجي ماري ڪلام ۾ فارسي شاعريءَ جي تقليد ڪئي آهي، جو فقط موجوده وقت جو اردودان طبقو به ان پوري طرح سمجهي سگهندو. ان جي برعڪس شاه جو ڪلام

* ماهنامي ”نئين زندگي“، آگسٽ ۱۹۵۹ع تان ورتل

سراسر فطري، سادو، سادو ۽ سادو ۽ شيرين آهي، جنهن کي عام خاص ماڻهو پوريءَ طرح پروڙي ۽ ڳائي وڃائي ان مان پورو حظ وٺي سگهن ٿا ۽ ڪنهن به خاص طبقي تائين محدود ناهي.

مارلي صاحب شايد وطن پرستيءَ جي مزد کي لکائڻ خاطر انگريزي غنائِي شهر ڏي اشاري ڪرڻ کان احترام ڪيو آهي، نه ته هوند چئي ڏئي ها ته شاه جو غنائِي شعر نه فقط مذڪور شاعرن جي شهر کان اعليٰ ۽ اتم آهي، پر خرد شيڪسپيئر، شيلي، ورڊس ورٿ، ڪيٽس وغيره کانئس گهڻو هيٺ آهي. سوال آهي ته آيا شاه جو شعر مٿين انگريزي شاعرن جي شهر کان افضل ۽ احسن آهي، يا اها دعويٰ ڪرڻ ئي مورڳو حقيقت جي ابتڙ ۽ مبالغي آميز آهي؟ منهنجي ناقص خيال موجب ته تفرع ۽ تغنن جي لحاظ کان اهي انگريزي شاعر ڪافي شاه کان ڪي رهن ڪيتر هجن، پر روحاني نقطئه نظر کان شاه جو ڪلام گهڻو بلند ۽ بالا آهي. ازانسواءِ شاه جو وطني شعر، جو هن مارئي جي وجود ۾ مجسم ڪيو آهي، تنهن جو مثال ساري دنيا جي شاعرن ۾ ڪو مشڪل ملندو. اهڙي هڪڙو گڻ آهي، جنهن کين ٻين شاعرن تي فوقيت بخشي آهي.

ڪنهن به شاعر جي بزرگي يا ڪوچڪي ان جي ماحول تي منحصر آهي. ملڪ جي مادي ۽ روحاني فضا، آب و هوا وغيره سندس ذهني ۽ ڪيفيت تي اثر وجهن ٿا، تنهن ڪري ائين ڪين چئي سگهيو ته فلاڻو شاعر فلاڻي شاعر کان ڀلو ۽ بهتر آهي. ڇاڪاڻ ته بزرگي يا وڏائي هڪ اضافي يا اعتباري امر آهي. مثلاً هيئن چوڻ ته ايسن، شيڪسپيئر کان اڳرو آهي، يا شاه روميءَ کان، بالڪل حيف ۽ ظلم آهي. سڄو پنهنجي پر ۾ ماحول جي موافق وڏو يا ننڍو آهي، ۽ مقابلو ۽ مشابيهت هر حالت ۾ مڪروه ۽ نامنظور آهي. هاڻ! ڪي ٿورڙا شاعر برابر پنهنجي ماحول ۽ بسط کان ٻاهر ٽپي، اهڙيون همدگير ۽ سرويڙمي حقيقتون منڍي ۽ مندر پيرايه ۾ اظهار ڪن ٿا، جي هر زمان ۽ هر مڪان سان

عام لاڳو آهن. اهڙائي شاعر سدا جئڙا ۽ جڳج جا رهبر آهن، جن
پر ذات پات جو ڪو سنڌو سيڙهو ناهي، ۽ جي سڀڪنهن کي
يڪسان پنهنجو فيض پهچائين ٿا:

ذات نه آهي ذات تي، جو وهي سولهي.

اهڙا شاعر آهن شاه ۽ روهي، جن جي عظمت کان سارو عالم آهستي
آهستي واقف ٿيندو وڃي.

سنڌ جي صحرا ۾ جو هي سرمبز گل پيدا ٿيو، جنهن
جي سڳند ۽ سرهاڻ سڀ ولايت واسي ڇڏي آهي، تنهن جي
بزرگيءَ جا اسباب ڪهڙا هئا يا آهن؟ ڇا هن جي واقعي نگاري؟
ڇا هن جي اسلوب بياني؟ ڇا هن جي اخلاق پردازي؟ ڇا هن
جي منظر مصوري؟ ڇا هن جي لساني نزاکت ۽ خوبی؟ ڇا هن
جي انساني عظمت ۽ انڪساري؟ ڇا هن جي روحاني لطافت ۽
خود انڪاري؟ اهي سڀ صفون منجهس ڪوٽ ڪوٽ ڀريل هيون.
بلڪ هو ڪين اهڙين غير منهرم صفتن مان به سينگاريل هو، جن جي
بيان کان زبان ۽ قلم قاصر آهن. اسين فقط ڪن جزوي لساني
خوبين تي اجمالي نظر وجهون ٿا، جي سندس شاعرانيءَ بزرگيءَ
تي دلالت ڪن ٿيون.

عام طرح شاه جي ڪلام کي هيٺين قسمن ۾ ورهائي
سگهجي ٿو: (۱) غنائي (۲) بياني (۳) قصصي ۽ (۴) روحاني.
روحاني يا صوفيائي رمزون نه سڄي ڪلام جي رڳ ۽ ريشه ۾
سمائل آهن. هر هڪ بيت ۾ ڪو نه ڪو اونهو اسرار رکيل آهي،
جنهن کي ڪي رند پروڙي سگهندا. تصوف شاه جي ڪلام ۾
ائين آهي، جيئن ”سرندي ۾ وڃون سڳو“. هيٺان هٽان تصوف
جو درياه پليٽو پارئون پهو ڪري. غناء يا راڳ يا نغمو سندس
ساري ڪلام جي جند ۽ جان آهي. هر ڪنهن قسم جو سُر خوب
آلاپي سگهجي ٿو. دهلن، ٽمرن ۽ شرنائن جي ضرورت ناهي ۽
اهڙو ته من موهندڙ، ملو ۽ رقت انگيز آهي، جو دل ڌاريو ڇڏي
۽ پڙهندڙ ۽ ٻڌندڙ جي اکين مان بي اختيار رحمت جا لڙڪ نڙيو

پهن. ڪهڙي به ڪنور سنڌيءَ اڳيان شاه جو بيت چئبو ته سندس جگر پاڻي ٿي بوندو. اهڙو اثر ۽ جذبو دنيا جي ٻئي ڪنهن به شاعر جي ڪلام ۾ ورلي لڳندو.

سندس بياني طرز به عجيب ۽ نيارِي آهي ۽ ڪر به سنڌي شاعر انهيءَ ڏس ۾ ساڻس همسري ڪري نه سگهندو. قصصِي يا تمثيلي شعر رساني ۾ تمام ٿورو آهي. سنڌ جا پنج مشهور قصا (۱) سهڻي ۽ ميهار (۲) مسڻي ۽ پنهنون (۳) مومل ۽ راڻو (۴) ليلان ۽ چنيسر ۽ (۵) مارئي ۽ عمر حقيقت ۾ هڪ ڪالڳڙهه وانگر آهن، جنهن تي شاه پنهنجي روحاني ڪلام جي ماڙي اڏي آهي. ڪهاڻيءَ مان سندس سرويڪار ڪونهي ۽ هڪ مرڪزي خيال هٿ ڪري ويندو منجهانئس روحاني راز هلتي. سهڻيءَ جي ماهڙ لاءِ بي پناهه مڪ، مسڻي جي غفلت ۽ ننڊ، مومل جو مومل کي مڙسائو لباس پهرائي پاڻ مان سمهاري راڻو رسائيندو، ليلان جو هار تي هر کي چنيسر کي هٿان وڃائڻ ۽ مارئيءَ جي وطن لاءِ اجهل آڪير، اهي سڀ هن کي ڪٿان جو ڪٿان وٺي وڃي روحاني عالم ۾ ٿا ڪ-ين، ۽ پڙهندڙ به ساڻس پيو ملڪوت جو سير ڪري.

عام طرح جو سمجهيو ويندو آهي ته اهي قصا تمثيلي يا ناٽڪي آهن ۽ انهيءَ شعر جي صنف ۾ شاه پن شڪسپيئر ٿيو پويءَ سو منهنجي نظر ۾ سراسر صحيح ناهي. البت شاه هڪ مرڪزي نقطي تي حاوي ٿي، جنهن تي سڄيءَ ڳالهه جو مدار آهي، ان کي اهڙي تمثيلي نموني ۾ پيش ڪري ٿو، جو پڙهندڙ يا ٻڌندڙ جو خيال جزوي تفصيلات کي ڇڏيو وڃي انهيءَ نقطي تي ڪڍي، جا انهيءَ فن جي اعليٰ اڪل آهي، ۽ جا فقط شاه ۽ شڪسپيئر جهڙن قليل ڪو-يسرن کي ئي حاصل ٿي آهي. اهڙي طرح شاه رزمي شعر به ڪو ڇڏو ڇڏو آهي. ڇاڪاڻ ته ڪيڏاري جي سر جي ڏانهن نسبت نهايت شڪ گڏائين آهي. شاه کان اڳ ڪيترن ئي بزرگن پنهنجا خيال شعر جي

رسمي ادا ڪيا آهن. قاضي قاضن، مخدوم ابوالحسن، مخدوم ضياءُ الدين، سيد عبدالڪريم بلڙائي، لطف الله قادري ۽ ميمڻ عيسيٰ جا نالا ڪنهن کان گجهڻا هوندا؟ انهن سڀني صاحبن سنڌي شعر جي چمن جي آبياري ڪئي آهي ۽ سنڌي زبان جي ڪهرن ۽ ڪڙڙي لفظن کي گهڙي صاف ڪري سرود وارو بنايو آهي. اها سندر ۽ ٻاجهاري ٻولي شاه جي ورثي ۾ آئي، جنهن پنهنجي قلب جي ڪوٺاري ۾ کيس پگهاري اهڙو ته ملائم ۽ جلدار بنايو، جو هن ۾ اهي استعداد ۽ ممڪنات پيدا ٿي پيا، جو هو هر خيال کي هر رنگ ۽ روپ ۾ ظاهر ڪري سگهي ٿي. سنسڪرت، عربيءَ ۽ فارسي جي آمريش ڪري منجهس ايتري قدر ته وسعت ۽ مروت آهي، جو اسين دقيق ۾ دقيق خيالن جو ان ۾ تعبير ڪري سگهون ٿا. شاه انهيءَ سهڻي ساجوگي مان جڙيل لفظن جي مجموعي کي پنهنجي لائاني عبارت ۾ هميشگيءَ جي بود ۽ هستي پيدا ڪئي آهي، ۽ منهنجو عقيدو آهي ته جيسين شاه جو ڪلام جيئرو آهي تيسين سنڌي زبان کي وسوئي ڪونهي. ڪاش، سنڌ جي ٻن ۾ اها غيرت ۽ جذبو جاڳي، جو هو پنهنجي مادري زبان جي ساه سان سڀال ڪن ۽ کين مدخو آهن جي نرغي کان بچائين!

شاه جي بزرگي ۽ شهرت هن حقيقت ۾ سمائل آهي، جو هن پنهنجي ٻاجهاريءَ ٻوليءَ جي وسيلي، سنڌ جي خاص توڙي عام ماڻهن جي خيالن ۽ افڪارن جي خاصي ترجماني ڪئي آهي. سندس زبان ۾ اها سلامت ۽ صفائي، اها شيريني ۽ شيواڻي، اها رنگيني ۽ رعنائِي، اها جاذبيت ۽ ارڙائي، اها فصاحت ۽ بلاغت، اها لطافت ۽ نزاکت، اها اونهاڻي ۽ پهناڻي رکيل آهي، جو پڙهيل سوانه دقت جي کين هڙهي ۽ پرچهي سگهن ٿا. جهانگي جهنگن ۾ جهڙندي، ٿڌار ٿڌ چاريندي، هاري هر ڪاهيندي، زالون آن پيهندي ۽ هنڌ سوريندي، پورهيت پورهيو ڪندي، غريب ۽ شاهوڪار، اعليٰ ۽ ادنيٰ، هندو ۽ مسلمان سندس بيت جهونگارين ٿا. دل ودمن مان ويڙخيل هجي، هم ۽ غم هنئين کي وڪوڙي ويا هجن، مصيبت

جا مينهن وسندا هجن، ڏک ۽ بک ڪري ٿيل ڏهيون ٿيندو هجي،
 جدائي ۽ فراق ڪري جهڙڙ ۽ جدا ٿيندڙ هجي، شاه جو هڪ
 ٻه بيت ٻڌايا ته دهر ٻل هر سڀ اوڙا لهي ويندا. سڀني کي اها
 راحت رسندي ۽ دل کي اهو آڻت ۽ آرام ايندو، جو هزار حڪمن
 سان به حاصل نه ٿئي.

جي تو بيت ڀانڻيا، سي آيتون آهن.
 مگر سونهائين، پريان سندي پار جو.

شاه جو صوفيانو شعر *

شاه لطيف جو مارو شهر صوفيانہ روحاني خيالن مان ڀرپور آهي. ان تي تفصيل مان بحث ڪرڻ ۾ گهڻو وقت ۽ اڀياس گهرجي. هت فقط ڪن ٿورن نڪتن جو بيان ٿو ڪجي. شاه هڪ سچو صوفي هو. هي جو گربخشاڻي ۽ ٻين پٽرو ڪيو آهي ته شاه محرم مهيني ۾ ڪارا ڪپڙا ڏيڪيندو هو ۽ محرم ڪندو هو. سو بلڪل نادرست هو. اهو انومان سرڪيڌاري مان ڪڍيو ويو آهي، جو اڪثر احسان فقير ۽ ٻين سگهڙن جو چيل آهي، فقط شاه ڏانهن منسوب آهي. پاڻ شريعت جو پابند هو، ليڪن طريقت، حقيقت ۽ معرفت جون منزلون طيء ڪيون هئائين، جيئن هيٺين بيتن مان پترو آهي. هي جهان حرص ۽ هوس جو مڪان آهي، جنهن ۾ خدا تعاليٰ انسان کي آزمائش لاءِ موڪليو آهي ۽ چي: مڏيءَ سڙڪ تي هلجانءِ، پنهنجو روح نفس جي حملي کان سالم رکجانءِ، پنهنجو پاند هن پليٽ پائيءَ ۾ نه پسائجانءِ؛ انهيءَ ۾ ڪهڙو راز سمايل آهي؟

مون ڪي مون ڀرين، ٻڌي وڌو ٻار ۾

آيا ائين چئون، مڇڻ پاند پسائين!

حيرت ۾ پئجي سوال ٿو پڇي ته ڇا ڪهڙي طرح پنهنجو پاند آلود نه ڪجي؟

ٻيو جو پاتار، سو پُستان ڪئن ٻالھو رهي؟

جواب ٿو ڏئي:

شريعت مڇڻ، ڪر طريقت تڪيو

هنمون حقيقت هير تون، ماڳ معرفت مان

هوءَ ٿاڀو ٽي سان، ته پُستان ٻالھو رهين.

* ماهنامي ”نئين زندگي“، اپريل ۱۹۵۰ع تان ورتل.

امام قشيري صاحب پنهنجي ”رساله“ ۾، جنهن تي ساري تصوف جو دارومدار آهي، لکي ٿو ته سچو صوفي آهو آهي جو الله ۽ رسول صلعم کي مڃي. شريعت جي احڪامن تي پورو رهي ۽ ان سان گڏ پنهنجو اندر صاف ڪري. اها وصف شاه صاحب سان پوري لڳي ٿي. ڪٿان به معلوم ڪونه ٿو ٿئي ته ڪو مرشد ورتو هئائين. پنهنجي ئي رياضت ۽ مجاهده ڪري اولوالالباب جي درجي تي پهتو هو، جيئن خواجه محمد زمان لنواري واري سندس باب ۾ فرمايو آهي ته ”هو هڪ ’اهل دل‘ آهي.“ حق جي تلاش ۾ گهڻا ئي وندر ووتڙيائين، جوگين سان جائائون پيمائين، آخر محسوس ٿيس ته ڏونگر ڏورن ۽ پٽن ۾ پنڌن ڪرڻ سان پيرن نٿو ملي، پر اندر ۾ جهاتي پائڻ ۽ پاڻ کي ماري مات ڪرڻ سان:

چو وچين وٽڪار هت نه گولين هوت کي
لکو ڪين لطيف چي، ٻاروچو ٻئي ٻار
نائئي نيٺ نهاري، ته تو ۾ ديرو دوست جو.
اهو ”پاڻ“ جو پردو آهي، جو سالڪ کي مالڪ کان پري
ٿو رکي:

هوت تنهنجي هنج ۾، پچين ڪوه پريان
وَنَجِّنْ أَقْرَبُ إِلَيْهِ مِنْ حَبْلِ الْوَرِيدِ. تنهنجو
توئي سان
پنهنجو آهي پاڻ، آڏو ڇهين ڪي.
دنيا ۽ ان جو ٽڪسات ڪجهه به ناهي، اهو سڀ حق جو پاڇو
آهي. يا ائين چئجي ته جيڪي آهي سو خدا آهي ۽ ان کان
سواءِ ٻي ڪابه شيءِ حقيقي طرح موجود ناهي. سڀ ۾ پاڻ آهي
يا سڀ منجهس آهي:

ووڙيم سڀ وٽان، يار ڪارڻ جت جي
والله بيڪل شئي مضبوط، ايءَ آريائيءَ اجهڻ
سڀ ۾ پنهنجن پاڻ، ٻيو ڪونه ٻروچ ري.
هي هڪڙو منڊ رڳيل آهي با مومل وارو طلسمي مجلات آهي،

ان کي جيڪو ڇڏندو، سو محبوب جو مشاهدو مائيندو، پر اهو به تڏهن جڏهن پنهنجي وجود جو ورق ٽوٽي ڇڏيندو، ۽ پاڻ کي عدم ۽ فاني في الله ڪري ڇڏيندو. ”هوئن“ ۽ ”خودي“ جو خيال ڪڍي ڇڏيو، ته هن جهان مان ٻار پئي ”لقاڀر“ ۾ لنگهه ٿيندو. ڇاڪاڻ ته الله تعاليٰ هڪ آهي ۽ کيس ”ٻيائيءَ“ کان غيرت ٿي اچي؛

”آئون“ مين ان ٻار، ڪڏهن تان ڪونه هيو
 ان الله وئر ۽ يَحْيَبُ الشَّوْنَرُ نِيئي ”ٻيائي“ ٻار
 ”هڪڙائيءَ“ وٽ هار، هنجون جي ”هئن“ جون.

هڪڙ ”هئن“ ڇڏ، ته اوڏو ٽئين عجيب کي
 مار آيتُ شَيْئًا إِلَّا وَرَأَيْتُ اللَّهَ، نِيئي آجها
 اوڏاهين اڏ

ته هوت توهين کان هڏ، ٻرين پاسي نه ٿئي.

رومي ۽ شاه، انهيءَ ڳالهه ۾ ’اقبال‘ مان اختلاف رکن ٿا. اقبال آکي ٿو ته مسلم کي پنهنجي خودي وڌائڻ گهرجي ته هو ماري ڪائنات تي قابض ٿي سگهي. اسان جا صوفي مڃڻ وري هيئن ٿا فرمائين ته خودي مار ته يار جو ديدار نصيب ٿئي، ۽ ماريءَ ڪائنات تي قدرت حاصل ڪرين، ۽ سچ به ائين آهي ته ”خودي“ ۽ ”خدا“ هرگز نه مڙندا. ”ٻن ترارين جاءِ، ناهي هڪ ميان ۾“. پوءِ جنهن مسلم پنهنجو پاڻ ماري پاڻ کي خدا ۾ مڃو ڪيو، تنهن کي ٻيءَ مخلوق جو ڪهڙو ٻپ رهندو؟ ائين مسلمانن دنيا تي انهي ڪري فتح پاتي، جو انهن پنهنجو وجود الاهي حمڪن تي فدا ڪري ڇڏيو هو ۽ پنهنجو تن، من، ڌن سڀ خدا جي راه ۾ خرچ ڪري ڇڏيو هئائون، نه ته انسان ڪري پيل مست هجي، ته به اهو هڪ ٽيڪ ڏنل ٿوئي وانگر آهي. ”كَأَنَّا تَخُمُّ خُشْبٌ مُّسْتَنَدَّةٌ“ جنهن کي هڪ لوڏي مان آڪوڙي سگهجي ٿو.

هوندان هوت پري، اوڏو آ ان هوند کي
 ماڃن تن سري، ”لا“ مين لڏين جي.

حقيقت ۾ جيسين ”پاڻ“ جو احساس آهي، تيسين روزا ۽ نمازون به اجايون آهن. ٽڪير جو مطلب به اهو آهي ته ايتري قدر خدا جي طرف متوجھ هجي جو پاڻ وسري وڃي!
 جان جان پسين پاڻ کي، تان تان تاه نماز
 سڀ وڃائي ساز، تينھان پوءِ ٽڪير چؤ.

جان جان پسين پاڻ کي، تان تان تاه مجود
 وڃائي وجود، تينھان پوءِ ٽڪير چؤ.

هاڻ جڏهن باري تعاليٰ هڪڙو آهي، تڏهن هي پيارو ڇا جو؟ هن وحدت مان ڪٿرت جو سبب ڪهڙو؟ صوفين جي خيال موجب ”بي آغاز ازل ۾ رب تعاليٰ پنهنجي اڪيلائي ۽ وحدت ۾ پاڻ تي جلوہ پئي ڪيو، خواهش ته مخلوق خلقيان، جي مون کي سڃاڻن، اگرچہ ملڪ به سندس مهما ۽ عبادت لاءِ ڪافي هئا. گویا پنهنجي وحدت کان آڏو ئي پيو هو، جيئن ڪنهن سنهي وينگس کي چؤديواريءَ اندر پورجي، ته ضرور پنهنجو منهن ڪنهن نه ڪنهن بهاني کڙڪيءَ کان ٻاهر ڪڍندي. حسن جي به تقاضا آهي ته ظهور ڪري.“ صوفين جي هڪ جڙتو حديث موجب خدا تعاليٰ فرمايو آهي ”ڪُنْتُ ڪُنْزاً مخفياً فاحبت ان اعرف فيخلف الحق لڪي اعرف“ يعني ”مان هڪ لڪل خزانو هوس، ڀانئيم ته سڃاڻجان، تنهنڪري هيءَ خلق پيدا ڪيم ته سڃاڻجان.“
 انسان انهيءَ اندروني الاهي ارادي جو راز آهي. انسان جي نه هجي ته خدا جي خدائي نه رهي:

هُوَ يَنْ كُونِي هِنَ رِي، هِي نَه هُنْهَان دَار
 اَلْاِنْسَانُ سِرِّي وَ اَلنَّاسُ سِرُّهُ، هِرَوُجِچ پِچَار
 ڪندا ويا تنوار، عالم عارف اءِـڙي.

اُن جي لاءِ هي جوڙون جوڙيائون، آسمان بنيائون، زمين پٿريائون، ساري ڪائنات کي ڏينهن جو سچ سان ۽ رات جو چنڊ ۽ تارن

سان روشن ڪيائين. پوءِ آدم کي پنهنجي صورت ۾ خلقيائين. ”خَلَقَ آدَمَ عَلٰی صُورَتِهِ“ ۽ کيس سڀني شين جو علم ڏنائين ۽ هدايت ۽ گمراهيءَ جا ٻه رستا ڏيکاريا. جڏهن ابليس گمراه کيس تڏهن ارضي زندگي جو تلخ تجربو چڱو پيس، ايتشي وڌيو ويجهيو، ۽ ايتشي انسان ذات جي واڌاري جو ڪارڻ بڻيو. اهڙي طرح وحدت مان ڪثرت ٿي، پر سڀني جي واڌان هيءَ وائي نڪتي ”اسين ٻانهان، تون ڏٺي.“

سڀڪنهن وٽ ۾ ڪانم ڪا نشاني آهي، جا خدا جي وحدانيت جي شاهدي ڏئي ٿي:

وَفِي كُلِّ شَيْءٍ لَّهٗ آيَةٌ - يَدُلُّ عَلٰی اَنَّهُ وَاحِدٌ
 سڀني جو هلڻ هوت ڏي آهي، ۽ آخر اها ڪثرت وحدت ٿيئي آهي. ”كُلُّ مَنْ عَلَيْهَا فَتَانٌ وَ يُبْقٰى وَجْهٌ رَّيْكَ ذُو الْجَلَالِ وَ الْاِكْرَامِ“. ڪرو ڪو جو جيئريئي پاڻ کي ماري مات ڪري ۽ وحدت جي وهانءَ ۾ شامل ٿئي!

نابوديءَ نيئي، عبد ڪي اعليٰ ڪي-و
 م-ورت ۾ مخفي ٿي-ا، صورت ۾-ڻ ميهي
 ڪ-بي آت ڪيهي، ڳالهه پريان جي ڳجهه جي-

شاه لطيف رحمہ ۽ روسي*

اهڙي عنوان تي مضمون لکڻ، گویا اهڙن ٻن شاعرن جي وچ ۾ ڀيٽ ڪرڻي آهي، جن جي زماني ۽ ماحول جي وچ ۾ زمين ۽ آسمان جو تفاوت آهي. گویا اڀسن جي شيڪسپيئر مان، يا مارلو جي ڪئمپي سان مشابھت ڪرڻي آهي. ڇم نسبت خاک را با عالم ڀاڪ.

دهقاني سنڌ جي شاعر شاهائي شاه جو مقابلو جلال الدين روميءَ سان ڪرڻ ئي عبث آهي. رومي اهو شاعر ڀڪتا ۽ بي مثال آهي، جنهن جي باري ۾ چيو ويندو آهي ته هو ٻين شاعرن تي عقاب وانگر اڏامي ٿو.

آنجهاني محترم استاد ڊاڪٽر نڪلسن، جنهن جهڙو روميءَ جو ڳوڙهو اڀياس اڄ تائين ڪنهن به نه ڪيو آهي، جهڙيءَ طرح شاه لطيف جو اونڙو مطالعو اڃا ڪنهن به سنڌي نه ڪيو آهي. سو روميءَ کي دنيا جي سڀني صوفي شاعرن ۾ وڏو ليکي ٿو ۽ ڪائناتس اڳ ”هرمن ايٽي روٽيءَ“ کي مڃي ڦرونن جي ”وحدت الوجودي“ شاعرن ۾ بزرگ شمار ڪيو آهي. اڃا ڪا اجائي لاف گزاف ناهي، بلڪ حقيقت آهي. تنهن ڪري شاه کي روميءَ مان ڀيٽڻ، جنهن جي محيط ۽ بلنديءَ کي رواجي شاعر هرگز پهچي نه سگهندا، وڏو ظلم ۽ حيف آهي. شاه بهشڪ پنهنجي دائره ۽ نوع ۾ لائق آهي، ۽ سنڌي شعر جي صاف چشمي مان تڪون ڏيون اٿس، ۽ سندس ڪلام خارجي اثرات کان پاڪ آهي، پر مون کي ڪل وٺندي آهي، جڏهن ڪي ادیب، جهڙوڪ ڊاڪٽر ٽرمپ، مرحوم شمس العلماء ميرزا قليچ بيگ، آنجهاني ڊاڪٽر

* ساعنامي ”نئين زندگي“، نومبر ۱۹۵۱ع تان ورتل.

گريغشائيءَ ۽ ڊاڪٽر سارلي، چوندا آهن ته شاهه تي روميءَ، حافظ ۽ جاميءَ جو گهڻو ۽ گهڻو اثر آهي. اها دعويٰ سراسر غلط آهي. شاهه جيڪڏهن ڪنهن جي بيروي ڪئي آهي، ته سنڌ جي قديم بزرگن جهڙوڪ قاضي قاضن، شاهه ڪريم، لطف الله قادريءَ، شاهه عنايت رضويءَ ۽ ميمڻ عيسيٰ جي ڪئي آهي. سندس شعر جو قالب توڙي مضمون فارسي شاعرن جي ڪلام کان بالڪل نرالو آهي.

جيڪڏهن هتي هُتي شاهه جي خيال ۾ روميءَ يا ٻين فارسي شاعرن جون جهلڪيون ڏسڻ ۾ اچن ٿيون، ته انهيءَ جي اها معنيٰ نه آهي ته ڪو هن ڇاڻي وائي پنهنجا خيال انهن کان اڌارا ورتا آهن. مثلاً عام طور چوندا آهن ته مثنوي جو پهريون بيت: بشنو از ني چـون حكايتـتـ ميکند از جدائيهـا شكايتـتـ ميکند.

تنهن کي شاهه هن طرح ادا ڪيو آهي:

وڍيل ٿي وايون ڪري، ڪٽل ڪوڪاري
هن ٻن پنهنجا ساريا، هوءَ هنجون هڏن لاءِ هاري.

پهريائين ته هي بيت فارسي بيت جو ترجمو ناهي؛ ٻيو ته هن بيت جو قرينو مستيءَ مان آهي، ۽ نٿو مان ڪوبه واسطو نه اٿس؛ ٽيون ته سنڌي بيت جي قرات خرد مشڪوڪ آهي، ۽ جدا جدا نسخن ۾ مختلف ڏنل آهي، ۽ چوٿون ته هن بيت جي ماقبل يا مابعد مان ادا خبر نٿي پوي ته اهو بيت ڪو شاهه جو آهي يا مثلاً شاهه جو هي بيت:

پڙاڏو سو سڏ، ور وائيءَ جو جي لهن
هئا اڳهر ڪڏ، پر پٺڻ ۾ ٻـ ٿيا.

انهيءَ بابت چيو ويندو آهي ته روميءَ جي هيٺين بيت جو ترجمو آهي:

آن ندا کش اصل بر بانگ و نواست
خود ندا آنست و اين باقي صداست

اگرچہ معنيٰ اڳ ڀڳ ماڳي آهي، پر طرز ادا بالڪل نڀاري

آهي. تنهن ڪري ائين ڪين چئبو ته شاه انهيءَ فارسي جي بيت جو هوبهو ترجمو ڪيو آهي.

يمن ڪلياڻ جي پنجن فصل ۾ روميءَ جو نالو ۶ دفعا ورتو اٿس، پر جيڪي بيت انهيءَ تي ٻڌل آهن، تن جي اڃا درست پڙهڻي به معلوم نه ٿي آهي، نڪي ڪي وري ماريءَ مثنويءَ مان ڪو انهن جو پرو پوي ٿو، نڪي ڪي رومي ۽ چيني نقاشن جي ڳالهه ڏي ڪو منجهن اشارو آهي. نه وري ”ايڪ قصص در لڪ“ جي ٽمبل مثنوي ۾ آهي.

قصو هيئن آهي ته ماري دنيا جي صوفين جي هڪ زبان آهي. دنيا هنن لاءِ غير موجود آهي، ۽ ان موجود ۽ غير حقيقي ڏي هُو لوندو به نٿا ڦيرين. پرڪار وانگر هو هڪڙئي مرڪز تي پيا ڦرن ۽ سندن اعمال توڙي افڪار انهيءَ نقطي تي ٻڌل آهن. اهي ڪڏهن به پنهنجي ٽپڪي کان پري نٿا وڃن. سارن وانگي هڪ خاص فلڪ ۾ چڪر ڏيئي رهيا آهن. تنهن ڪري سڀئي صوفيان خيال ۽ ڪتابتون هڪڙئي رنگ ڏنگ جا آهن ۽ هڪڙئي روحاني تجربن جو دفتر آهن. اهوئي سبب آهي جو ساري جهان جي صوفين جا خيال ۽ عبارتون ساڳيون آهن.

روميءَ وانگر شاه جي ڪلام کي به ڪا خاص ترتيب ۽ تنظيم ڪانهي. سندس خيال موتين وانگر ڪنڊڙيا پيا آهن ۽ ڪٿي ڪٿي ڪڇ ڪوڏين سان به رليل مليل آهن. نڪي ڪي وري سندس صوفي خيالن جي اظهار لاءِ ڪي خاص اصطلاح معين آهن، جي اندلس جي مشهور صوفي ۽ ”وحدت الوجود“ جي پايي وجهندڙ ”ابن العربي“ پهريائين پهريائين ڪوڙيا، ۽ جنهن جو اثر سڀني صوفي شاعرن ۽ لکندڙن تي نمايان آهي. انهيءَ ڳالهه ۾ ڪو شڪ نه آهي ته شاه جو سارو ڪلام اسان جي هٿن تائين نه آيو آهي، جو امين انهيءَ باري ۾ پنهنجي راءِ بدلايون. اصلوڪي رسالي جو نسخو شاه پنهنجي هٿن مان ڪراڙ جي ڍنڍ ۾ ٻوڙي ڇڏيو هو ۽ موجوده رسالو سندس مريدن جي دماغ ۽ حافظي جو

نتيجو آهي، جنهن ۾ ڪيترائي ڪرا ۽ ڪوٺا بيت اچي ويا آهن. شمس تبريز وانگي نڪا شاه ڪاٺي ڪرامت هلائي ۽ نڪي سندن مريلن، جو سربستو سلامت پائي مان ٻاهر نڪري اچي. سندس ڪلام جي پختگيءَ ۽ تنوع ۾ مالا ماليءَ بنسبت هيئن چئي سگهجي ٿو ته شاه کان گهڻو زمانو اڳي سنڌي سچن صوفين ۽ بزرگن جو آکاڙو هئي، جنهن ڪري سندس شعر متقدم صوفين ۽ شاعرن جي خيالن ۽ معنائن مان معمور آهي. سندس ڪلام جي لساني ۽ سلامت، نفسي ۽ سر لاءِ هي سبب ڪافي آهي ته شاه خود هڪ باڪمال راڳيندڙ هو، جنهن ڪري سندس حاذق هئڻ ۾ اڳين شاعرن جي ڪهري ۽ ٽڪيءَ پائي، سلوڻي ۽ سر واري ٿي پئي. جيئن ڊاڪٽر مورلي چيو آهي ته ”شاه پهريون ئي شخص هو جنهن سنڌي زبان جو تخيلي استعمال ڪيو“. هن پنهنجي باجهاريءَ ۽ شيرين زبان ۾ اهڙي خيال ادا ڪيا، جي سندس وقت ۾ مروج هئا.

شاه جي عبقریت بذاتہ تغزل ڏي مائل آهي، ۽ سندس عشقي شعر ۾ ئي صوفيانہ خيال سمايل آهن. سڀني ڳالهين جو مرڪزي موضوع آهي عاشق جو معشوق کان جدا ٿيڻ، عاشق جي معشوق لاءِ تلاش ۽ سندن آخري ميلاپ، جو اڪثر جسماني موت بعد حاصل ٿئي ٿو. اها جستجو ان ٿڪ، دائر ۽ بي انتها آهي. اها سرگرداني عاشق کي مرگه ترشنا جي جل وانگر هر ڏاڏي، کيس لڳاتار ڳولا لاءِ همتائي ٿي، تان جو انهيءَ طلب ۾ مرندي، وڏي وچوڙي بعد پنهنجي يار سان وصال پائي ٿو. جيئن تلاش زياده ٿيڻ طلب ۽ سڪ زياده، عشق جي وات ۾ فوري وصال سالڪ کي خام ۽ ڪچو بنائي ٿو. شاه انهيءَ ٻي در هي نانگهه ۽ طلب ڏانهن ڪيترن ئي جاين تي اشارو ڪيو آهي:

ڳوليان ڳوليان مَ لَهان، شال م ملان هوت

من اندر جا لوت، مچڻ ملڻ سين مائي ٿئي.

فوري وصال جي ڪري اندر جي لوچ وسايو وڃي ۽ سالڪ جي

اصلي مقصد کان رهجي وڃي. اهو عاشق لاءِ صنم آهي، جو دل کي دوست جي ديدار کان رهائي ٿو:-

صنم سوئي پاءِ، جو دل رهائي دوست کان.

تنهن ڪري جيڪڏهن مرڻ کان پوءِ قيامت جي ڏينهن به جيڪڏهن دوستن مان ميراڻو ٿئي، ته وڏي غنيمت آهي:

جي قيام سڙن، ته ڪر اوڏا سپرين

تنهن پوءِ سڄن، واڌارين وصال جون.

اها ابدي زندگي ڪيئن پلڻ پوي؟ مرڻ کان اڳ مرڻ سان، ”موتوا قبل ان تسوتوا“. شاه فرمائي ٿو:

مري جيءُ ته ماڻهين، جانب جو جمال

ٿين هوند حلال، جي پند اهاڻي پاڙين.

۽ وري:

مرڻا اڳي جي مٿا، سي مري نه ٿيا سات

هوندا سي حيات، جيئا اڳي جي جيا.

شاه اول ۽ آخر هڪ موحد مسلمان آهي، ۽ شاه جو

تصوف سراسر اسلامي تصوف آهي. هو خدا جي وحدانيت طرح طرح سان ڳائي ٿو:

وحده لا شريك له، اي هيڪڙائي حق

بيائيءَ کي پڪ، جن وڌو سي ورستا.

اها وحدت وري ڪثرت ڪري ظهور ۾ اچي ٿي، پر ڪنهن به

طرح خدا جي احديت کي جوکو نٿي رهاڻي. جيئن سڌونڊ جي

سطح تي سھسين لهرون هونديون آهن، اگرچہ هيٺان پاڻي مٿل

۽ صاف رهندو آهي:

لهرين لڪ لباس، پاڻيءَ وهڻ هيڪڙو.

سڀ شيون، ماڻهو، مرون، پکي پڪڻ ۽ وڻ ٺڻ، سڀئي هڪ

آواز سان پڪاري رهيا آهن ۽: هو ڪڙو آهي ۽ خود پاڻ ”هو“

آهن ۽ ”هن“ ۾ پنهنجو وجود وڃائي، منصور وانگي سوريءَ جا

سزاوار آهن:

جر تر ٿڪ تنوار، وحدت واڻي هڪڙي
 سڀئي شيءِ ٿيا، سوريءَ سزاوار
 جنهن منصور هزار، ڪهي ڪهندين ڪيترا.
 انهيءَ وحدت الوجوديءَ جي واک بعد شاه صاحب الله جي پياري
 رسول جي ٿنا ۾ سر جهڪائي ٿو، جنهن الله جي وحدانيت
 کي قائم ڪيو، هو عجب ۾ آهي ته اهڙي ڪارڻيءَ کان بندو
 ڇو ٿو ڪرائي، ۽ اهڙي عجيب هستيءَ کي ڇڏي، ٻين فاني
 وجودن ڏانهن پئڪي؟

وحده لا شريك له، جان ٿو چئين ابنءَ
 تان مڃ محمد ڪارڻي، نرتون منجهان نينهن
 سو تون وڃيو ڪيئن، نايين ڪنڌ ٻين ڪي؟
 ان کان پوءِ هو حقيقت محمدي ڏانهن اشارو ڪري ٿو: جنهن جي
 وڌيڪ اظهار خواجه محمد زمان ۽ مخدوم عبدالرحيم گرهوڙيءَ
 ڪئي آهي:

عاشق ڇو م ان ڪي، م ڪين ڇو معشوق
 خالق ڇو م خام تون، نه ڪين ڇو مخلوق
 سلج تنهن سلوڪ، جو ناقصيائي نڱيو.
 خواجه صاحب انهيءَ حقيقت کي هن ريت واضح فرمايو آهي:
 عجب جهڙي ڳالهه، آه، حقيقت عبيب جي
 نڪي چئبو سو ڏٺي، نڪي مخلوقا
 شفق جيءَ ساڃاءِ، جامع ليل نهار ڪي.
 رسول الله صلعم انساني ڪمال جي بلند ترين افق تي هو.
 اهو سنڌو جو الوهيت کي انسانيت کان جدا ڪري ٿو، شفق وانگر،
 جا نڪي ڏينهن آهي نڪي رات. انسان جي روحانيءَ ترقيءَ جي
 حد ۽ حساب ناهي. اها لامتناهي ۽ لاحد آهي، بشرطڪ هو
 پنهنجي وجود کي حقيقي وجود ۾ وڃائي:

نڪا ابتدا ۽ پند جي، نڪا انتها
جن سڃاڻو سپرين، سي وڃڻ کي ويا.

نابوديءَ نيمئي، عبد کي اعليٰ ڪيو
مورت ۾ مخفي ٿيا، صورت ۾ سيمي
ڪبي ات ڪيهي، ڳالهه پريان جي ڳجهه جي.
اهڙا ۽ ٻيا انيڪ خيال، دنيا جي سڀني صوفين آڌ کان ڳايا آهن.
شاهه انهن کي پنهنجو رنگ روپ ڏيئي منڍي ويس ڏيکاريو آهي.
اهڙن خيالن جي وستار ڪرڻ لاءِ دفتر گهرجن.

جبر ۽ اختيار

يا تقدير ۽ تدبير جو مسئلو (شاھ جي نظر ۾) *

اوائلي مسلمان بلڪل سادا سودا ۽ پورڙا انسان هئا. منجهن ڪوبه عقل ۽ حڪمت جو ذهني مونجهارو نه هو. الله ۽ رسول جا احڪام بنان ڪنهن چون چرا جي مڃيندا هئا. الله ۽ رسول جي وات ۾ مندن سر سڏائين ٿوريءَ تي هوندا هئا. جيڪي به فرمان الله ۽ رسول جي طرفان صادر ٿيندا هئا، تن جي هو بلا ٽڙڪ ٽڪيل ڪندا هئا. جيڪي سپرين فرمايو سو سڀوڻي سچ هو. ڪنهن به حجت ۽ دليل يا شڪ شڪي بغير ان کي اڪين تي رکندا هئا. دنيا مندن لاءِ آخرت جو اسباب هئي، تنهنڪري مرڻ کان موشو نه ڪندا هئا. جان ۽ مال ۽ اولاد سڀي الله ۽ رسول کان گهٽ پيارا هئڻ، تنهن ڪري هر قرباني لاءِ هميشه تيار رهندا هئا.

شيخين (رضي الله تعاليٰ عنهما) جي زماني بعد مسلمانن کي دنيوي دولت ۽ ثروت حاصل ٿي، جنهن ڪري منجهن ڏڦير ۽ نفاق منهن ڪريو. حضرت ابوذر رضه جهڙا دلير اصحابي ماڻهن کي مال ميڙڻ کان زجر ۽ منع ڪرڻ لڳا، ليڪن دنيا جي چوس بچڙي آهي، تنهن ڪري دولت پسند ماڻهن، اسلام جي ظاهري احڪامن جي آڙ وٺي، حضرت ابوذر رضه ۽ حضرت صهيب جهڙن عالمقدار انسانن جو خيال نه ڪيو ۽ اهڙي طرح دنيا ۽ دين ٻئي هٿان وڃايائون.

ڦريا پسي ڦٽي، ڪرين ڪير نس چڪيو

دنيا ڪارڻ ديسن، وڃائي ولها ٿيا.

باري تعاليٰ جي پلن ٻانهن دنيا جي زمر ۽ زخرف کان

* ماهنامي ”نئين زندگي“، مارچ ۱۹۵۷ع تان ورتل.

پاسو ڪري، زهد ۽ رياضت جو رستو اختيار ڪيو. ويتر جو بنو آميد جي ڏينهن ۾ عيش عشرت ۽ بدڪاري وڌي ويئي، تنهنڪري مڇا مسلمان شهري زندگي کان گوشو ڪري، تنهنائي ۾ گذارڻ لڳا. اهڙي طرح رفتي رفتي زاهد ۽ عابد ڦري صوفي ٿي پيا، جن پنهنجو سارو ڌيان باطن جي صفائيءَ ۽ الاهي عبادت تي صرف ڪيو.

اصحابن مڳورن جي ٿي ڏينهن ۾ منافقن جي ٽولي زور ورتو. يهودي، نصراني ۽ ايراني نو مسلم، جن کي رسول پاڪ ۽ اصحابن ڪرامن جي صحبت نصيب نه ٿي هئي، ۽ اسلام جي قبول بعد پنهنجا موروثي خيال ۽ عقيدا پاڻ سان کڻي آيا، تن صاف دل ۽ مادن مسلمانن جي دل تي طرحين طرحين جا شيئا ۽ شڪوڪ وڌا. عبدالله بن سبا جهڙي مڪار يهوديءَ جرات ڪري حضرت علي کي ”انت انت“ ڪري سڏيو، يعني ”تو تنهن تون“ يا ”الله آهين“. نصرانين وري حضرت عيسيٰ جي پٽيءَ طبيعت جو اصول پکڙيو، يعني حضرت عيسيٰ جي شخصيت ۾ ناسوتيت ۽ لاهوتيت هئي موجود هيون. اهڙن عقيدن پوءِ وڃي تڙوٽ جي رستي رنگ برنگي گل پيدا ڪيا. فلسفي ۽ مفسطه جي اڀياس ڪري، آلهيت ۽ رسالت، حيات ۽ ماوراءِ الحيات بابت، مسلمانن ۾ عجب عجب خيالن نشونما ورتي. ”قدريد“ ۽ ”جبريد“ طريقن جو به ان وقت ڌاري بنياد پيو، جنهن ڪري مسلمان يا ته بلڪل چڙواڳ ۽ مطلق النعان بنجي پيا، يا ته ذهني تعطل ڪري ڪارآمد عملن کان عاري رهيا.

چيريد فرقي وارن اظهار ڪيو ته انسان مجبور ۽ لاچار آهي، پنهنجي وس ۽ پاڻ ويٺو ناهي. سندس اعمال ۽ افعال ٻي ڪنهن بالا هستي جي زحم ۽ ڪرم تي منجس آهن. پاڻ هڪ هٿ وسڪو لائون آهي، جنهن کي ڪو ڦيرائيندڙ پنهنجي مرضي موافق ٻيو ڦيرائي يا ڪا اندر سڀا جي پئملي آهي، جنهن کي پردي پٺيان ڪو بازيگر ٻيو نچائي ۽ ڪڍائي. بهرحال هو پنهنجن ڪن لاءِ جوابدار ناهي. جيڪي پنهنجي مقرر ۾ لڪيل آهي سو

اوس ٿيڻو آهي، تنهن ڪري سندس ڪوشش بيسود ۽ معيو اڃا به آهي. جيڪي لوح محفوظ تي اڪريل آهي، سو ان ٿر آهي. پوءِ انسان ڪري ڪيترو ٿي ڇڏيو ويٺو ڪري ۽ هٿ پير هلائي، جيئن سونهاري شاه فرمايو آهي:

توڻي ولاڙون ڪرين، توڻي هلين وڪ
ليڪي منجهان لڪ، ڏرو ضايع نه ٿئي.

لکيو جو نراڻو سو انگ ڪيڙي نه وڃي
پاڙيو ويٺي پاڻ جيڪي لالڻ لکيو لوح ۾.

جتي جي ڇٽيون، لکيون لوح قلم ۾
تتي ٽيٽيون، گهڙيون گهارڻ آڻيون.
سر سهڻي ۾ پڻ ساڳيو خيال هن طرح نروار ڪيو اٿس:
آءُ ڪم ڏانڻان آينءُ، ته جر گهڙي جو ڪو ٿي
قضا ڪري ڇڏي، تنهن کان ڪنڌ ڪڍيو ڪينءُ؟
هڪ لکي پيو نينهن، آڻي اوليس اول ۾.

نه ڪانءُ نه ڪانهن، نه ڪو ڏوه قلم جو
انگ اڳيئي لکيو، جتي رسمي نه ٻانهن
ڪنهن کي ڏيان دانهن، جيئن قضا قلم وهائيو.
ٻانهي جي من ۾ هڪڙي، خاوند جي من ۾ ٻي. سندس لطف ٿي
نهرين مان لنگهائي پار ڪري ٿو:

هڪ جا ٻانهي من ۾، ٻي جا ڪري الله
تنهن واحد کي وه، جو ستر سڀئي ڪري.

هڪ جا ٻانهي من ۾، ٻي جا الله ڪري
ٻانهي وڃي ڪن ۾ پاڻهي ڪنديءَ ٺي.

اهڙا گهڻي ڀيٽ شاه جي ڪلام ۾ ٿريا پکڙيا پيا آهن. قدرتي فرقي وارن جو وري خيال آهي ته انسان خودمختيار ۽ فاعل، ۽ پنهنجي اعمالن ۽ افعالن لاءِ تڪليف آهي، ۽ ارادي ۽ عزم جو مالڪ آهي. سندس وجود ۾ اهي زبردست مخفي قوتون رکيل آهن، جن جي وسيلي هو ڪائنات جي ڪاڻا پلٽ ڪري سگهي ٿو. مطلب ته هو هر ڪنهن نموني آزاد آهي، جو چاهي سو ڪري. اهل قدرتي ڪان اهو وسري ويو ته اهي مخفي طاقتون، جيڪي انسان جي وجود ۾ وديعت آهن، تن جو سرچشمو اها طاقت آهي، جنهن کان مٿي ٻي طاقت ڪانهي، ۽ اڪثر اوقات هو خسيس ۽ آسان شين حاصل ڪرڻ کان عاجز آهي.

بخرحال انسان هميشه انهيءَ مسئلي ۾ رهيو آهي ته آيا هو خود اراده ۽ مرضي مختار آهي يا مقيد ۽ مجبور! منصور حلاج پنهنجي ڪتاب ”طواسين“ ۾ آندو آهي ته ايليس جي انڪار جي بناء هن ڳالهه تي هئي، ته هو ناچار ۽ بيوس هو ۽ اها نافرمانی سندس حق ۾ توڙان لکيل هئي. رب تعاليٰ کيس امر ڪيو ته آدم کي مسجدو ڪر، پر سندس مشيئت ۾ ائين هو ته ايليس ان کان انڪار ڪري، نه ته هو ضرور الاهي فرمان جي اطاعت ڪري ها. ڇاڪاڻ ته الله تعاليٰ جو ارادو ان کيس آهي، پر ايليس جي اها حجت غلط هئي. رب تعاليٰ جو امر ته ابدي، مگر سندس ارادو يا مشيئت، ۽ سندس ان بابت اڳيئي علم ته آيا انهيءَ ارادي جي اطاعت ڪجي يا انڪار، سو خليف آهي، تنهنڪري امر جي ماتحت ۽ تابع آهي. نيڪي ۽ بدئي بيشڪ الله تعاليٰ جي ارادي اندر آهن، پر الله تعاليٰ فقط نيڪي جو امر ڪري ٿو، هن جي مرضي ناهي ته اسين پنهنجي ڏوهن، بدئيءَ جا مرتب ٿيون. حلاج کي خود انهي الجهن ۽ مونجهاري جو احساس هو. جيئن ته پاڻ هڪ شعر ۾ چيو اٿس:

مايقول العبد والاقدار جارية
عليه في كل حال ايها الرائي

اللقاء في اليم مكتوفا و قال له
اياكـ اياكـ ان تبطل بالماء.

[پانهو ڇا ٿو ڪري سگهي جنهن حال ۾ تقدير ان تي هر دم جاري آهي. اي اکين وارل خدا کيس پانهون پئيءَ پاڏون ٻڌي وڌي دريا ۾ اڇلايو، ۽ چيائين ته خبردار خبردار، مٿان پاڻ کي پاڻي سان پسايو اٿئي!]

ماڳيو خيال هڪ فارسي شاعر هن طرح ادا ڪيو آهي:

درميان - قهر - دريا تختم بنم کرده
باز مي گوئي که دامن تر مکن هشيار باش.

[يعني، دريا جي تري ۾ ڦرهي سان ٻڌي ٿو ڪيو اٿئي ۽ اٿو ٿو چئڻ ته خبردار، دامن آلي نه ڪجانءِ! منصور جي پوئين ست آبي تيان ڌريو ۽ ڏسو ته سهڻي شاه لطيف ڪيئن نه ان جو سنڌي ۾ سٺو نقل ڪيو آهي! فرمائي ٿو:

مون کي مون پرين، ٻڌي وڌو تار ۾
آپا ائين چئون، مڇڻ پاند پسائين.

انهيءَ مان اوهان کي معلوم ٿيندو ته شاه صاحب جو عربي توڙي فارسي تي ڪيتري قدر نه عبور هو. هي جو عام طرح گمان ڪيو ويندو آهي ته شاه فقط 'الف' جو اکر پڙهيو ۽ بلڪل آهي ۽ ظاهري علومن کان غير واقف هو، سو سراسر غلط ۽ بي بنياد آهي. شاه صاحب ۽ مخدوم معين الدين ٺٽويءَ جي فارسيءَ ۾ اويسي طريقي بابت خط و ڪتابت پڻ انهيءَ عامياني عقيدتي جي ترديد ڪري ٿي.

ليڪن شاه صاحب هرگز "جبري" نه هو. کيس انساني معنيٰ ۽ الله تعاليٰ جي لطف ۾ ڀورو يقين هو. انهيءَ عقيدتي جو حل خود پاڻ بتائي ٿو ته پاند پسائڻ کان ڪيئن پالهو ٿجي، ۽ ڪيئن هن گپ پڙهي گذار ۾ پئي، پاڻ کي گناهن کان پاڪ ۽ آجو رکي. سوال ٿو پڇي:

پيو جو پاتار، سو ڪيئن رُسڻان پالھو رھي؟

مالڪ مون ميڪار، ڪو پھم انھيءَ پاند جو.

جواب ۾ فرمائي ٿو:

شريعت سڃاڻ، ڪر طريقت تڪيو

ھنمون حقيقت گڏيو، ماڳ ۾ معرفت ماڻ

ھوئج ٿا ٻوٽي ماڻ، تہ پُستُا پالھو رھين.

ھن مان ڏسبو تہ شاھ صاحب نڪي مطلق ”جبري“ ھو،

نڪي مطلق ”قدري“. بلڪ پنھن جو اوسط، جيئن ھڪ اعتدال

پسند مؤمن کي جڳائي. سندس تعليم آھي تہ سڪڻي توڪل نہ

ڪجي. بلڪ ويھن ننھن جو زور لائي ڪوشش ڪرڻ گھرجي،

پوءِ جيڪڏھن ڪاميابي حاصل ٿي تہ واھ واھ، نہ تہ تسليم اختيار

ڪجي. ڇي، مالڪ تعاليٰ جي مرضي ۽ مشيئت انھيءَ ۾ ھئي.

انھي تسليم جي منزل ۾ انسان ڪڏھن نراس ۽ نااميد نٿو ٿئي،

پر ھميشہ توڙ ڏي ٿاڻيندو رھي ٿو. جيستائين ڪر انساني ڪوشش

۽ الاهي لطف کيس منزل مقصود تي پھچائي.

مسيحي مڃان جي، ڪر حوالي ڪم

ٿي تحقيق تسليم ۾، لاهي غم وھم

تہ قادر ماڻ ڪرم، حاصل ڪري حاج تو.

ميٽرنا عمر رضہ انھيءَ باري ۾ ڪھڙو نہ مناسب ۽ معقول فرمايو آھي:

لا يقعد حدكم عن طلب الرزق و هو يقول:

للهم ارزقني، وقد علم أن السماء

لا تمطر ذهباً ولا فضة.

[اوهان مان ڪوبہ ائين چئي روزيءَ جي طلب کان ويھي نہ رھي

تہ ھا اللہ مون کي رزق ڏي، حالانڪ پوري پروڙ اٿس تہ آسمان

نڪي سون جو مينھن وسائيندو آھي ۽ نڪي ربي جو.]

شاھ صاحب بہ فرمائي ٿو تہ: غفلت ڇڏ، منجهيئي سھي

نہ رھ، سچ بيٺي پٺت پڙ تہ ڳاڙھي سچ وڃي مطلب کي ميڙين

ڪجھ ڪت ڪجھ ڪتب، ڪجھ ڪجھ تون رڙھ تہ ڪجھ محبوب

تو ڏانهن رڙهي، تازي هڪ هٿي نه وڃندي آهي. قسمت کي ڏوه
ڏيڻ اڃا به آهي:

سُنئين سنجهيهي، منهن ويڙهي مٿن جيئن
اوجاڳو اکين کي، ڄاڻي نه ڏيئي
هٿان تو پيئي، ٿي ڪچو ڪيچن کي ڪرين.

لڙهه، لاڙاڻو ٿيو، هلي ڪر همت
سج سامهون منهن ۾، ڪهه ۾ ڪچ م ڪت
سپيريان جي ست، ڳاڙهي سج ڳالهه مڙين.

هي ٿو وڃي هوت، آءُ ڪ اڳيري ٿيان
مٿان چوي بلوچ، ڪميٽيءَ کان ڪين ٿيو.

شاه وٽ ويسلو ٿي وهڻ وڏو عيب آهي. ڪشالو ۽ ڪوشش لازم
آهي. بلڪ انسان آدم ۽ سعيو انهيءَ لاءِ ٿو ڪري، جو هو
نتيجي کان بي خبر آهي. سندس جهڏ ۽ محنتون سندس لاعلمي
ڪري آهن:

ڄاڻي جي ڄاتوم، پوندو فاق فراق جو
تم اکر ارادت جو، ڌريان ٿي ٿوتوم
پوءِ تان ڪونه ڪئوم، هوند ڪشالو ڪيچ ڏي.

هر حالت ۾ رب جي رحمت، بندي لاءِ تسلي ۽ تسڪين
جو باعث آهي. سچي پانهي لاءِ سپاڳ ۽ اياڳ هڪ سمان آهي.
اللہ وٽان سڀ نيڪي ۽ خوبي ۽ سپاڳ آهي. نياڳ ۽ ناڪامي ۽
بدي سڀ پنهنجي عملن جي شامت آهي. يا مورڳو هيئن چئجي
ته سپاڳ توڙي اياڳ ٻئي خدا جي طرفان آهن. پانهي کي
هر حال ۾ تسليم ڪرڻ چڱائي. رب تعاليٰ سڀڪنهن شيءِ مٿان
قادر آهي. مارئي جي حق ۾ شاه صاحب فرمائي ٿو.

ڪونهي قادر ڪو ٻيو، اُنين جو اڀاڳ
 قل لن يصيبنا الا ما كتب الله لنا، اي
 مهذرت ماڳ
 سيوئي سڀاڳ، سارئيءَ مساوي ٿيو.

اهوئي هڪ سچي مومن جو عقيدو هئڻ گهرجي، اهڙوئي عذر
 بندي لاءِ راحت ۽ اطمينان جو باعث آهي.
 در طريقت هرچند بيش سالڪ آيد خير اوست
 در صراط المستقيم اي دل ڪسي گمراه نيبست.

— — — — —

ڀڳت جي ڪلام ۾ وحدت الوجود جو سسٽو *

وحدت الوجود يا هم اوست (سڀ ڪجهه ادوئي آهي)،
تصوف جو روح ۽ روان آهي. اڪثر صوفي عارف انهيءَ مٿي
تي هليا آهن. پر ان جو تعبير ڪرڻ اهڙو ته نازڪ آهي، جو
هڪ قدم هيڏانهن يا هوڏانهن الڃاڻ، اشتراڪ جي اوڙاهه ۾ اڇلايو
چڏي. جتي ”گهڙيا گهڻ ڄاڻ، موڙهي مت مخائين“ آئي
هن اڻڄاڻ پنهنجي تسنن پيل پراڻي پاڪڙي اڇڪار ۾ اوهري
آهي، يا الاهي امن سان پار اڪارج!

جت سڄي تڙ پڙ تڪ، پڙو آئي ٿيلهي وٽوم

نهر لوڏي کان الاهي، امن سان پهچاءَ پار.

ان ڪپيري ۾ پير پائڻ ئي آهي مير تان سانگهو لاهڻ. يا الله!
تون ئي بر جو بورائو ۽ راه جو رهبر آهين. تنهنجي ئي توه
جي طلب آهي، تون ئي دستگيري ڪري، هن بهراڻ مان
ٻاهر ڪڍ!

ڪائنات ۾ ڪابه شيءِ مفرد ناهي، ۽ نه ڪنهن مفرد
شيءَ جو تصور“ انساني ذهن ۾ پيدا ٿي سگهي ٿو. جيستائين
شيءَ کي صورت ناهي، تيستائين ان جو خيال ۾ اچڻ محال آهي.
انهيءَ ڪري جيڪڏهن باري تعاليٰ جي ذات هڪ ڪائنات جي
شين وانگي هجي ها، ته هوند انهن وانگر اسان جي تصور جي
دائري اندر اچي سگهي ها. اها هڪ مجرد حقيقت آهي، جا اسان
جي عقل ۽ فهم، قياس ۽ وهم کان بالاتر آهي:

اے برتر از خيال و قياس و گمان و وهم

و از هر چه گفته اند شنيدم و خوانده ايم

۾ ماهنامي ”نئين زندگي“، سپٽمبر ۱۹۵۶ع تان ورتل

دفتر تمام گشت و باختر رسيد عمر
 ما هم چنان در اول وصف تو مانده ايم.
 صرفي سگورا چوندا آهن ته ذات پاڪ هڪ مجرد حقيقت
 آهي، ما هڪ وجداني ۽ بديهي كيفيت آهي، روحاني كشف
 آهي، اندر جو آواز آهي. سڀ شيءِ ان جي احديت ۽ وحدانيت
 جي گواهي ڏيئي رهي آهي: ”و في كل شيء له آية تدل علي
 اند واحد“، ۽ حضرت سلطان الاولياء خواجه محمد زمان لغاري واري
 فرمايو آهي ته:

پل پل پوءِ پچار، ملڪ ۾ ميثق جي
 ڪڪ پن ڪن اقرار، اسين ٻانها تون ڏٺي.
 خالق ۽ مخلوق، عبد ۽ معبود، ظاهر ۾ ٻه نياريون شيون
 آهن. انهن مان ڪابه ٻيءَ ۾ مدغم نٿي ٿئي سگهي.
 ”آنا عبد“ ”معبود تون“، ات نڪو شرڪ نه شڪ
 پچارون ٻرين جون، محبتين مرڪ
 سو سپوڻي حق، جهڙن ۾ پسڻ پرين ڪي.
 ٽينءَ ست جي رمز تي پوءِ اينداسين، حال في الحال هيءَ ڳالهه
 ذهن ۾ رکجي ته خالق ۽ مخلوق جي وچ ۾ ظاهر ۾ وڏو سنڌو
 ۽ سڙهو آهي، ۽ پنهنجن جي وچ ۾ جيڪا نسبت آهي، سا عقل
 ۽ قياس کان ٻاهر آهي، ۽ ان جي كيفيت ۽ ڪميت جو بيان
 ڪري نٿو سگهجي، جيئن مولانا رومي فرمائي ٿو:
 ”اتصالي بي تڪيف بي قياس،
 هست ربّ النس را نا جان ناس“

آخر ٿا ڳالهه تسليم شده آهي ته جان کي جسم سان،
 بصارت کي روشنيءَ سان، خوشيءَ کي دل سان، خوشبوءِ کي
 مڪ سان، نطق کي زبان سان، وغيره هڪ خاص تعلق آهي،
 ليڪن اهو تعلق بي چون و بي چگون آهي. اهڙي طرح الله کي
 به ممڪنات سان هڪ قسم جي خاص نسبت آهي، جا ڪيفيت

۽ ڪميت کان آجي آهي.

ماڻهو ٻين حيوانن کان انهيءَ ڪري نيارو آهي، جو ان ۾ الاهي نور جو ذرو موجود آهي. جنهن جي وسيلي هو خدا کي سڃاڻي سگهي ٿو، ۽ جنهن ڪري ئي ٻين حيوانن کان ممتاز آهي. جيڪڏهن اها باطني شناس ۽ اندروني حس منجهس نه هجي ها ته هو به پيسن ممان آهي. انهيءَ ڪري چيو اٿن ته ”من عرف نفسه فقد عرف ربه“. انسان عالم اصغر آهي، تنهن ڪري ان ۾ عالم اڪبر جون سڀ خصوصيتون ننڍي پيماني تي موجود ۽ متجسني آهن. انسان جي دل هڪ آرسي آهي، جنهن ۾ عالم ملڪوت جا نقش ۽ نگار اولڙي طور جلوو ڪن ٿا، ليڪن انهيءَ قسم جي اتصال يا نسبت کي اتحاد ۽ حلول نٿو چئي سگهجي. صوفين ۽ اهل ظاهر جي وچ ۾ هي اختلاف آهي، جو اهل ظاهر چوڻدا آهن ته خدا تعاليٰ ڪائنات جي سلسلي کان الڳ ۽ هڪ بلڪل تياري ذات آهي، ۽ صوفين موجب الله تعاليٰ ڪائنات کان ڌار ناهي. بلڪ هڪ پئي کي ڏئي بغير سڃي نٿو سگهجي:

”هو“ پڻ ڪونهي ”هن“ ري، ”هي“ نه ”هن“ ٿان ڌار

الانسان مـري وانا مـره، پـروچ پـچار

ڪندا ويا تنوار، عالم عارف اـهـري.

ايتري قدر ته سچي صوفي مڃين ٿا، ليڪن انهن جي تعبير ۾ گهڻو تفاوت آهي. هڪڙن وٽ الله تعاليٰ هڪ مطلق وجود يا مطلق هستيءَ جو نالو آهي، جو جڏهن تهيهات يا مظاهر جي صورت ۾ جلوه گر ٿئي ٿو، تڏهن ئي سڀ ممڪن شيون پيدا ٿين ٿيون.

مرتبون ست ڪپاه، مارهو مـ منصور کي
 ٿي ترڪيب تباه، وحدت وائي هڪڙي.
 (خواجہ محمد زمان)

سمند جون هزارين لهرون جدا جدا آهن، پر حقيقت ۾ پاڻي هڪ ئي آهي:

انهن لک لک لباس، پاڻيءَ وهڻ هيڪڙو
 هڪڙين ڪاٺيون تنهنجن، لکن لک هزار
 جيءَ پنهني جيءَ سين، درمن ڌارو ڌار
 ٻارم تنهنجا پار، ڪهڙا چئي ڪهڙا جوان.
 (شاه عبداللطيف)

مظاہرن جي ڪثرت ڪري وحدت ۾ ڪابه ڪمي ڪانه ٿي پوي،
 جيئن ڌاڳي ۾ ڳنڍيون ڏيون آهن، پوءِ اگرچہ اهي ڳنڍيون جدا
 ڏسڻ ۾ اينديون آهن، ته به ڌاڳي تان سواءِ ڳنڍيون ڪا زائد
 شيءِ نه آهن. رڳو ان جي صورت بدلي آهي.

بها صوفي وري وحدت الوجود جي هي معنيٰ وٺندا آهن ته
 جيئن آدمي جو پاڇولو اڻڇڻ بظاهر هڪ جدا شيءِ آهي، ليڪن
 في الواقع ان کي پنهنيو وڍو ڏسونبي. جو ڪجهه آهي، فقط
 آدهي آهي. اڌي طرح اصل ۾ بساري تهالي جي ذات
 موجود آهي، ۽ ٻيون جهڪي به شين موجود آهن، سندس پاڇولا
 يا ٻرتوا آهن. انهي قسم جي وحدت کي وحدت الشهود (هم از
 آوست) چوندا آهن.

وحدت الوجود ۽ وحدت الشهود ۾ هي فرق آهي ته وحدت الوجود
 جي لحاظ کان ”سڀڪجهه خدا آهي، ۽ (خدا) سڀ ڪجهه.“
 جيئن جَرَ جي ٿوڙي ۽ لٿر کي پاڻي به چئي سگهجي ٿو، پر
 وحدت الشهود ۾ ائين چوڻ جائز نه آهي. ڇاڪاڻ ته ماڻهو جو
 پاڇولو هرگز ماڻهو ئي نٿو سگهي. ”چند نسبت خاک را با عالم پاک“،
 اهل ظاهر و وحدت الوجود، نامعلوم ۽ محقوت آهي. انهيءَ
 عقيدتي جي ڪري ايران ۾ علاج ۽ هندستان ۾ سرمد پنهنجي
 ڪري وڃائي. ليڪن ٻوٽن زماني جي صوفين ۽ متصوف عالمن
 ان جو نئون تعبير ڪري، ان کي اسلامي رنگ ڏيئي ڇڏيو آهي.
 اهو وحدت الوجود جو مسئلو ڪنهن چيوڙو ۽ ڪڏهن شروع
 ٿيو، تنهن جو يقيني فيصلو ڪري نٿو سگهجي. زهد ۽ عبادت،
 لغو ۽ رياضت جي زماني بعد، جڏهن تصوف خاص رنگ ورتو،

مٿس جديد افلاطوني فلسفي ۽ ٻين قومن جي روحاني خيالن جو اثر پيو، تڏهن انهي طبقي جا ماڻهو صوفي سڏجڻ لڳا. انهن تفڪر ۽ كشف تي زياده زور ڏنو، ۽ انهن جي قلب تي جيڪي غيبي اطوار ۽ مشامدا طاري ٿيا، تن کي انهن استغراق ۽ محويت جي حالت ۾ اڃانڪ ظاهر ڪري وڌو. اهي خيال عام ماڻهن جي سمجهه کان مٿي هئا، ۽ ڪيترن ئي جي گمراهيءَ جو باعث بڻيا. جيئن شيخ جنيد بغدادِي (المتوفي ۲۹۷ هـ) جنهن کي سيد الطائفة يا صوفين جو سردار چوندا آهن، انهن معتدل صوفين مان هو، جي ”اهل الصحو“ (بیداري جا صاحب، جي مدهوشيءَ کان پري رهن ۽ جلان فلان نه ڳالهائين) جي نالي مشهور آهن، تنهن جا ڪي قول ٻڌو:

(۱) خدا تعاليٰ سڄا مارا ٽيهه سال جنيد مان، جنيد جي زبان ۾ ڳالهائيو، حالانڪ نه جنيد وچ ۾ هو ۽ نه خلق کي ڪا خبر هئي.
(۲) هڪ ڏينهن منهنجي دل گم ٿي ويئي. چيم ”الاهي، منهنجي دل موٽائي ڏي.“ سڏ پڌم ته ”اي جنيد! تنهنجي دل انهيءَ ڪري ڪسي اٿئون ته تون اسان وٽ رهين، ڇا تون گهرين ٿو ته غير وٽ رهين؟“

هيٺيان فقرا وحدت الوجود تي دلالت ڪن ٿا.

(۱) ڪنهن رات هڪڙي مريد سان ٻئي ويو. واٽ تي ڪتي جي پونڪ پڌندي چيائين ”لبیک لبیک“. مريد پڇيس ”هي ڪهڙو حال آهي؟“. جواب ڏنائين ”ڪتي جو زور سان پونڪ ۽ بيهڻ، حق تعاليٰ جي قهر ۽ قدرت جي نشاني آهي. ڪو وچ ۾ نه ڏٺو، تنهن ڪري چيم (لبیک).“
(۲) تصوف اهو آهي جو خدا توکي توکان ماري ۽ پاڻ ۾ ڇڏي ڪري.

(۳) جو شخص سواءِ شاهدي جي ”الله“ چواڻي، سو ڪوڙو آهي.
(۴) علم حاصل ٿيڻ وجود جي معرفت عن چڱل آهي. چيائونس ته ”ڇڏو ٻڌاءِ“. جواب ڏنائين ته ”عارف ۽ معروف اهوئي آهي.“

(۵) جيستائين تون ”خدا“ ۽ ”هندو“ چوندين، تيستائين شرڪ ۾ آهين. بلڪ عارف ۽ معروف هڪڙو آهي. جيئن چيو اٿن ته: ”درحقيقت اهو آهي، هتي خدا ۽ ٻانهون ڪٿي آهي. يعني سڀ خدا آهي.“

(۶) ٻن چئن جي وچ ۾ محبت تيستائين درست نه ٿيندي، جيستائين هڪڙو ٻئي کي نه چوي ”اي مون!“.

انهيءَ زماني جا سڀئي صوفي بزرگ، جهڙوڪ ذوالنون مصري (وفات ۲۴۵ هـ)، بايزيد بسطامي (وفات ۲۶۱ هـ)، علاج (وفات ۳۰۹ هـ) ۽ شيلي (وفات ۳۳۴ هـ)، اگرچہ هرڪو پنهنجي نموني ۾ صوفياڻا خيال بيان ڪري ٿو، ليڪن سڀئي گهٽ وڌ وحدت الوجود جي عقيدتي ڏي مائل آهن، ۽ خدا کان سواءِ ٻي ڪابه شيءِ نٿا ڏسن.

ذوالنون مصري ڪيميائي ۽ فيلسوف هو، ۽ گهڻو ڪجهه جديد افلاطوني فلسفي مان اقتباس ڪري تصوف سان ملايو اٿس. بايزيد بسطامي ته ذوالنون مصري ۽ جنيد بغداديءَ کان به ڪئين وڌيڪ اڳتي ويو آهي ۽ نهايت دليريءَ ۽ بيباڪيءَ سان وحدت الوجود جو پرچار ڪيو اٿس. محويت جي عالم ۾ ۽ الاهي نشي جي اثر هيٺ، هيٺيان جملا سندس وات مان صادر ٿيا آهن: (۱) ليس في جبتي سوي الله. يعني ”الله کان سواءِ ٻيو ڪي به منهنجي جبي ۾ نه آهي.“

(۲) سڃاڻي ما اعظم شاني. يعني ”پاڪاڻي جڳاڻي مون کي، ڪيڏو نه وڏو شان آهي منهنجو.“

(۳) لا اله الا انا فاعبدون. يعني ”ڪوئي به الله ڪونهي سواءِ منهنجي، منهنجي عبادت ڪريو (يا مون کي سڃاڻو).“

ڇاڪاڻ ته عبادت جي معنيٰ معرفت يا سڃاڻڻ به آهي، جيئن مولائي سائين فرمايو آهي: وما خلقت الجن والانس الا ليعبدون. ”نه خلقيو آهي مون جن ۽ ماڻهن کي، مگر انهيءَ لاءِ ته مون کي پوڄين يا سڃاڻن.“ شيخ محي الدين ابن العربي چوي ٿو:

”فيحمدني و احمد و يهمني و اعبدہ“ (هو مون کي ساراهي ٿو ۽ هو مون کي پوڇي [سڃاڻي] ٿو ۽ آڻ کيس پوڇيان [سڃاڻان] ٿو).
 حلاج ته انا الحق جا نورا ظاهر ظهور لڳائي ڏنا، جنهن ڪري سوريءَ جو منهن ڏٺائين ۽ چوڻ لڳو ته ”انا من اهوي انا نحن روحان حلقا بدنا“ (آڻ اهوي آهيان جنهن کي آڻ پيار ڪريان ٿو، ۽ جنهن کي آڻ پيار ڪريان، موٽي آڻ آهيان. اسين به روح آهيون جي هڪ بدن ۾ حل ٿيا آهيون). مطلب ته حلاج نهايت مرتب نموني ۾ خدا ۽ انسان جي اتحاد بابت سخن گوئي ڪري ٿو، ۽ اهي حلاج جا سخن ئي آهن جي پوءِ ابن العربي ۽ سندس پوئلڳن جو مدار ٿيا، تنهن ڪري هيءَ دعويٰ ڪرڻ ته ابن العربي، وحدت الوجود جي فلسفي جو اول باني هو، سراسر غلط آهي. ابن العربي ته پاڻ اشارن ۽ رمزن کان ڪم ورتو آهي، ۽ ڪڏهن به صراحت سان وحدت الوجود جي اظهار نه ڪئي اٿس. نه ته حلاج وانگر هو به ڪنڌ ڪٽائي وهي ها.

مطلب ته موجوده تصوف جو بنياد انهيءَ عهد جي صوفين هٿان پيو، ۽ هڪ محڪم شڪل ۽ صورت ورتائين. البت زماني گذرڻ بعد ٻيون به گهڻيون ئي ڦيريون ڦاريون منجهس داخل ٿيون، ۽ نوان نوان اصطلاح، تهذيب، رسمون ۽ سلوڪ جا احوال ۽ مقامات منجهس گهڙيا ويا. امام غزالي، ابن العربي ۽ مهروڙي ان کي فلسفي جو رنگ ڏنو، ۽ امام قشيري، ابو نصر سراج، هجويري ۽ غزالي شريعت ۽ تصوف جي وچ ۾ وفاق آندو. جيئن ته هي اصول قائم ڪيائون ته تصوف جا دقيق اسرار عام ماڻهن کي نه ملجن، جيئن شاه صاحب فرمايو آهي ته:

مايج تنهن سلوڪ، جو ناقصياڻي نڱمو.

يا

حوصلو حيرت جو، آه نه مٿي عام

مندي محبت مام، ڪور پروڙي ڪينڪي.

رومي هڪ هنڌ چوي ٿو ته ”انا الحق جو نورو حلاج جي نهايت انڪساريءَ ۽ نهڻائي جو ثبوت آهي. ڇاڪاڻ ته جنهن

جيءو ”انا العبد“ (مان ٻانهون آهيان)، تنهن گویا پنهنجي خودي
 ڏيکاري ۽ خدا مان شرڪت ڪيائين. ”حلاج ائمن چئي پنهنجي
 دوئي ماري، ۽ خدا تعاليٰ ۾ پاڻ کي ايتري قدر گم ڪيائين،
 جو ان کان سواءِ ٻيو ڪجهه به ڏسڻ ۾ نه آيس. فریدالدین عطار
 جو حلاج جو شيدائي آهي، سو چوي ٿو ته ”قم باذني“ ۽
 ”قم باذن الله“ ٻئي محبوب جي وائين نڪتا آهن ۽ جيڪو
 ”انا الحق“ جو نعرو نه هڻندو، سو ڪافرن جي جماعت مان آهي؛

قم باذني و قم باذن الله
 هر دو يڪب نغم آمد از لب يار
 هر کد ازوي نزد انا الحق مـ
 او بود از جماعت کفار.

۽ محمود شبستري چوي ٿو ته: جيڪڏهن ٻرندڙ ٻوٽو ”انا الحق“
 چوي ته اهو روا آهي، پر جيڪڏهن ڪو نيڪو مرد ”انا الحق“
 جو نعرو هڻي ته ڇو نه روا آهي؟

روا باشد انا الله از درختي
 چرا نبود روا از نيڪب بخشي؟

۽ شاه صاحب اهو وحدت جو نڪتو نهايت مٺي نموني ۾ نروار
 ڪيو آهي:

جر تر تک تنوار، وحدت وائي هيڪڙي
 سيمي شيءَ ٿيا، سوريءَ سزاوار
 همه منحور هزار، ڪهي ڪندين ڪيترا.

ليڪن انهيءَ تنوار مٿن لاءِ ڪي ڪن گهرجن، فقط اهل دل
 انهيءَ مهني ڪي محسوس ڪري سگهن ٿا، جيئن رومي فرمايو آهي:

جمله ذرات عالم در نهان
 با تو ميگردند روزان و شبان
 ماسمهم و بصيرتم و خوشم
 با شما نسا بحر مان ماخام

نطق آب و نطق خاک و نطق گل
هست محسوس حواس اهل - دل.

سنڌ ۾ تصوف پنهنجي ڪامل صورت ۽ پوري جلوي ۾
پديدار ٿيو. سنڌ جي پاڪ زمين اهڙن خيالن لاءِ منڍ کان صالح
هئي. سنڌ جي سڀني صوفين سڳورن ۽ روحاني شاعرن وحدت الوجود
جو نغمو ڳايو، ۽ ان جي آسمان ۾ غافل وڃي پيو. سنڌ جا حاڪم
به ديني مصلحت ۽ رواداريءَ جا حامي هئا ۽ ڪنهن به حق
جي عاشق کي ناحق نه ستايو. اسان جو پهريون عارف ۽ شاعر
قاضي قاضن (وفات ۹۵۸ هـ) وجودي هو، ۽ شاه ڪريم (وفات ۱۰۳۲ هـ)
وجودي به هو ته شهودي به هو. قاضي قاضن چيو آهي ته:

”لا“ لاهيندي ڪن ڪري، ”لا“ موراڻهين ناه

بالله ري پريان، ڪٿ نه ڏسجي ڪين پيو.

شاه ڪريم ان جي جواب ۾ چيو آهي:

”لا“ مر لوتڙي ڪري، ”الا“ مر لاه لڪ سينءَ

جو مظهر مندو ماڙوئين، تي ڪيئن ڪرين وڃو.

قاضي قاضن بيخوديءَ جي حالت ۾ فرمائي ٿو:

سائر ڏيئي لت، اوچي نيچي ٻوڙئي

هڪائي هڪ ٿيو، ويئي سڀ جهت.

وحدت جي درياهه پلوت ڪئي، سڀ ڌڙيون ڌڪيون ٻوڙي يڪسان
ڪري ڇڏيائين، ٻيءَ ڪنهن شيءِ جو وجود باقي نه رهيو ۽ سڀ طرف
ميٽجي ويا. شاه ڪريم ان جي مقابلي ۾ هڪ باريڪ نڪتو اٿاري
ٿو، چي:

سائر ڏي نه لت، اوچي نيچي سڀ ڪنهن

نابودي نه ٿيئي، اي ناديددي جهت.

انهيءَ جو مثال ساوڪ وانگر آهي، جا زمين تي اڀري ٿي، ارچتو
درياهه زمين تي غلبو ڪري، ساوڪ ٻوڙي ناپيد ڪيو ڇڏي.
اهڙي طرح جو ڏسندڙ جي نظر ۾ نه اچي. حقيقت ۾ ان کي
نابود نه چئبو، ان کي هستي آهي. پر درياهه جي غلبي ڪري

گم ٿي ويئي آهي.
 ساڳي طرح روميءَ وري باهم ۽ لوهه جو مثال ڏنو آهي،
 ۽ قاضي قاضن وانگي مخالطي ۾ پيو آهي. چوي ٿو ته: سرخ ٿي
 باهم مان هم رنگ ٿيو پوي. پوءِ جيڪڏهن نس پس باهم نٿو ٿئي،
 ته به باه جون سڀئي خاصيتون ان ۾ لپن ٿيون. ايترو جو ماڻهو
 چون ته باه ٿي ويو. ”فنا في الله“ جي مقام ۾ به انسان جي
 اها حالت بڻجي ٿي:

رنگ آهن مڃو رنگ آتش است
 ز آشي ميلا فـدو خامش وش است
 چون به سرخي گشت هـمچو ز رـگان
 بس ”نـاالـار“ است لافش بـي زبـان
 شد ز رنگ طبع آتش مجتـمـع
 گويد او ”مـن آشم مـن آشم“
 آشم من، گر ترا شک است و طـن
 آزمون کن دست را بر من بـزن
 آدمي چون نور گيرد از خـدا
 هست مسجود ملائـکـه ز اجـتـها.

انهيءَ جي معنيٰ اها ناهي ته لوهه جو وجود باه ۾ گم ٿي ويو.
 لوهه جو وجود باقي آهي، رڳو باه جون ڪي خاصيتون پيدا ٿين
 ٿيون. اهڙي طرح فنا في الله ٿيڻ ڪري ڪو آدمي بالڪل خدا
 بڻبو ٿو ٿئي. جيئن فريدالدين عطار چيو آهي:

تو از دريا جدا ٿي و عجب بهن
 ز تو بـك لحظه اين دريا جدا نيست
 خيال ڪـجـ مـڪـن اينـجا و بـشـاس
 كه هر كـو در خدا گم شد خدا نيست.

هر رڳو ڪر ۽ مدهوشيءَ جي حالت ۾ سندس هڪڙي صف مان
 نصف ٿو ٿئي، تنهن ڪري اهڙن شديديات جي ڪلمن کان
 پاڻ کي بچائي.

حقيقت ڪري اولياءُ الله ڪڏهن به اهڙي سڪرات جي حالت ۾ نه هوندا هئا، جو خدا جا فرض کائڻ ڇڏائجي رهن. اهي خدا تعاليٰ جي عصمت هيٺ هوندا هئا، ۽ جڏهن انهن تي استغراقي حالت طاري ٿيندي هئي، تڏهن نماز جي وقت هو از غيمي بيدار ٿي پوندا هئا، ۽ مرڻ گهڙيءَ تائين شريعت جي احڪامن تي پابند رهيا. هي جو ڪي نابڪار صوفي چوندا آهن ته فنافي الله جي حيثيت ۾ انهن تان سڀ ديني فرائض ۽ تڪليفون لهيو وڃن، سو اسلامي تصوف جي اصولن جي برخلاف آهي. خود علاج ويندي پيچاڙي تائين نماز ۾ مشغول رهيو. هو ته پاڻ چوندا آهن ته ”حضور قلب حاصل ڪري پاڻ وڃائي، پوءِ تڪبير چئو“:

جان جان پسين پاڻ کي، تان تان نه نماز
سڀ وڃائي ساز، تهن پوءِ تڪبير چئو.
(شاه)

باوجود قاضي قاضن مان ٽڪري کائڻ جي، شاه ڪريم صريح وجودي هو، جيئن مندرس ڪميٽرن ٿي بيتن مان پڌرو آهي:

مروٽان موران، پڪٽان، وائي ٻي م پل
هو هلاچو هل، بالله سندو سچڻ.

سوئي هيڏانهن، سوئي هوڏانهن، سوئي من وسي
تبهين مندي موجهري، سوئي سو پسي.

پائڻي سلطان، پاڻي ڏي منيورا
پاڻ ڪر پاڻ لهي، پاڻ سچڻي پاڻ.

امين مڪئون جن کي، تان سي امين پاڻ
هائي وڃ گمان، سوئي مچانا مچرين.
لطف الله قادري، جو شاه ڪريم سان لڳ ڀڳ ۽ شاه لطيف

کان گهڻو اڳيرو زنده رهيو آهي، سو ”اسم ذاتي“ جي وصف ۾ هيئن ٿو چوي:

چيائون اللہ، ھادي جو حق
او پاڻان ويا پيڙا، ٽئين ذات مطلق
فلاھم الا انا؛ ات نڪو شبہ نہ شک
حاصل جنين حق، سي واصل ٿيا وصال ۾.

ميون عيسوي جو شاه لطيف کان عمر ۾ وڏو پر سندس همعصر
هو، هڪ متشروع عالم ۽ عامل ٿي گذريو آهي، سو وحدت الوجود
کي هن طرح ٿو نڀاهي:

جي پاڻ نہ پسين پرلين ڪي، ته تون پسي صحيح مڃڻ
ان اللہ بصير بالعباد، اي حرف هنئين مين هن
پرور ڪي پسن، آهي سڀڪنن شيءِ جو.

پسين جي پر ڪنهن، ته مڃڻ توهين مان
و هو معكم اين ما ڪنم، اي عيسيٰ سڄ اهڃاڻ
نوڙت ۽ نياز سين، جي صحي مڃائين پاڻ
تم معرفت مھراڻ، منجهان ٿسو موج هڻي.

اتسي اندر کان، جو موج هڻي مھراڻ
تم علائقا هن عالم جا، ويندءِ پاڻئون آن
بلڪ پئمڻي ويندين پاڻ، پريمدهم ان پاتار ۾.

مخدوم محمد هاشم ٺٽوي (وفات ۱۴۰۵ھ) اگرچہ هڪ
فقيه هو، ۽ ظاهر شريعت جو پابند هو، ۽ شايد ان ڪري ئي خواجہ
محمد زمان ۽ شاه لطيف ۽ مخدوم محمد معين سان نہ ٻوندي هيس.
سو بہ هڪ وڏو صوفي ۽ روحاني بزرگ هو، جيئن سندس تصنيف
”قوت العاشقين“ مان ظاهر آهي. ليڪن هو شهودي هو ۽ دين
مٿين تي رامڻ. جنهن ڪري دل نہ چاڙهندي هيس ته ماڻهو ڄاڻي
واڻي وحدت الوجود جي ڪن ۾ وڃي آجهڪن، ڇاڪاڻ ته عام

ماڻهن جي رهبري لاءِ شريعت بالڪل ڪافي ۽ شافي آهي، انهن کي ماوراءِ نجات جي مسئلن ۾ نه منجهائڻ گهرجي؛
حوصلو حيرت ۾، ڪري ڪونه درڪ
جو حسن مندو حق، سو ڪور پروڙي ڪين ڪي.

ليڪن اندر جي اچائي ۽ اخلاص، ٽڪيڙ ۽ پاڻپڻي کان آجائي
سڀني لاءِ ضروري آهي. ڇاڪاڻ اهو پنهنجو پاڻ آهي، جو پرينءَ
کي پراهون ڪري ٿو. لطيف سائين فرمائي ٿو:

”پاڻ“ ڀردو پاڻ کي، سڻي ڪر سڀيال
وچان جو وصال، سو ٿن هڻڻ ”هن“ جو.

حافظ فرمائي ٿو:

ميان عاشق و معشوق، هيچ حائل نيسـت
تو خود حجاب خودي، حافظ از ميان برخيز.

نه فقط هيٿرو، پر جيڪو به خيال پائين ته حجاب (پردي) کي
پري ڪندو، سو خود حجاب آهي. ان کي اچائي ڇڏ. خود
عشق جو خيال ڪرڻ پڻ عاشق ۽ معشوق جي وچ ۾ حجاب
آهي: ”العاشق والمعشوق“.

رومي فرمائي ٿو:

تو هر خيال ڪه ڪشف حجاب پنداري
بينگنش ڪه ترا خود همان حجاب شود.

شاه لطيف وري هيئن ٿو چوي:

عين شرڪ ايءُ، جيئن بي شرڪ پائين پاڻ کي
وڃائي وجود ڪي پائڻ پاسي ٿي
هيڏنهن ڪونهي ”هيءُ“، ”هو“ پڻ ڪونهي
”هن“ ري.

شاه لطيف محض ”وجودي“ هو. هر سندس ”وحدت الوجود“

جو متو اهڙي سهڻي نموني ۾ سنواريل آهي، جو ڪوبه اهل
ظاهر مٿس اعتراض ڪري نه سگهندو. اهر زمانو ٿي هو وحدت الوجودي
خيالن جو شاه ولي الله دهلوي، جو پڻ ان وقت ٿاري ٿي گذريو

آهي (۱۱۱۳-۱۱۱۷ھ)، سو به وحدت الوجود جو قائل هو، ۽
 ڪوشش ڪري ڏيکاريو اٿس ته امام رباني واري وحدت الشهود
 ۽ وحدت الوجود وچ ۾ ڪو مفقول فرق ناهي، رڳو لفظي ردوبدل
 آهي. ساڳيو ئي خيال شيخ عبدالرحيم گرهوڙي صاحب خواجه
 محمد زمان جي هيٺئين بيت جي تشريح ڪندي ظاهر ڪيو آهي:

صورت معنیٰ وچ ۾، ڪونهي وچ وچان
 هئو نه سڃاڻي هن ري، هيءُ مور نه موجودا
 ڪٿي جوهر ڪولجي، ڪٿي عرض آ
 حقيقت هيڪاه، پر نالن مٿو نساء ڪو.

ظاهر توڙي باطن وارا مڃين ٿا ته مظهر خود ظاهر آهي، ۽
 ڪي جهڙوڪ امام رباني صاحب، چون ٿا ته مظهر خود ظاهر (خدا)
 ناهي. حقيقت توڙي شريعت جي لحاظ کان ٻئي قول برابر آهن،
 پر جيئن ته امام رباني صاحب شريعت جو صاحب هو، تنهن ڪري
 شريعت جي پاسي ڪي وڌيڪ ترجيح ڏني اٿس، نه ته حقيقت ۾
 ڪثرت آهي ئي ڪانه.

”ولي الله في فلسفي“ جو اثر سنڌي شاعرن، جهڙوڪ
 شاه لطيف ٿسي (جو شاه ولي الله کان ۱۲ ورهيه اڳي ڄائو هو
 ۽ ۱۱ ورهيه اڳي وفات ڪيائين) ڪيتري قدر پيو، سو اڃا تحقيق
 طلب آهي. مخدوم محمد مهن يا پين تي پيو هجي ته ان ۾ شڪ
 ناهي، باقي شاه لطيف وحدت الوجود واري مسئلي ۾ پنهنجي وڏي
 ڏاڏي شاه ڪريم جي پيروي ڪئي آهي. سندس اڳ ۾ انشاد
 ٿيلن ٻن بيتن ڪي وڏائي هيئن چيو اٿس:

پاڻ ئي پسي ٻڌاڻ ڪي، پاڻ ئي مجتوب
 پاڻ ئي خلقي خوب، پاڻ ئي طالب تن جو.

پاڻ ئي جل جلاله، پاڻ ئي جان جمال
 پاڻ ئي صورت پير جي، پاڻ ئي حسن ڪمال

پاڻ ئي پير مرید ٿئي، پاڻ ئي پاڻ خيال
سڀ سڀوئي حال، منجهان ئي معلوم ٿئي.

وحدت تان ڪثرت ٿئي، ڪثرت وحدت ڪل
حق حقيقي هيڪڙو، واڻي ٻي مَ پل
هي هالاچو هل، بالهه مندو سچڻين.

هاڻي سوال آهي ته وحدت مان ڪثرت ڪيئن پيدا ٿئي، ۽
ڪثرت ڪيئن وحدت آهي؟ جامي يوسف زليخا ۾ فرمايو آهي ته
اوائل ۾ جڏهن وقت جي ابتدا نه ٿي هئي، خداوند تعاليٰ جي
مطلق هستي، جا سڀني صفاتن ۽ قدن کان پاڪ هئي، تنهن پنهنجي
مطلق جمال جو تجلو پاڻ ئي پاڻهي پيش ڪيو، پر جيئن ته ڪو
سهڻو چؤديواري اندر لڪي نه سگهندو آهي ۽ دروازو بند ڪندي
ڳڙڪيءَ کان سسي ٻاهر ڪڍندو آهي، تيئن ان مطلق جمال ۾ به
جڻپيش جاڳي ته پاڻ کي پٿرو ڪريان. انهيءَ لاءِ ڪائنات جو
مارو پसारو وجود ۾ آندائين ۽ آخر ۾ انسان پيدا ڪيائين، جنهن
۾ شناسيءَ جي طاقت رکيل هئي. الله تعاليٰ حضرت دائود جي
جواب ۾ هيئن فرمايو ته: ”ڪنت ڪمزاً مخفياً فاحببت ان اعرف
فخلقت الخلق لکي اعرف“. يعني: ”مان هڪ لڪل خزانو هوس،
سڪ ٿيم ته سچاڻجان، تنهن ڪري خلق ڪئي ته سچاڻايان پاڻ.“
شاه صاحب اهو خيال هنن ٿورن لفظن ۾ ڄاڻايو آهي:

پيس اي پريان، ته ڪريان پاڻ پٿرو
نڪو ڳولي نڪو ٿڪيو، نڪو ڳولي پاڻ.

خالق خلقي خلق ڪي، باريءَ ڪيو بيمان
چڻي ڪن فيڪون ڪي جوڙيائين جهان
سج چنڊ تارا ڪٽيون، ارض آسمان
ماراهي سبجان، پوءِ مڙني محمد مڃيو.

عام اعتقاد موجب الله تعاليٰ پهريائين حضرت محمد جو نور

خلقيو، جنهن مان پوءِ ٻي ڪائنات پيدا ٿي. هي وڏو وستار آهي، هتي هي اشارو ڪافي آهي. هي بيان ”هنده اوست“ جي مٿي مطابق آهي. پر انهيءَ مان به ٻه مرادون نڪري سگهن ٿيون: (۱) جيڪي آهي سو سندس طرفان آهي، وٽائينس آهي، ۽ منجهائينس صدور پائو اٿس. انهيءَ مان صوفين تعينات ۽ تنزلات جو نظريو قائم ڪيو آهي، جو اصل ۾ جديد فلاطوني فلسفي جو مکيه جزو آهي، ۽ صريح اسلامي نقطه نظر جي ابتڙ آهي. (۲) جيڪي آهي سو ڪائنات آهي ۽ مٿس ئي مدار رکي ٿو. عارضي ۽ فاني آهي. فقط ذات پاڪ کي بقا آهي. اها مراد قرآني آيت ”كل من عند الله“ جي مطابق آهي.

ڪن صوفي بزرگن ۽ شاعرن هڪڙي ڳالهه تي زور ڏنو آهي، ته ڪن ٻيءَ ڳالهه جي پيڻيڙائي ڪئي آهي. انهيءَ ڏس ۾ فريدالدين عطار تمام پري ويهي پيو آهي، ۽ سندس ڪلام جي جهلمڪ سچل فقير ۽ سندس سالڪن بيدل ۽ بيڪس جي شعرن ۾ ملي ٿي. چي: ”خدا خود آدم جي صورت اختيار ڪري، جدا جدا رنگن ۽ روپن ۾، انسان ذات جي هدايت لاءِ اوتار ٿي آيو آهي.“ اهو نظريو اسلامي تعليم جي خلاف آهي. عطار جي هيئنن قصي تي غور ڪريو:

اي بوي در ڪشيده بيمار آموده
 خلقي بـدان طلسم گرفتار آموده
 غير تو هر چه هست مراب و نمائش
 ڪانجا نه اندڪ است و نه بسيار آموده
 آجما حلول ڪفر بود اتحاد هم
 اين وحدت است ليک بتكرار آموده
 يڪ عين متفق ڪد جز او ذره اي نبود
 چون گشت ظاهر اين همه انوار آموده
 گوهر دو ڪون موج بر آرند صد هزار
 جمله يڪي است ليک بصد بار آموده.

ڪثرت حقيقت ۾ وحدت آهي، جنهن وري وري پاڻ کي
 ٻئي دُهرايو آهي. سمنڊ مان لکين لڏرون اڀرن ٿيون، پر حقيقت
 ۾ اهي سڀئي هڪڙي لهر آهي، جا بار بار ٻئي اچي وڃي. سو
 صوف ۽ آيون ڏسڻ ۾ جدا جدا آهن، پر جيڪڏهن سڀني کي
 نيوڙي گڏ ڪندين ته رس هڪڙي ئي ٿي پوندي، جيئن رومي
 چيو آهي:

گر تو صد سيب و صد آبي بشهري
 جمله يڪ گردد چه آنرا بفشري
 در معاني قسمت و اعداد نيست
 در معاني تجزيه افراد نيست.

يا جيئن شاه لطيف چيو آهي:
 سو پڙاڏو، سو سڏ، ور وائيءَ جو جي لهن
 هئا اڳئين گڏ، پر ٻڌڻ ۾ ٻه ٿيا.
 ڪثرت آهين ڪانه، وحدت اندر وحدت است. عارف ۽ معروف،
 عاشق ۽ معشوق ٻئي هڪ آهن، بلڪ:

جمله معشوقست و عاشق ٻه—رده اي
 زنده معشوقست و عاشق مرده اي.

جيئن ابن العربيءَ فرمايو آهي:

تو همت قدما قبل ان يڪشف الغطا
 اخلاسي ڪاني ڏاڪر لڪ شاڪر
 فلما تجلسي الصبح اصبح عارفا
 بانك مذكور و ذكر و ڏاڪر.

(يعني: پردي کڻي کان اڳ ائين پائيندو هوس ته مان تنهنجو
 ڏڪر ۽ شڪر ڪندڙ آهيان. پر جڏهن روز روشن ٿيو ته خبر
 پيم ته تون ئي ڏاڪر، مذكور ۽ ڏڪر آهين.)

سرو، ساغر ۽ ساقي ٽيئي هڪ آهن، ساغر، ساقي ۽ ساغر
 ٽيئي هڪ ٻئي کان جدا نه آهن:

سو ساهڙو، سا سهڙي، سائڙ هڻ سو ئي
 آهي نچو ئي، گجھ، اندر گڏالهڙي .
 سڀ پنهنون آهي، سسئي ۽ سور عارضي ۽ لابقا آهن؛
 پيهي جان هڻا ۽ ڪيم روح رهڻ
 ته نڪو ڏونگر ڏين ۽ نڪا ڪيچن ڪاڻ
 پنهنون ئي پاڻ، سسئي تان سور هئا .
 جي پاڻ ۾ پئندا ويا، اهو پنهنجو پاڻ آهي، جو عجيبن جي
 آڏو ڦري ٿو:

سو بکي، سو پڇرو، سو سر، سو ئي هنجه،
 پيهي جان يروڙيو، مون پنهنجو منجه
 ته ڏيل جنهن جو ڏنجه، سو ماري پيو منجه ڦري .
 حاصل سلام ته وحدت الوجود ۽ وحدت الشهود جو بحث
 تمام وڏو آهي. دفتر گهرجن ته به ان جو بيان پورو ٿيڻو نه آهي.
 انقضاء في الله، انسان جي روحاني ترقي جو فقط پهريون ڏاڪو،
 ۽ البقاء بالله جو پيش خيمو آهي. جيئن الله تعاليٰ جي ذات
 بي ابتدا ۽ بي انتها آهي، تيئن انساني روح جي ترقي به لانتها
 آهي. وڌيڪ چئن تي مهر آهي:
 نڪا ابتدا عباد جي، نڪا انتها
 جن سڃاتو سپرين، سي وڃڻ کي ويا .

شاه جي نظر ۾ انسان جو تصور *

ڪائنات جا اسرار بي انتها آهن ۽ جيتري انهن جي قول ۾
ڪمي، اوتري قدر مونجهاري ۾ پئجي، جنهن ڪري پٺاڻي صاحب
فرمايو آهي ته:

”اونهي تنهن عميق جي، واري ڇڏ وٺس.“

انهيءَ ڪائنات کي صوفين پنهنجي اصطلاح ۾ ”عالم اڪبر“ ڪري
سڏيو آهي ۽ انسان، جو ڪائنات جو جزو آهي، تنهن کي
”عالم اصغر“ ڪري چيو اٿن. جيڪي به ڪائنات ۾ موجود آهي،
تنهن جو اختصار انسان ۾ موجود آهي. تنهن ڪري انسان سڀني
ممڪنات (ممڪن يا ٿيندڙ شين) جو مجموعو ۽ مصدر آهي. انهيءَ
حالات ۾ انسان جي وجود جا اسرار به لامتناهي ۽ غير محدود آهن،
جيئن شاه صاحب فرمايو آهي ته:

نڪا ايتدا عجب جي، نڪا انتها

جن سڃاتو سچين، سي وڃڻ کي ويا.

انهيءَ ڪري صوفين وٽ مشهور حديث آهي ته ”من عرف نفسه
فقد عرف ربه“ (جنهن پاڻ کي سڃاتو، تنهن پنهنجي رب کي سڃاتو).
باوجود انهي رتبي جي انسان ٻن متضاد (مخالف) طاقتن
جي وچ ۾ آهي. منجهس ملڪوتي طاقتون به آهن ته بهيمي
(يعني مڙن جون) طاقتون به. جيڪڏهن بهيمي طاقتون زور پئجي
ويون ته انسان پسوءَ جي درجي کان به هيٺ ڪري پوندو.
پر جيڪڏهن ملائڪي قوتون قابض ٿيون ته ممڪن جي درجي
کان به مٿي چڙهي ويندو. جيئن فارسي واري چيو آهي ته:

* ماهنامي ”نئين زندگي“، جولاءِ ۱۹۶۱ع تان ورتل.

آدمي زاده طرفه، مجنونست
 از فرشته مرشد و از حيموان
 گر کند ميل اين شود بد ازان
 ور کند ميل آن شود بد ازان.

تنهن ڪري انهن متضاد ڏانئن جي وچ ۾ هميشه جنگ جاري آهي.
 جنهن پنهنجي نفس کي ماري مات ڪيو، تنهن گوياءِ وجود جو
 ورق ورايو، ۽ پاڻ کي الاهي حضور جي لائق ثابت ڪيو. اهڙو
 ماڻهو روحاني ترقي ڪندي ڪندي، آخر اهڙي حد کي پهچي
 ٿو، جتي ان کي ڪامل انسان چئجي. صوفين جي نظر ۾ ڪامل
 انسان فقط رسول الله صلم ٿي آهي، جو پنهنجي ڪمال ۽ قرب
 سبب اهڙي حد تي پهتل آهي، جو نڪي عاشق آهي نڪي
 معشوق، ۽ نڪي خالق نڪي مخلوق. انهي باري ۾ شاه لطيف
 فرمائي ٿو:

عاشق ڇو مَ ان کي، مَ ڪي ڇو معشوق
 خالق ڇو مَ خام تون، مَ ڪي ڇو مخلوق
 سلج تنهن سلوڪ، جو ناقص يا ئي نڱيو.

اهڙي حبيبي حقيقت، جنهن کي صوفي ”حقيقت محدي“ ڪري
 چوندا آهن، خواجه محمد زمان لنواري واري هن طرح بيان ڪئي آهي:

عجب جـهـ ڙي آهـ، حقيقت حبيب جي
 نڪين چئبو سو ڏٺي، نڪين مخلوقـا
 شفق جـيـ ساڃاءِ، جامع ليل و نهار ڪي.

گرهه ڙي صاحب وري ان جو وسنار هن طرح ڪيو آهي:

وصف جنهن ورنهه جي، مٿو مٿو نه آهـ
 مسٽي سٺي مـون پريـن، مارئي محبوبا
 پاڙي مون پريـن جي، مجنون مشتاقـا
 حقيقت حبيب جي، عجب جـهـ ڙي آهـ
 جامع ليل و نهار ڪي، شفق جـيـ ساڃاءِ
 آگو ڇو مَ ان ڪي، نڪين مخلوقـا.

اهو مالڪ جو انهيءَ منزل کي رسي ٿو، تنهن کي ٿوڙ ڪيو ۽ اهو آهي انسان جي ڪمال جو شان، جو بشري عارضن جي فنايت بعد نصيب ٿئي ٿو. جيئن شاه فرماي ٿو:

نابوديءَ نيئي، عبد کي اعليٰ ڪيو
مورت ۾ مخفي ٿيا، صورت ۾ن ميئي
ڪبي آت ڪيئي، ڳالهه پريان جي ڳجهه جي.

اهڙي قسم جو قرب ۽ اتصال، عبد ۽ معبود جي وچ ۾ راءِ ڏاڇ ۽ پڄل جي قصي ۾ نمايان آهي. ان ۾ هڪ وڏي تمثيل رکيل آهي، جنهن جي ايتار انهن بزرگن ڪئي آهي، جي اسلامي تصوف جي اسرارن کان واقف آهن. جيڪي طالب آهن، سي انهن جي روحاني وارثن وٽان يا سندن ڪتابن مان پروڙين. اها تمثيل شاه جي هونين ٻن بيتن ۾ ايتري قدر بيان آهي، جو وڌيڪ بيان جي ضرورت نه اٿس. ڪي رند اهو راز پروڙين:

(۱)

نرتي تند نماز سين، پرائي پڄل
راجا رتولن ۾، اونائي امل
راز ڪيائين راءِ سين، ڪنهن مڇاريءَ مهل
انا احمد ”بلاسم“ ٿئي، مين هئي سائل
ڪنهن ڪنهن پيئي ڪل، ته هردوئي هڪ ٿيا.

(۲)

ڪنهن ڪنهن ماڙهين، پيئي ڪل ڪائي
”الانسان مري و اناسره“ ورتي ايه وائي
راجا راڳائي، هردوئي هڪ ٿيا.

اهڙي اعليٰ درجي حاصل ڪرڻ لاءِ دائمي جدوجهد ڄڻائي. نتيجي ڏي ڪاهن گهرجي. جيڪڏهن ويسلائي ٿي ته مقصود هٿان هليو ويندو:

تنيءَ ٿڌيءَ ڪاڌ، ڪانهي ويل ويهڻ جي
مٿان ٿئي اونداه، پير نه لهن پير جو.

واقف نه وڻڪار جي، اڳ نه ڏيھ، ڏنوم
ڏونگر ڏوراپن سين، ڪانهيءَ ري ڪلوم.
جيلاھ محب ملوم، تي چٽلون ڪريان چهرين.

هتان ڪٿي هٿر، جن رڻيو سي رسيون
ساچن سونين سُرَت، ور ڪاڻي ويجهو ڪهڻو.

شاهه جو سر سارنگ *

شاه سارنگ کي پنهنجو يار ٿو سڏي: ”اڄ ٻيڻ منهنجي يار، وسڻ جا ويس ڪيا.“ سانوڻ ۽ بهار سال جي جوانيءَ جا ڏينهن آهن. مون جهڙا ڪتابن جا ڪيڙا ۽ گهر گهيڙا به جوش ۾ اچي ويندا آهن. اڃا جهڙ جهاما ٿيو، رعد جي رڙ ٿي، ۽ وچڙين ور وڌا ته حال في الحال ٽپڙ ميري چڙيندس، پير ۽ ٽنگون بي اختيار نچڻ لڳنديون، ۽ وات مان سارنگ جي بيتن جي جهونگار نڪرندي. اهڙي وقت موڙهلن کي به مت اچيو وڃي، ۽ آهي به قدرت جي موج مستيءَ ۾ سڀ ڪجهه وساري، ڪو وقت اونگه، ۾ اچي ويندا آهن.

ڏينهن ڏاڍا ٿيا آهن ۽ ڪانءُ جي اک ٻيڻي نڪري، هاڙهه لڳو پيو آهي. گاهه سڪي ويا آهن. پري کان رڃ ٻيڻي جرڪي. ماڻهو، مرگه، مينهن، سڀ سارنگ کي پيا سارين. آڙيون ابر جي آسري انتظار ۾ آهن. تازا تتواري رهيا آهن. سمنڊ جون سڀون سڄ ڏي سڪ سان پيون نهارين. ساريءَ جوڙ ۾ آندڻ سانڌ آهي. ڏڪار پريان ڏيڪر پيو ڪري. ٿري بري ويلا ڪڍي رهيا آهن، باقي ڏڪارين جا پانڊا پريا پيا آهن. ڪڳيون پيا هڻن، ڇي ڇاڻ امان جي آن جو اگهه ٿيو. هر اجهو ٿو مندڻ سانڌيل ان گرڪي ٿئي. مطلب ته ساري ڪائنات ۾ ٿرڻو آهي. اتي خدا جي رحمت جنبش ۾ اچي ٿي. اتر جي ڪنڊ کان ڪڪر چوڻي ٿو ڪڍي. لڳهن جي لالائي پسو، چوڌاري ڪارونگار آهي. رعد جي رڙ تي ڪلميون ٿيون ڪنبن. وچن وسڻ جا ويس ڪيا آهن. سارنگ کي ساڻ ڪري ڏر کي ڇڏي، سڀلا

* ماهنامي ”نئين زندگي“، آگسٽ ۱۹۶۰ع تان ورتل.

رنگ ڏيئي، سڄي تي چاڙهيو اٿن. لجهو مينهن ٿي نه ڪري
 پيو ٿي. سڀڪو پنهنجي اجهي ڀيرو اچي ٿيو آهي. مينهون
 پٽاريون به ڀڄنديون پنهنجي وٽان ٿي اچن ٿيون. سڀ خندا سرهاڻي
 آهي. ڪانئر ڪم کان ڇڻي پيا آهن. جتي ڪٿي ساز، سرنڊا،
 سارنگيون ۽ چنگ پيا وڃن. پر انهيءَ آڱم جو انگ اهڙو نه آهي،
 جهڙو پرينءَ جو بسڻ، مينهن ۽ مينهن پئي هڪڙي اکر آهن. ورهن جا
 چوڙيل اچي مليا آهن. ڇو ته سڀ کان سواءِ روح رڄنديون ڪمڻ
 ٿينديون؟ انهيءَ عالمگير خوشيءَ ۾ اسان جي لافاني شاعر جو
 خيال وڃيو غريبن تي پوي، ڇي، ويچارا هن وڌ ڦڙي ۾ ڪيئن
 ڪندا؟ هنن جا زجهرا هيٺا آهن، واءِ ۽ مينهن انهن کي وڌيڪ
 جهوري وجهندو. ويچارا ڪهڙي وهه ويندا، نه اوچن اٿن نه
 آڄڪو. برحال واندين جا، جن جا جاني وڙ ۽ هميشه لاءِ جدا
 ٿي ويا آهن. شال سندن پکا نه پسن! ويچارون گجگرڙ ٻڌي
 وسون ٿيو وڃن، ۽ ساه ٿي سڪيو وڃين. شال، وارث مٿن اچي
 اولو ڪري ۽ سندن جهڳي کي جوکو نه رهي!

پر اهي منبل ته مند تي منڊيا آهن. منڊائي مينهن جي
 ڪا ڪنڊ ڪوئي ٿئي؟ ٿر بر وٺا آهن. تل ترايون پاڻيءَ سان
 پرڄي وينون آهن. پلار جي پالوٽ سڀن پٽن پاهه جهليا آهن. گسن
 تي گاهه ٿيا آهن. وڻ به ساوا جهڳ پيا لڳن. اڳونڊري آب ڪري
 سانگين جا ساهه وريا آهن. ڌار ڌڻ ڪاهي، چنا ڇڏي، ٿر منباڻي
 پٺن تي پکڙي پيا آهن. هاري ٻچ ڪٿي، هڀ سان پٺن ڏي دليا
 آهن، ۽ هر سنباڻيا اٿن. آن آڙان ٿيو آهي. جن مهاڳو مڙيو
 هو، سي اڄ هت پيا هڻن. شل آهي ڏڪاريل. وڏي، جن کي
 بندرهن جو آرو هو، سي ڏيهه مان مري کڻي وڃن! (شاهه جي
 اها دعا ٻن صدين کان پوءِ اڳهائي آهي). سنگهارن ۾ سڪ ٿيو
 آهي. مينهون پاڻ مرادو ڏنا گاهه پيون ڇڏن. وڏي اوهم سان
 ڦڙ پئيءَ لائي آيون آهن، ۽ ساهون مچر ڪير پيون ڏن. مڪڻ
 مانيءَ ۾ ڪُن پيو ڪري، شل اهڙي وقت ۾ پرين پامارا نه ٿين.

نيمٽ سارڙگ ملڪ تان سوڙهه لاڻي ۽ مائده سهاڻو ٿيو.
 اهي وڇڙيون جي لال ليمس ڪري آيون، تن جي مهر فقط هن
 ملڪ مان نه آهي! اهي ساري جهان جو سير ڪري رسول الله
 صلعم جي روضي پاڪ تي وسي، روم، شام، ڪابل، قنڌار، دهلي،
 دکن، چين، گرنار کان گهمي ڦري، يت ۽ عمرڪوٽ تي پنهنجي
 ورڪا ڪرڻ آيون آهن. اي مائين! منڍ تي سڪار ڪرين ۽ سڀ
 عالم آباد ڪرين! شاهه جي همدردي منڍ تائين محدود ناهي،
 بلڪ ساري جهان کي پنهنجي دامن ۾ آڻي ٿي!

—

شاعر ۽ سگهڙ *

جيئن ته اڄ ڪلھ جا نوخير علاما ۽ مڙها مڙهڻا انڙيءَ ڳالهه تي اصرار ڪري رهيا آهن ته ”ادب“ (۱) جهڙي پاڪ لفظ جو اشتقاق ”دُب“ يعني رڇ جهڙي ذليل ۽ نڪر ۾ نوڙي پيل جانور مان نڪتل آهي ۽ خوشامدڙيا انهن کي ”علامه دوران“، ”اديب العصر“ ۽ ”فريدالدهر“ جهڙن بلند آواز نقابن مان پڪاري رهيا آهن، ۽ جيئن ته شاعري رڳو فطري ۽ دلڪندي بڻجي پئي آهي، ۽ نظم ۽ نثر جا صاحب انهن پنهنجي فنن کي اضافي ترڪيبن جي بيجا استعمال سان پائمال ڪري رهيا آهن، تنهن صورت ۾ واجب ٿيو ته پريءَ مجلس ۾ انهيءَ نازڪ مسئلي تي ٿڌيءَ دل سان ويچار ڪجي.

نهان کي ماند آن رازي ڪزو سازند مه مفلوا
ورهن کان وٺي اندر ۾ اها آرزو پئي رهي آهي ته انهيءَ وتندڙ ڦٽ جي مرهم پئي ڪيئن ڪرڻ گهرجي. انهيءَ خيال سان چند سال اڳ ”ادبي ذوق“ تي هڪ مقالو لکيو هوم، جنهن ڪيترن ڪوچڙن جي ڪابوس ۾ هاس وجهي ڇڏي هئي. ليڪن حضرت آغا شاه سرهندي جهڙي بزرگ ان جي تحسين ۾ هڪڙو وڏو خط لکي موڪليو هو. ان جو وقتي اثر هيءُ ٿيو جو اضافي ترڪيب جو استعمال ڪي قدر گهٽ ٿيڻ لڳو. پر پوءِ جيئن ٿڌ ٿيڻ وڌو. اسان جا فائر ۽ ناظم انهيءَ علت غائيءَ کان آزاد ٿي

* ۳۱ آگسٽ ۱۹۵۸ع تي پٽ شاه ادبي ڪانفرنس جي موقعي تي پڙهيل تقريرن جيڪا نئين زندگي آڪٽوبر ۱۹۵۸ع ۾ شايع ٿي.
(۱) حقيقت ۾ ادب جو لفظ ڪنهن به ٻئي لفظ مان مشتق ناهي، بلڪ خود اشتقاق آهي. برخلاف ان جي ”دُب“ جو لفظ اسم جامد آهي، جنهن مان ٻيو ڪوبه لفظ نڪري نٿو سگهي.

نہ سگھيا، ۽ سيڪو اڏيڙو، ۽ شاعرڙو پاڻ کي ڪٽوريسر سمجهڻ لڳو. تان جو نثر ۽ نظم جي ڪاٻا پلٽ ٿي پيئي ۽ سڌاري بدران بگاڙو ٿيڻ لڳو. وقت آيو آهي ته انهيءَ ٻيڙي کي پنجو ڏجي ۽ نثر ۽ نظم کي صحيح اعتدال ۽ ميزان تي آڻجي.

شاعرن بابت چيو ويو آهي ”الله ڪنوز تحت العرش مفتاحها السنة الشعراء“ يعني الله تعاليٰ کي عرش هيٺان خزانو آهن، جن جون ڪنجون آهن شاعرن جون زبانون. ائين پڻ چيو ويندو آهي ته ”الشعراء السنة الرحمان“ يعني (شاعر الله تعاليٰ) رحمان ۽ رحيم جون زبانون آهن. تڏهن چئبو ته شاعر کي نهايت وڏو رتبو حاصل آهي. شاعر اهو آهي جنهن کي شعور يا احساس هجي، جنهن جي دل دٻوري جي ٿارن وانگر چڻڻ مان نيرنگي نغما ڪڍي ۽ سندس ٿن جون تندون وحدت ۾ وڃن. جو الاهي اسرارن کي، جي عرش هيٺان سانڍيل آهن ۽ ڪائنات جي ڪرشمڻ کي اهڙن عجيب ۽ لاثاني لفظن ۾ ادا ڪري، ۽ ان جي رازن جو اهڙي فطري نموني ۾ تعبير ڪري، جو عام توڙي خاص ماڻهن جو عقل چرخ کائي وڃي. شاعر اهو آهي جنهن جي سخن مان سچ، سونهن ۽ چڱائيءَ جون ٿيئي صفون باڪمال طور بکن. شاعر اهو آهي جنهن جي اندر مان شعر آڏمو کائي نڪري، ۽ جبل جي جهڙي جيان اڇلون ڏيئي مٿي آڀري. شاعر اهو ناهي جو هڪ هنڌ ويهي، ڪاغذ کڻي قافين جي لائڊ لکي، بجر ۽ وزن بنائي ۽ باقي حشو کي مصنوعي لفظن مان ڀري. بيشڪ اهڙيءَ ڪار گذاريءَ ۾ نزاکت ۽ نفاست، صناعت ۽ مهارت آهي، پر اهڙي سخن کي سگهڙ پائي سڏبو، نه شاعري. سگهڙ اهو آهي جو ڪلام کي چڱيءَ طرح گهڙي، ٺهي ٺاهي، وزن تي پورو بيهاري. ان جو مثال وايي وانگر آهي، جو اڻ گهڙيل ڪاٺ واهولي سان گهڙي، ۽ رندي روات سان ان کي لسو ڪري، يا رازي وانگر آهي، جو ميرون رکندي، چُونِي يا گاري مان ڪٺائيندي، شاهل سان پت جي اوساري سڏي ڪندو آهي.

جيڪڏهن اهو آهي امتياز شاعر ۽ سگهڙ جي وچ ۾، ته مهرباني ڪري ٻڌائي سگهندا ته امان جي نظم نويسن مان ڪيترا شاعر آهن ۽ ڪيترا سگهڙ؟ ڪنهن کي به رنجائڻ بنان مان بي ڌڙڪ چونڊس ته انهن مان اڪثريت سگهڙن جي ئي آهي، جي پنهنجي نظم کي عربي ۽ فارسي بحرن جي قالب ۾ وجهي پورت تي آڻين ٿا. غالباً شهري نظم نويس سگهڙ آهن. مان انهن کي شاعرن جو نالو نه ڏيندس. حقيقت ۾ ٻهراڙيءَ جا ڪلام چونڊڻ ئي سچا شاعر آهن، ڇاڪاڻ ته سندن ڪلام هروڀرو بحرن ۽ وزنن تي ٻڌل ناهي ۽ تصنع ۽ تڪلف کان گهڻي قدر خالي آهي. انهن جو سخن بيساخته درياه جي ٻالوت وانگر آهي ۽ اهي پنهنجي احساسن ۽ امنگن کي ازخود، بلڪه بي خوديءَ جي حالت ۾ اظهار ڪندا آهن. جڏهن به شعر چوڻ جو جذبو اندر جاڳندو اٿن، تڏهن سندن وار ڪانڊارجي ويندا آهن. اکيون ڦوٽارجي يا پونجي وينديون اٿن، وات مان گججي، ۽ نڪ ۽ نڙيءَ مان گهونگهون جهڙو آواز نڪرندو اٿن، دل ڌڙڪ ڌڙڪ ڪندي اٿن، ۽ غشي وٺي ويندي اٿن. پوءِ انهيءَ مجريت ۽ فنائيت جي عالم ۾ انهن تي وجد ۽ حال طاري ٿيندو آهي ۽ وحدت جي واديءَ ۾ غرق ٿي، بي اختيار ڪلام چئي وجهندا آهن، جو کين ياد رهندو آهي، يا حاضرين قلمبند ڪري ڇڏيندا آهن. اها پيغمبري ريت آهي.

اهڙيءَ طرح صوفي سماع ۽ رقص ڪندي، راڳ ڳائيندي ۽ جلي ذڪر هلائيندي، ۽ عاشق صادق پنهنجي معشوق جي فراق ۾ جهڙندي جهرندي، پنهنجو وجود وڃائي، حسن جي حدن کان نڪري، روحاني عالم جو سير ڪندي، اڃانڪ شهر چئي وجهندا آهن، جو عين حسن ۽ ڪمال هوندو آهي. بلڪ هڪ رواجي ماڻهو به قدرت جا نرم نظر ڏسي، موج مستيءَ ۾ اچي ويندو آهي ۽ موهي الحان مان ڪجهه نه ڪجهه جهونگاريندو آهي.

اهڙي قسم جا شاعر دنيا ۾ ڪي ڦليل ٿي گذريا آهن. انهيءَ معيار موجب ڏسو ته شاه لطيف پڻ ڪيئي قدر سگهڙ هو.

۽ ڪن شاذ ۽ نادر موقعن تي الهامي شعر چيو اٿس ۽ تخيل جي توڙ ڪي پھتو آھي؛ ۽ اھي عالمگير فلسفيانہ سچ چيا اٿس، جيڪي سندس خارق العادہ بزرگيءَ جو باعث آھن، ۽ جيڪي کيس انھن قلیل ھستين ۾ مقام بخشين ٿا. اھڙا بيت اڌڪل سؤ کن آھن، جن ۾ تصوف جي تنوار آھي، باقي ٻيو اڪثر رسالو بيماني، اخلاقي ۽ عشقي افڪارن سان ڀريو پيو آھي، جو پنھنجيءَ بزر ۾ لاثاني آھي. اگرچ ان ۾ ڪي عميق خيال سمايل ناھن. مارئيءَ جي سر ۾ وري وطن جي اڪير جي بي نظير تصوير پيش ڪئي اٿس. درحقيقت بيت سازي جي باب ۾ شاھ صاحب اڳين توڙي پونين سنڌي شاعرن کان گوءَ کڻي ويو آھي. ليڪن ائين چوڻ کان رھي نٿو سگھجي تہ سندس ڪلام ۾ گھڻي قدر سگھڙپائي جو بہ دخل آھي. مثلاً سر ڪلياڻ جو پھريون ئي بيت، جيڪڏھن سندس چيل آھي، انھيءَ ڳالھ جي دلالت ڪري ٿو؛ ۽ خصوصاً اھي وڳارون بيتن جون، جن ۾ لفظي توڙي معنوي تڪرار آھي ۽ جي ٿوري مٿاسٽا بعد ورجايا ويا آھن. اھڙو ورجاء يا دھراءِ پنھنجي تخميني موجب اڌڪل ھزار بيتن ۾ ٿيندو، جو سندس سگھڙپائي جو قوي ثبوت آھي، جو ڪنھن عربي، فارسي يا فرنگي يا ٻئي ڪنھن غير ملڪي شاعر ۾ مشڪل ملندو، ۽ بلاغت جي اصولن خلاف آھي، جن ۾ ايجاز کي تطويل تي ترجيح ڏني ويندي آھي. اگرچہ باز گوئي من حيث المجوع ٽڪائيندڙ آھي، تڏھن بہ من حيث المفرد نہايت فصيح ۽ بليغ آھي.

شاھ صاحب جيڪو ٻئي قسم جو شعر چيو آھي، سو آھي وايون يا ڪافيون، جي علي العموم ڦلھڙيون آھن، ۽ انھن مان ڪيتريون ئي راڳاڻن جون يا خود رسالي جي جمع ڪندڙن جون چيل ٿيون ٿسجن. رڳو انھن جي آخر ۾ شاھ لطيف جو نالو وڌو ويو آھي. ساڳيءَ طرح ٽيھ اڪريون (سواءِ مسٽي واريءَ ٽيھ اڪريءَ جي) ۽ ٽينھن راتين وارا بيت غالباً ڌاريا آھن. ”ڪاپاڻي مت“ حفظ پرنٽي جي چيل آھي، جيئن مٿي نعت واري قلمي

نسختي مان ظاهر ٿيو آهي. ڪافيءَ جي صنف ۾ متاخر شاعرن جهڙوڪ سچل سائين، رمضان ڪنڀر، پير اميد علي، نور محمد واڙو، مصري شاه، خير محمد فقير وغيره، شاه صاحب کان عبارت ۽ مضمون جي رنگيني ۽ هنر بازيءَ، رزانت ۽ منانت ۾ گهڻي قدر سرما آهن. انهن ۾ رمضان ڪنڀر، نور محمد واڙو وغيره ٻهراڙيءَ جا آهي يا اڻ پڙهيل شاعر آهن جن جي ٻولي نهايت زوردار ۽ مٺي آهي. انهن کي ڪنهن به قول سگهڻ چٽي نٿو سگهجي. سندن ڪافين جا مثال هتي وقت بچائڻ خاطر نٿا ڏجن.

اهڙي طرح شاه صاحب غزل کي ته چڏيو، پر شعر جي ٻين صنفن جهڙوڪ مولود، معجزِي ۽ مدح ۾ به پنهنجي طبع آزمائي نه ڪئي آهي. اگرچہ ٻين ڪيترن ئي ٻهراڙيءَ جي شاعرن انهن ۾ پنهنجو ڪمال ڏيکاريو آهي. مان فقط رمضان ڪنڀر جهڙي آهي ۽ دهاتي شاعر جي ڪلام مان حاضرين کي هڪڙا ئي فقرا مثالن گهران ٿو. پھريون هرئيءَ واري معجزِي مان، جو سچو ئي موتين جي ڪمال آهي:

هـن مـيو مـسـتـاک مـوـهـن، مـوز دليـر جـي سـجـھي
 اـنـت پـنـھنجـي عـشـق جـو، مـتـ ڏس نہ پئي ڪنھن کي ڏجي
 حـب ھنـيـن ۾ حـال ھـر دـم، کـل نہ وڃي ڪنھن مـان ڪـجي
 جـانـکـون جـيـن دـم زـنـدگـي، نـاتـو نـبـاھـي نـيـنھن نـجي
 نـفـس مـدـعي نـور نـاقـص، بـھ نہ ڪنھن ٻـ کان ٻـجي
 حـق ھـدايت رـاھ ڪـڙم، پڙ ڏسيو بيڪس پـجـي
 ھڪ ٺپيءَ ۾ ھيڪلو، پـر پـرا! نـکو ٻـيلي ٻـجھي
 تـنھنجـو سـجھـن مـنـدرو مـنـدرو، مـڪـرات ۾ مـرور سـجھي.

سامعين ڪرام تجنيس حرفي کي ڏسن ته ڪهڙيءَ نه خوبيءَ سان استعمال ڪئي ويئي آهي! ٻيو ۽ ٽيون فقرو ”ڪانگ“ جي وچين ڪلمي مان ڏجي ٿو، جو نئين ڪلمن جو نڪ آهي:

(۱) شهر بانوءَ جي سونهن جي ساراڻ:

شهر ولايت شام ۾، هئي حسن حيرت ڪا
 دختر سنڌي ڌيءَ بادشاهه، وڏو هو وڻاءُ
 مورت ماهيون اڳري، نظر نڙدڪا
 بر نه تنهن بروبري، ڪينچل آه ڪجا
 سڄ نه صورت مامهون، ڪري نه تابش تاءُ
 هوءَ منهن لڪائي لڄ پئي، قدر قنڊيلا
 رخ جنهن جي روءِ جا، پيا پکن پرتوا
 سي ڪاميو وڃن خاڪ ٿيو، پڇيو پتنگن جان
 سڄو پون پٺ آئي، ڪيفي ڪبابا
 هوءَ ڪنڊيئي خون ڪري، خوشدر خوشحال
 هي نه پيرو هيڪڙو، جنهن کي قدر پوي ڪهلا
 نينهن تنهن نار جي، ڪيا نازڪ نهالا
 چارئي عين چپي ويا، گجهڙي رمز گبتا
 جيئن چندن وڻ ۽ چانڪو، ٿيڻ پرت پيچ پيا.

(۲) شهر بانو جو باغ جي بهاني عاشق فقير سان ملاقات لاءِ
 نڪرڻ :

افريد ڪهاڻين اڳ ۾، نڱي نروارا
 ٻي سڀ چپ چپا هئي، ڪنهن ڪل نه ڪا
 ڪنڌي پور پرين جي، جيئن دور درياها
 آپريس لهريون عشق جون، اڃڪر آليا
 چلنگا چول اکين مان، آيس آب سندا
 ٻڏيو ٻوڙهت ۾ وڃي، جنهن کي سورن ڏنو ماءُ
 حُسن ڪما تنهن حور جي، گنير گفتارا
 چنڊ تارا چور ٿيا، همدم هيڪاندا.

ڪلام جو زور ۽ سلسلو ته ڏسو. ٻولي آها آهي جا سڀڪو سمجهي،
 نه پاتاڙي ٻولي جيڪا فقط شهري شاعر ڪم آڻيندا آهن. سڀڪو
 انهيءَ مان حظ پرائي سگهي ٿو. بيت چوڻ سولا آهن، پر اهڙو

مسلسل ڪلام چوڻ، ڪنهن رواجي مگهڙ جو ڪم نه آهي.

شايد ٻهراڙيءَ جي هڪ ٻئي نوع جي شاعرن کي مگهڙ ڪري چئجي، جن جو ڪلام، هڪ ماڻه سال اڳي مرحوم آخوند محمد وفا عباسيءَ پنهنجي ڳڻڪي ۾، ۽ تازو مسٽر عبدالڪريم منديلي پنهنجي ڪتاب ”سنڌ جو سينگار“ ۾ ڏنو آهي، جهڙوڪ جلال، ڪبير شاهه وغيره. انهن ۾ لفظن جي جهاڙهه آهي، جي اڪثر ته ٻهراڙيءَ وارا استعمال ڪندا آهن ۽ شهري ماڻهو انهن کان بي خبر آهن. پر انهن اڻ پڙهيل شاعرن به پنهنجي نموني ڪمال ڪري ڏيکاريو آهي، ۽ ماڻهو عجب ۾ پئجو وڃي ته انهن کي پنهنجي صاف ۽ چمڪي ٻوليءَ تي ڪيترو نه دسترس هو! سندن شعر گوڻيءَ جو ننڍو بلاشڪ فطري آهي، اگرچہ تصنع ۽ تڪلف انهيءَ ۾ پڻ گوڻي قدر ماري ۽ طاري آهي. مان ته اهڙن شعر گوين کي به مگهڙ ڪين چونڊس، ڇاڪاڻ ته انهن سنئون سڌو قدرت جي صاف چشمي مان پوڄ پيتو آهي.

تڏهن مگهڙ ڀلا ڪنهن کي چئجي؟ جيئن مٿي ڏيکاريو ويو آهي ته مگهڙ آهو آهي جو پنهنجا خيال بحر ۽ وزن جي سانچي ۾ سميتي صاف ڪري بيهارِي، جو جاءِ بيجاءَ زير اضافت جو مڪروه استعمال ڪري، ۽ جنهن جو ڪلام سواءِ ڪن شهري فارسي ۽ اردو زده ماڻهن جي ڪنهن کي به سمجهه ۾ نه اچي. اسان جا ڪيترائي موجوده وقت جا شاعر انهيءَ مرض ۾ مبتلا آهن، الا ماشاءَ اللہ. ليڪن هاڻ نئون واءُ وريو آهي ۽ اسان جا ڪيترائي نوان شاعر هندو خواه مسلمان، سادو، سولو ۽ فطري شعر گويا ڪون نئون ۾ چئي رهيا آهن، جنهن مان اصليت جي بوءِ اچي ٿي. سندن ڪوششون تحسين جو ڳيون آهن، مگر آءٌ کين عجز ۽ نياز مان عرض ڪندس ته زير اضافت جي ڪني ۽ قبيح استعمال کان احتراز ڪن. نه ته سندن شعر پڻ مصنوعي، فارسي ۽ اردو زده ٿي پوندو، جن پنهي ٻولين اسان جي سونهاري سنڌي زبان جي متيناس ڪئي آهي.

صاحبو! مون کي معاف ڪندا، مون پنهنجي تقرير ۾ ڪنهن خاص شخص ڏانهن اشارو ڪونه ڪيو آهي. منهنجي مراد اصلاح آهي، نه فساد.

مراد ما نصیحت بود و گفتیم
حوالت با خدا کردیم و رفتیم .

ڀٽ ٽي پيرو (گنج جو مطالعو)*

پلي ڀٽ ٽڙيءَ تي ڪرڻ پيرو گهرجي
انهيءَ راهه ۾ منهن ڪرڻ ميرو گهرجي.
هڻو دوست منهنجو جو سچو سورمو
مٿيري مٿس ڏي ڪرڻ ڦيرو گهرجي.
لڪي لال ويٺو، پيچي پيچي پيچي ۾
طلب ۾ تنهن جي ڪڍڻ پيرو گهرجي.
”عمر“ کي اصل کان رهي مڪ اندر ۾
انهيءَ در تي دمدم، دمڻ ديرو گهرجي.

هونءَ ته لال لطيف جي زيارت لاءِ گهڻائي پيرا ڀٽ
ٽي وڃڻ ٿيو آهي ۽ انهي پليري جي پالين جو تصور ڪندي
روح کي رقت حاصل ٿي آهي، پر هي پويان ۾ لڳا خاص سندس
پر ۾ رهي، لکن ۽ جهولن جا جهولنا منهندي، سندس ڪلام
سان رهاڻيون رهندي ۽ جهڻ پڻ ڪندي جا قلبي راحت مري ما
بيان کان ٻاهر آهي.

جڏهن مرهيات گربخشاڻي سان گوڏا پڇي شاه جي رسالي
جو متن ۽ شرح لکندو هوس، تڏهن کيس چوندو هوس ته: اڄ ڪ
منجهه صباح سندس سخن کي سمجهڻ منهنجي پٺڪي پوندو. مرهيات
به چوندو هو ته: مون چيئري مون مٿي، اهو ڪم مٿانجام تون
ڪجانءِ. ورهين جا ورهيه گذري ويا، اها آس اندر ۾ سانڍيندو
آيس، پر اها ڳالهه خواب خيال به نه هيم ته اهڙو وڏو مهم منهنجي
هٿان ڪيئن تمام ٿيندو. ”ڪرهو نه ڪيڪان، پيرين آڻ نه پڇڻي“.
قدرت کي منظور هو، جو سنڌ ادبي بورڊ جو آرٽيپ ٿيو. پهرين

* ماهنامي ”نئين زندگي“، نومبر ۱۹۵۲ع تان ورتل.

پهرين مڪمل رسالي جي اشاعت جي رٿ آئي. سيد غلام مرتضيٰ شاه، انصاري عثمان علي، ڊاڪٽر بلوچ ۽ ٻين سڃڻن جي اها صلاح ٻيئي ته اهو ڪنن ڪم مان پنهنجن هيٺن ڪلهن تي هموار ڪريان. جوانيءَ جو اهو جوش نه رهيو آهي؛ پيري زوران زور ڪاهيندي اچي ۽ اڪيون نشت ۽ عضوا ٺهل؛ ”وڏڙو ۽ واغ، ڪرهي کاڌو ڪوڙيو.“ دهشت وٺي ويس، پيريءَ ۾ پيئي اڪيون آريءَ ڏي ڪيئن ڪٽندس پر دل جهلي ڇيم ته: اها منهنجي ورهين جي آرزو هئي، ۽ اگرچہ پاڻ ۾ اهو مت نٿو سڀرائي، ته به ضرور پنهنجي وت آهر ڪوشش ڪندس؛ من آگو پاڇهه پئي ڪرائيءَ ۾ قوت وجهي، جو اهو باري بوجو ڪٿي سگهان:

سر در قدم يار ندا شد چه بجاء شد
اين باز گران بود ادا شد چه بجاء شد.

مرحلا ۽ منزلون نظر آيون، پر اندر ڪي آئت هوم ته اللہ جي آڳهه مان انهيءَ آڳهه کان مان ضرور ٻار پوندس - ”عشق آسان نمود اول وٺي افتاد مشڪلها.“

محترم انصاريءَ کي پنهنجي وساطت سان مرهيات گربخشاڻيءَ کان رسالي جا ٻه قديم نسخا، پٽي ۽ پٽ وارا وٺي ڏنا هئا، جي وٽس رهجي ويا هئا. کيس استدعا ڪئي وئي ته اهي ٻئي نسخا ڪجهه وقت لاءِ عاريت طور ڏئي، پر مرد بڙ ڪري بيٺي رهيو. اهڙي طرح ”لطائف لطيفيءَ“ جو قلمي نسخو، جو مون کي مرهيات جي ڪتبخاني مان هٿ آيو هو، ۽ جو مولوي دين محمد وفائيءَ مون کان ”لطف الطائف“ جي لکڻ لاءِ اڌارو ورتو هو، سو سندس وفات کان پوءِ گم ٿي ويو ۽ وڃي ڏاڍن جي ور چڙهيو. انساني ناسپاسيءَ جو مثال ٻيو ڪو ڇڏو ٿيندو. ان جو جيتري قدر افسوس ڪجي، اوترو ٿورو آهي. مٺي به مٺ، مٺي به مٺ.

بهرحال مون کي مايوسي ڪانه ٿي، ڇاڪاڻ ته مون کي خبر هئي ته اهو ٻار آورد گنج ڪٿي پوريل آهي، جنهن جي

ملڻ ڪري، اهي ننڍڙا ۽ نوان ننڍڙا بالڪل ناچيز ٿي ويندا، جيئن سڄي سڙاڻي تي ستارا الڳ ٿي ويندا آهن ۽ سندن جمال جي جوت جهڪي ٿي ويندي آهي. اها ڪيما ڪنهن ڪنڊ ۾ لڪل هئي جا ٿامي کي سون ڪري ڇڏي. جڏهن اصل مليو ته نقل سڀ بيڪار؛ هنڌيءَ ڏٺي پائنت رد. اهو گنج بي رنج ۱۲۰۷ هجري کان ٽمر فقير جي اوطاق جي هڪ ٻئل ڪوٺڙي ۾ سانڍيل هو، جو ڪنهن ٻڌو هو پر اکين نه ڏٺو هو؛ جنهن جي زيارت شاه جا شائق ضرور ڪندا هئا، پر ان کي آهستي، ان جو آهه نه ورتو هئائون. انهيءَ گنج بي رنج جي ڏسڻ جي اندر ۾ آهر آڪر جاڳي، چيائون ته: فقير ويجهو به ويڃ نه ڏيندا. دل ۾ چيم ته ماشاء الله، هيڪر ته حملو ڪيو، پوءِ ها نصيب.

فيروري ۱۹۵۲ع جي آخر ڌاري، وڏيءَ آڪاس ۽ آڪنڊ مان پٽ کي پيوڙو ٿيس. اسهن کان اڳ صاحب سجاده، جنهن مان اڳ نيازمنديءَ جو رستو هو ۽ سندس فرزند ميان غلام شبير شاه کي پنهنجي ارادي جو اطمينان ڪيو هوم، جن ڪرم فرسائي پنهنجي بنگلي تي خلاصي ڪري ڏيڻ جو وعدو ڪيو ۽ پڻ خبر ڏنائون ته ٽمر فقير جي جائشين ميهن فقير اجازت ڏني آهي، بيشڪ گنج شريف پيئيو، پر انهيءَ شرط تي ته گنج کي اوطاق کان پا نه ڪڍبو، ۽ ڪرسيءَ ۽ ميز کان سواءِ ٿڌي تي ويهي ڪم ڪيو. عجب ته فقير صاحب ڀلي ٽمر فقير جي ڌڪيءَ تي ويهي، پر ٻاهر ورائڻي ۾ ڪرسي ۽ ميز نه رکجي! ورائڻي توڙي اڱڻ ۾ ٿڪون ٿيئون ته ڪجن، پر پيرين اڳواڙي هلجي! اتي پنچڻ شرط ڪري ۾ لڏو لاهي، هٿ منهن ڌوئي، وضو ڪري، ٿرت ٽمر فقير جي اوطاق ڏي راهي ٿيس. وات ويندي سهڻي لال لطيف جي زيارت ڪيم. اوطاق ۾ ٿڌي تي پٽ پڻ ڪري ڏيئي ڪم کي جنهي ويس. فواز فقير ويراڻي مان گنج ڪري آئي اڳيان رکيو، ان کي ڏسي گد گد ٿي ويس. اوطاق جي

اونداھي، پٽ جي سختي ۽ اڱڻ جي سيراڻي وسري ويس. ڇڻ
تہ سون جي کاڻ ملي ھم.

پيرن صاحبن ڇڱي پرورش ڪئي: پنهنجو خاص ماڻھو،
جو اڳي اسان وٽ بورچي جو ڪم ڪري ويو هو، ۽ جنهن جو
دٽ پڇاڻ مون کي وٺندو هو، سو منهنجي خدمت ۾ ڏنائون. صبح جو
سوڀرو نيرن ڪري اوطاق ۾ وھندو ھوس، ظھر جو آرام ڪرڻ
کان سواءِ، فقط ھڪ وقت استنجا ڪري وضو ماري، ٻپھري ۽
ٽپھريءَ جي نماز گڏ پڙھي، مارو وقت گنج شريف پيئندو ھوس
۽ ان جون مختلف پڙھڻيون ميرزا قليچ بيگ صاحب واري چاٻي
نسخي ۾ درج ڪندو ھوس. لکڻ مان گڏ بيتالجان مان
زيرلب جھونگاريندو ھوس. انھيءَ ريجھ رھاڻ ۾ خبر ئي ڪانه
پوندي ھئي تہ وقت ڪيئن گذريو. وچ تي فقط ڏھا لک، جو پيالو
گرم ڪير سان پيئندو ھوس، ٻيو سڀ خيز. شام جو ھر روز ڏھ،
يارھن ڪلاڪ سانده ڪم ڪري، مغرب نماز پڙھي ڪمري ڏي
موٽندو ھوس. اھڙي طرح اٺ ڏينھن لحظي ۾ لنگھي ويا. پھرئين
ڏينھن سو خالي تڏي ٿي ويھي چيلھ چڪي ھئي ھئي، پر ٻئي
ڏينھن پٽ جي ھيڊ ماسٽر صاحب ۽ سندس نائبن ھڪ رضائي ۽
طول آڻي ڏنو، جنھن ڪري اوطاق جو پٽ بہ پٽ جھڙو
نرم ٿي لڳو، ۽ وراڻبو شاد روان ٿي پيو. موسم نہایت خوشگوار
ھئي ۽ پاڻي وٺندڙ ۽ باوجود مشقت جي منهنجي صحت گهڻو
مڌري پئي. شايد اولياءُ اللہ جي پلائي ھئي، جنھن جي ڪلام
سوارڻ لاءِ ايذا ڪشت ٿي ڪريم.

انھن ڏينھن ۾ ھڪ دڪدائڪ واقعو ٿي گذريو. جمعي رات
شغل ۽ راڳ کان پوءِ، مجاورن ۽ ماڻھن جي بيخبريءَ جو فائدو
وٺي، ھڪ خبيث، شاه لطيف جي قبلي جي سولي نيل لاهي
فراز ٿي ويو، جو باوجود ڪوششن جي اڃا عدم پيدا آھي. منهنجي
دل کي صدمو پهتو ۽ پير صاحب بہ تمام غصگين ڏسڻ ۾ آيا.
فقيرن ھينءَ پئي چيو تہ: شاھ ھاڻي پنھنجو گھر ٿو ڦٽائڻ گھري

۽ اڳتي ڪوبه ماڻهو منجهس ويساه نه رکندو. حقيقت هيئن آهي ته الله جي پيارن کي نڪا سونين نيان جي، نڪا عالیشان مقبرن جي ۽ نڪا ميڙن ملاڪڙن جي ضرورت آهي. اهي شيون ته بيت پالڻ جا ذريعا آهن، جي اوليائن جي پوئلڳن اختيار ڪيا آهن. اهي مقبول ٻانها ته دنيا ۽ ماسوا کان منهن موڙي، الاهي ديدار ۾ محو ۽ مستغرق آهن. انهن کي دنيا جي جنسار ۽ ٺاڻ سان ڪهڙو واسطو؟ هڪ ويساه واري مفيد ريش اچي آمر فقير جي دڪيءَ اڳيان سجدو ڪيو. مون تنهن تي گهڻو شرميو مانس ته اهي سڀ خدا جا عاجز بندا آهن، تنهنڪري هڪڙي خدا پاڪ اڳيان سر جهڪاء ته تنهنجي من جون مدعائون پوريون ٿين. ٻيو رمز سڃاڻي ويو ۽ وائڻان پڙڪ به ٻاهر نه ڪڍيائين.

منڍ ۾ گهڻا اولياءُ الله آهن، پر جيڪو شغل ۽ چهچتو شاه جي درگاه تي ٿئي ٿو، سو پئي هنڌ ورتي ٿيندو، رات ڏينهن زيارتن جي دم لڳي پئي آهي. هڪ هنڌ جهنڊيون پيون لهن ۽ زالن پيون ڳائين، ته پئي هنڌ گهوت کي سرگس ڪرائي، پڇاڙيءَ جو نفل اچي شاه جي درگاه تي پڙهائين. جمعي ۽ سومر رات خاص رونق هوندي آهي، خصوصاً ماهون پهرئين سومر رات، جڏهن آسپاس جا ماڻهو اچي ڪلڻا ٿيندا آهن. زالن ۽ مڙسن جي پيهه لڳي پئي هوندي آهي. راڱائي فقير حلقتي ۾ ويهي خنڊورن تي شاه جا بت ۽ وايون چوندا آهن. هڪ هڪ راڱيندڙ کي سڄو رسالو ياد هوندو آهي، ليڪن سندن ڳائڻ جو طريقو ملحدو آهي، جو اسان جهڙن مغربي تهذيب زده انسانن کي هوند نه آڻڙي. اڃا بيت ته جيئن ٿيڻ ڪري سمجهبا، مگر وائي ڳائڻ ۾ اهو ولولو ۽ ووڪ آهي، جو هڪڙو حرف به سمجهي نه سگهيو. هڪ قسم جي زيل ۽ ماندڪوڪ آهي، جو ٻڌندڙ جو سامه نڙيءَ تائين پهچيو وڃي. هڪڙي قسم جي محويت ۽ سنسناڻو هوندو آهي، ۽ اهڙي چپ چپات لڳي پئي هوندي آهي، جو جيڪر سڻي ڪري ته به ان جو آواز به معلوم ڪري سگهجي. ماهون پهرئين سومر

جي رات وري صبحن ۾ مڇ ٻاريندا آهن، جنهن جي چوڌاري ميهڙ فقير جي سرڪردگيءَ هيٺ فقير سماع ڪندا آهن، ۽ چوگرد ڦرندا آهن. اها هڪڙي قسم جي بدعت آهي، جا قديم زماني کان هلي اچي. شاه جي باري ۾ گهڻيون روايتون ۽ نقل ۽ نظير فقيرن جي وات آهن، جن جو هتي ذڪر ڪرڻ مناسب نه آهي. اميد ته شاه جي سوانح عمريءَ ۾ انهن جو وڌيڪ ڪيو ويندو.

گنج شريف هڪ ڪهنو ڪتاب آهي. وڃڻ شيرازو ٿئي پيو اٿس. ورق اهڙا جهڙا ٿي ويا اٿس جو ڇهڻ سان ڦاٽيو پون. گنج نالو انهيءَ ڪري پيو اٿس جو منجهس شاه جا مڇيڻي بوت سواءِ ترتيب جي درج ڪيا ويا آهن. پر حقيقت هي آهي ته گنج جي ترتيب نهايت سهڻي آهي. داستان مضمون موافق ڏياريا ويا آهن ۽ بيتن جي ڪڙيءَ ڪڙيءَ مان مليل آهي. هيئن چوڻ روا آهي ته رواجي قلمي نسخا ۽ چاپي نسخا، جي ڇهڻي فقير، حسين فقير ۽ ٻين راڳين جي رسالن تان اتاريا ويا آهن، تن ۾ ڪنهن به قسم جي ترتيب ڪانوي. خبر ناهي ته گنج جي جوڙ اول ڪنهن بگاڙي. بهرحال جنهن صورت ۾ فخرن هٿان ٿي شاه جي بيتن جو ربط ضبط پئي ڦريو آهي، تنهن صوت ۾ نئين سنواريندڙ کي حق آهي ته رسالي جي جوڙجڪ کي مضمونن جي مدنظر تي نئين جوڙ ڏئي ۽ مڇ بچ ته رسالي کي نئين رنگ ۽ ريت ۾ پيش ڪرڻ نهايت اهم آهي.

گنج شريف ۱۲۰۷ هجريءَ ۾ يعني شاه صاحب جي وفات کان ۴۲ ورهيه پوءِ لکيو ويو. اهو ڪم تهر فقير جي خليفن ميان اسماعيل جي تحرڪ سان سيد عبدالعظيم نالي فقير هٿان پورو ٿيو. ميون اسماعيل هڪ برگزیدو شخص هو ۽ شاه لطيف سان روحاني دوستي هئس. سڄا مارا سو سال تهر فقير جي مسند تي ويٺو هو. ۽ سڄي ڄمار تجرد ۾ گذاري ۱۲۸۲ھ ۾ وفات ڪيائين. سڀني فقيرن جو هن ڳالهه تي اتفاق آهي ته گنج کان وڌيڪ ٻيو ڪوبه نسخو معتبر ناهي. جيڪي بيت ان ۾ ناهن سي ڌاريا آهن ۽ شاه

جي فقيرن جا جوڙيل آهن، ۽ زماني جي گذرڻ ڪري شاهه جي ڪلام سان گڏجي سڏجي ويا آهن. مثلاً بمبئي ڇاپي ۾ جيڪي فالٽو بيت آهن، ۽ جي مرحوم ميرزا صاحب پنهنجي ڇپايل رسالي ۾ درج ڪيا آهن، انهن مان اڪثر گنج شريف ۾ اصل ڪينهن. ازالسواء گنج ۾ ڪيترا اهڙا بيت آهن، جي ٻين نسخن ۾ موجود ناهن. مثلاً:

جڏهن سائين ٿي سڏ ڪيا، ٻڌاءُ نه ٻوڙي
همراهي هونئن سان، تو جو دان نه جوڙي
پلاءِ ڄام پنهنوءَ جو، جهليشي نه ٻوڙي
هاڻي ناحق ندوري، ٿي رندن ۾ ٿي رهون ڪرين.

—

هڪ تراوي گنناد، سڀيئي سنواري
پاڻيءَ پار ناه ڪاءِ، نڪا ويساند واءِ
کاڌي لرز، لطيف جي، سبب آن جي ماه
ڪو فضل ڪر فزاح، ٻي تراوي پاڇه جو.

اهڙا بيت بيشمار آهن ۽ انهن ۾ بيشڪ لطيفي لغار آهي. تنهن کان سواءِ گنج جون پڙهڻيون زياده موزون آهن ۽ مٿن قدامت جو رنگ آهي. موجوده خطي نسخن ۾ ڪائين ۽ فقيرن پنهنجا رنگ رڇايا آهن. مثلاً ڪير چونڊو ته هيٺيون بيت شاهه جو آهي:

انت تمهي في الطلوع، صبح ٿيو صاف
مهي تي مصحف، پنهنون ڄام پڙهندو هليو.

جنهن ۾ چون ٿا ته امام حسين رضي الله عنه جي سيري مبارڪ ڏي اشارو آهي. اهڙيءَ طرح شاهه جو مشهور بيت:

جي تو بيت پائڻيا، سي آيتون آهن.
نيو من لائين، پريان سندي پار ڏي.

گنج شريف ۾ هن ريت سمائل آهي:

جي تو بيت پائڻيا، سي آيتون آهن.
سگر سونهائين، پريان سندي پار جو.

منهنجي نمائشي راء موجب هيءَ قرأت افضل ۽ اعليٰ آهي ۽ زياده شاه جي مقصد کي نروار ڪري ٿي.

چون ٿا ته گنج شريف کان اڳ شاه جو سڄو ڪلام خود تمر فقير گڏ ڪيو هو، جو هڪ روايت موجب ڪڇ ڀڄ ڏي ويندي اڏيري لال جي سيدن وٽ امانت طور رکي ويو هو، ۽ اتي ئي زبون ٿي ويو، يا پيءُ روايت موجب ڪڇ ڀڄ ۾ رهجي ويو، جتان تمر فقير جا ٻالڪا ڪيڏانهن ڪسڪائي ڪڍي ويا. بهرحال هن وقت دنيا ۾ گنج کان سواءِ ٻيو ڪو نسخو وڌيڪ آڳاٽو ۽ معتبر ڪونهي. هڪ خطي نسخو عزيزم محمد حنيف صديقي کان مليو اٿم، سو به سؤ سال کن جهونو آهي. اهڙي طرح برٽش ميوزم وارو نسخو ايتري ئي عمر جو آهي. آخوند احمد پٺاڻي واري صحيح نسخي جو پتو عزيزم محبوب علي چنا وٽ پيو آهي، اهو ڏسجي ته ڪيتري قدر جهونو آهي.

گنج جي ترتيب به عجيب آهي. پهريائين سر سسئيءَ سان شروع ٿئي ٿو، جو يڪو ڏنل آهي ۽ پنجن سرن ۾ نه ورهايل آهي. ان جو پهريون بيت آهي:

ويدي ٿي وايون ڪري، ڪئل ڪوڪاري

هن ٻن پنهنجا ساريا، هيءَ هنجون هڏن لءِ هاري.

جو سر معذوريءَ جي ڇهين فصل جي آخر ۾ ڏنل آهي. ساڳيءَ طرح سر ڪلياڻ ۽ ٻين ڪلياڻ گڏجي هڪ سر جي صورت ۾ آيل آهن، ۽ ”اول اللہ علیم اعليٰ“ جي بدران پهريون بيت آهي.

اٺياري اٺي وياءُ، منجهان مون آزار

حبیب ٿي هڻي ويا، پيڙا جي پچار

طمين تنوار، هٿڙ نه وڻي هاڻ. مون.

جو ڪلياڻ جي ٽئين فصل جو پهريون بيت آهي. اهڙيءَ طرح هر ڪنهن سر جي صورت ملجي آهي.

سر سسئي، جو رسالي جو نائون حصو آهي، تنهن جا بيت ايتري قدر منتشر آهن، جو هر هڪ بيت جي پچار لاءِ ڇاهي رسالي

جا سو ورق اٿلائڻا ٿي پيا. تنهنڪري ادي ان ڏينهن رڳو انهن جي سوچڻ ۽ تصحيح ڪرڻ ۾ گذري ويا. منجهس ٻئي نوان داستان ۽ ڪيترائي نوان بيت آهن، جي پنهنجي ٻر ۾ نهايت شيرين ۽ رقت آميز آهن. اهي نوان داستان ۽ ليزين جو داستان، ٻين قلمي نسخن ۽ چاپيل رسالن مان حذف ڪيا ويا آهن. پڙهندڙ بيتن جي هن چڱي ٿي ڌيان ڏين ته منجهس ڪيتري نه لذت ۽ لاءِ آهي!

مون پانيو مون ڪهر، هميشه هوندا ٻرين
ساجن سڄ وڇاڻ، جوڙي جيءَ اندر
ڪه ڄاڻان ڪنهن ٻر، ڏير ڏمرجي هليا.

ڏير ڏمرجي هليا، ٻر ڪاهي ٻوتا
نپهو نمائي پاڻ مين، هيڪر آئين هوتا
مارن ٿا معذور ڪي، گنگن جا گهوتا
ايهيءَ ٻر پهتا، رات نه رهيا هيڪڙي.

ڏير ڏمرجي هليا، ڪرهل قطاري
چڙهئا لڪ، لطيف جي، توڏا تنواري
ٻانڀڻ پروجن لءِ، رويو جر هاري
آديون اوتاري، رات نه رهيا هيڪڙي.

جي نه رهيا رات، ته ڪهڙو مک سرتيون
ٻانڀڻ پروجن جي، مٺي ملاقات
مٺان مٺي ڇڏين، طلب ٻريان جي ذات
آءُ تان جوئي ذات، ٿون پاڻ سڃاڻج مڀرين.

ڪڙي داستان ۾ وري ملن ٿي مٽيو آهي ۽ منڊن چڱي
لاڪ لائي اٿس. ڪي بيت اغراقي شاعريات مان ڀريل آهن، جي
چاپي نسخن مان ڄاڻي وائي ڪرايا ويا آهن. مثلاً:

منکي ڪين ڪـڏو، مـوران مسلمان
احمد ڪونه آندو، عـرب کان ايدان
اي سر آهي سبحان، آدم ليکي آدمي.

انهن ڏينهن ۾ پڙهڻ جو چشمو اتفاق سان ڀڄي پيو، جنهن ڪري ڪجهه ڪم ۾ ڪانڊاڻو پيو. پر لطيف جي لطف سان بنان عيڻڪ نور نچوڻيندي اکين کي اهڃ نه پهتو. مطلب ته اٺ ڏينهن خير مان پورا ڪري ڪراچيءَ پهتس، دل ۾ حسرت رهجي ويئي ته ڇو نه سموري گنج کي نظر مان ڪڍيم. پهرين جون ۱۹۵۲ع جي ۵ ورهين جو ماڻ ڀرجڻو هو، سڄا اٺ مهينا حقي موڪل رهيل هيس، پر ڪميشن ۾ زود پڪي نه ٿيڻ ڪري اها نه ورتم. نيٺ رب جي رحمت وري، اپريل جي شروعات ۾ پڪو ڪيائون ۽ تاريخ ۱۶ کان وٺي ويندي ۳۰ مئي تائين ۴ ڏينهن حقي موڪل ورتيم، انهيءَ لاءِ ته گنج جو رهيل ڀاڱو ختم ڪريان.

۱۶ تاريخ اپريل جي گرميءَ ۾ ڀٽ تي پهتس. اگرچہ سڏن ۾ شاديون هيون ۽ مندن جا يون ڇاڇين ماڇين مان معمور هيون، تڏهن به پاڻ ملهائي وري به ساڳيو ڪمرو عطا ڪيائون. چؤڌاري غوغاءُ هئو ته به بندي کي ”خلوت در انجمن“ حاصل هئي. غلام حيدر خان سامان هن دفعي ڪراچي هليو ويو هو، تنهنڪري پهريان ڏينهن سوڪ سنهڙي ماني ۽ تورين جي ڀاڄي، سجاده نشين جي حويليءَ تان ايندي هئي. رات جو سڻيو ماهيو کير ايندو هو، جو رات جو به پيئندو هوس ۽ صبح جو سوير نيرانو به واپرائيندو هوس. انهيءَ منهيءَ سڪيل مانيءَ مان جا لذت ايندي هئي، سا هوند جعفرخاني ۽ باقرخاني مان به نه اچي، پر هن خاکسار کي مانيءَ جي گهرج ڪانه هئي ۽ انهيءَ سڪيءَ مانيءَ جي ساءَ نڌري هوندي طالبيءَ جو زمانو ياد ڏياريو، جڏهن پارٽيون مڪڻ سان جهيل جوئر جون مانيون، سياري ۾ ٽانڊن تي سڪي، انهيءَ ذوق سان کائيندا هئاسين، جو هفت اقليم جي حاڪم کي به نصيب نه هوندو. چئن پنجن ڏينهن جي عرصي بعد غلام حيدر

مونڻي آيو، ۽ لذيت کاتو پيئو. پر ان ۾ ابترو حظ نه هو،
جيترو سيٺن جي رکي روئلي ۾.

ٻارهن ڏينهن سڄا لڳولڳ تمر فقير جي اوطاق ۾ تڏي تي گذاريو. سراسري ڏهه ڪلاڪ هر روز متن جي مقابلي جو ڪم ڪندو هوس. ڪڏهن به پاسي ڀر نه لٽيس. اهڙي روحاني سرور ۽ حبور ۾ شاهه کي ڇهن ۾ ڳاڻيندي وقت گذريو: جو ٿڪ جو احساس نه رهيو. موسم گرم ٿي رهي هئي، لڙڪون ۽ جهولا، مارو ڏينهن واري پئي وسي. ڪپڙا لٽا ۽ جسم سڀ مٽيءَ ۾ پيوٽ ٿي ويندا هئا. ايندڙن ويندڙن کي عبرت هوندي هئي ته ڪيئن اهڙي فضا ۾ هڪ ڪنڌي ويهي ڪم ٿو ڪريان. لال لطيف جي جوانيءَ جا ڏينهن ياد پيم، جڏهن يار جي خيال ۾ پٽ تي ويهي، مندم جسم مبارڪ ٿي واري وري ويهي هئي، ۽ شاهه حبيب وڏي ارمان سان مٿانئس هيءَ درد انگيز مصرع آچاريو هو:

”لڳي لڳي واءُ، ويا انگڙا لٽجي“

۽ شاهه واريءَ جي تهن اندران ورائيو هو:

”پئي ڪٿي پساه، پسڻ ڪارڻ ٻرينءَ جي.“

تاريخ ۲۴ جو خميس ڏينهن ائين بچي ڌاري، جڏهن سويلي تندر هوا شروع ٿي هئي، ۽ هيشڙو ٻيڙيءَ جان پئي ٻڌو ۽ آهڙيو، تڏهن هڪ طوطن جو شوخ ۽ شگ نزلو اچي ڪپڙ جي ورڻ تي ويٺو. هيڏانهن هوڏانهن پرواز ڪري پاڻ ۾ خرب پئي رانديون ڪيائون ۽ ٻوليون پئي ٻوليائون. اهڙي وڏي ٽين ٽين ”مين“ مڃايائون جو دل بي اختيار انهن ڏانهن ڇڪجي ويئي. اهو تماشو ڏسي دل کي ڏاڍي فرحت آئي. فقيرن کان معلوم ٿيو ته اهڙو طوطن جو ٽولو ڪڏهن به ڀلجي ڪونه آيو هو، اگرچہ ڪڏهن ڪڏهن ٻوڪون نزديڪ آهن. سمجهيم ته مڃڻ پوئو فرشتا يا چنڊل روح، طوطن جي شڪل ڌاري منهنجي دل ڌٽارڻ آيا هئا. ايتري قدر خوشيءَ مان چانهي ڪٽي جو بيمان کان ٻاهر آهي.

باقي ڇار ڏينهن به انهيءَ ڏن ۾ گذريا ۽ گنج جو ڪم

پورو ڪري، خير سان حيدرآباد پهتس. اندر ڪي آئت هوم ته
وڏو خزانو ساڻ ڪڍي آيو آهيان:

وڃا جي عميق ڏي، منهن ڪاڻو ڏيئي
ٿينر سڀڻن سوچهي ڪڍيون، پائاران پيهي
پسندا مڃي، آمل اک-ڙين م-ين.

— — —

رسالو جا قديم قلمي نسخا *

حضرت شاه عبداللطيف عليه الرحمت جي ڪلام جا قلمي نسخا، جا بجا سنڌ ۾ ٿريا پکڙيا پيا آهن، پر ڏيڻ جا ڏاتار اڄ ڪٿي ويا آهن؛ ۽ باوجود استدعائن جي ڪوبه اعتبار جوڳو قديم نسخو هٿ ڪونه آيو آهي. سواءِ ٻن ٽن بياضن يا انتخابن جي، جن جو ذڪر ٻين مشهور نسخن جي ذيل ۾ ڏنو ويندو.

عام روايت آهي ته شاه صاحب عليه الرحمة پنهنجي گڏ ٿيل ڪلام جا چند نسخا، پنهنجي وفات کان ٿورو اڳ ڀرو ڪراڙ جي ڍنڍ ۾ ٻوڙي ڇڏيا، پر پوءِ فقيرن جهڏ پيئي، پنهنجي بزرگوار مرشد جو ڪلام گڏ ڪري ورتو، جنهن کي ”گنج“ چوندا آهن. چون ٿا گنج جو اصلوڪو نسخو تهر فقير جي حفاظت هيٺ هو، جو سيد جمال جي رنجش ڪري پاڻ سان ڪڇ پڇ ڏي کڻي ويو، يا اڏيري لعل جي ساداتن وٽ امانت طور رکي ويو. بهرحال انهيءَ نسخي جو اڃا تائين پتو ڪونه پيو آهي. شايد زماني جي خوردبرد ڪري وڃائڻي معدوم ٿي ويو هجي؛ پر انهيءَ حالت ۾ ان جا آثار، تهر فقير جي هالڪن وٽ ضرور رهجي ويا هوندا. چنانچہ اهڙاڻ مان پڌرو آهي، ان جي تلاش جاري آهي. ۽ جيڪڏهن رب تعاليٰ جي فضل سان ان جو ڪو نقل هٿ چڙهي ويو ته وڏو وثيقو ٿي پوندو، ۽ حضرت شاه صاحب جي ڪلام کي ڪامل بنائڻ ۾ وڏي مدد ملندي. — وليس علي الله بعزیز.

اصلوڪي گنج جي عدم موجودگيءَ ۾ ائين چئبو ته پٽ شريف تي جيڪو ”گنج“ رکيل آهي. سوئي موجود قلمي نسخن ۾ زياده قديم ۽ معتبر آهي، ۽ ان ۾ شاه صاحب جو سارو

* ماهنامي ”نئين زندگي“، نومبر ۱۹۵۳ع تان ورتل.

ڪلام سمائل آهي. نه فقط ايترو پر ان ۾ ٻين همعصر شاعرن جا بيت به شامل ڪيا ويا آهن، جي شايد شاه جا فقير جدا جدا موقعن تي ڳائيندا هئا. انهيءَ خلط ملط ۾ ڪن شيها صاحبن جا بيت به اچي ويا آهن، جهڙوڪ ”عطا“ جا، جن جي آڌار تي حضرت شاه سائين کي هروڀرو شيعو سمجهيو ويندو آهي.

موجوده ”گنج شريف“ تهر فقير جي خليفي ميان اسماعيل جي ارشاد موجب، فقير عبدالعظيم عرف وڏل شاه ابن سيد محمد علي شاه ابن سيد ميان ڪلان، تاريخ ۷ ماه جمادائشان سنه ۱۲۰۷ (۹) هجري، انگاري ڏينهن لکي پورو ڪيو. يعني حضرت شاه صاحب عليه الرحمة جي وفات کان ۴۲ ورهيه پوءِ. ان جي ترتيب به علحدي آهي، شروعات مسئي جي سر سان ٿئي ٿي، جنهن عنوان هيٺ مسئي جا پنجئي سرود اچي وڃن ٿا. اهڙي طرح ڪلياڻ ۽ يمن ڪلياڻ، رامڪلي ۽ پورپ به گڏ لکيا ويا آهن. اگرچہ داستان جدا جدا نه ڏنا ويا آهن، پر هر هڪ بيتن جي جهڳٽي کان پوءِ وائي جو اچڻ، هر هڪ داستان کي نروار ڪري ٿو. بيتن جي ٺهڙ مضمون جي لحاظ کان پوئين نسخن ۽ چاپي رسالن کان گهڻو عمدي ۽ ڍنگائي آهي. مسئي جو پهريون بيت آهي:

ويدي ٿي وايون ڪري، ڪنل ڪوڪاري
هن پن پانهجا ساريا، هيءَ هنجون هڏن ٿئي هاري.

ڪلياڻ ۽ يمن ڪلياڻ جي شروعات هن بيت سان ٿئي ٿي:

آڻياري اٿي ويا، منجهان مون آزار
حبيب ٿي هڻي ويا، پڙا جي پچار
طبمين تنوار، هڏ نه وڻي هاڻ مون.

عام قلمي ۽ چاپي نسخن جو آغاز ”اول الله عليا اعليٰ عالم جو ڏئي“ واري بيت سان ڪيل آهي، سو ”گنج“ ۾ هن سر جو چوويهون بيت آهي. انهيءَ مان ظاهر آهي ته شاه جي فقيرن کي ڪڏهن به اهڙو خيال دل ۾ نه آيو ته سندس مبارڪ ڪلام ڪر الله جي نالي سان شروع ڪجي. نڪي ڪي اهو

بيت اهڙو آهي، جو شاه صاحب اوائل ۾ چيو هجي. منهنجي نظر ۾ ته اهو بيت شاه صاحب جو چيل ٿي ناهي. شايد رسالي جي ڪن متاخر جمع ڪندڙن جي دل ۾ اهو انديشو آيل هجي ته شاه جو ڪلام ضرور الله تعاليٰ جي نالي سان شروع ڪجي. ۽ انهن اهو بيت پنهنجي طرفان ٺاهي ڪلام ۾ داخل ڪيو هجي. انهيءَ ڳالهه جي تائيد هن حقيقت مان ملي ٿي ته برٽش ميوزيم ۽ انڊيا آفيسن وارن بيانن ۾، جي گنج کان به ڪن آڳاٽن نسخن جو اختصار آهن، تن ۾ اهو بيت اصلي ڪونهي. اهڙي طرح منهنجو قوي گمان آهي ته بمبئي چاهي ۾ ”اول الله اعلم“ واري بيت کان پوءِ جيڪي ٿي بيت رسول الله صلي الله عليه وسلم ۽ اصحابن ڪرامن جي ساراهه ۾ آيل آهن، سي به ڪنهن سگهڙ جي دماغ جو دم پختو آهن. ڇاڪاڻ ته ان جي دل ۾ ضرور اهو خيال ٿيو هوندو ته الله جي تعريف کان پوءِ رسول الله صلم ۽ سندن يارن سڳورن جي ثنا به لازم آهي.

”گنج“ شريف کان پوءِ دلدار فقير وارو قلمي نسخو آهي، جو هن ڪنهن سنڌي مرشد لاءِ لکيو آهي. اهو نسخو ۱۲۴۹ هجري کان اڳ جو لکيل ٿو ڏسجي ۽ مون کي عزيز محمد حنيف صديقي هٿان مليو آهي. قرائن مان معلوم ٿو ٿئي ته فقير ڪڇ ڀڄ جو ويٺل هو ۽ سندس هٿ اکر نسخو شايد تهر فقير واري گنج جو اٿارو آهي. منجهس ڪيترائي بيت آهن جي پٽ واري ”گنج“ ۾ موجود ڪنهن. انهيءَ نسخي کان پوءِ پٽ ۽ بلڙيءَ وارا نسخا آهن، جي مسٽر عثمان علي انصاري وٽ موجود آهن، ۽ بن ميان احمد پٿاڻي، حافظ عمر ڪاٿوڻي، سيد دوست علي متعلوي ۽ مير عبدالحسين سانگيءَ وارا نسخا آهن جي لڳ ڀڳ چوڏهين صديءَ جي اوائل ڌاري لکيا ويا آهن. اهي پويان مذڪوره نسخا بنده وٽ حاضر آهن، جن جي مدد سان نئون مڪمل نسخو تيار ڪيو پيو وڃي - و الله ولي التوفيق.

برٽش ميوزيم، انڊيا آفيس، سيد ابراهيم شاد ۽ مامڻر

محمد قاسم خان وارا بياض پنهنجي اهميت رکن ٿا. برٽش ميوزيم وارو نسخو ڪنهن فاضل ۽ عالم جو انتخاب ٿيل آهي. اکر تمام سهڻا اٿس، ۽ جستم جستم پراڻن منڍي لفظن جي معنيٰ فارسي ۾ ڏني وئي آهي. هي ڪنهن آڳاٽي معتبر نسخي جو اختصار آهي. بيتن ۽ داستانن جي ترتيب نهايت منجدي ۽ مسلسل آهي. منجهس ڪيترا ئي بيت آهن، جي گنج ۾ به ڪين آهن. انڊيا آفيس وارو بياض هڙيهو برٽش ميوزيم واري بياض جو نقل آهي، اگرچ ڪافي ڪافي گچ بيت حذف ڪيا ويا آهن. پنهي جي شروعات سر سميءَ واري هن بيت سان ٿئي ٿي:

”پرتو پنهنون جو، جهڙو جيئن جهالا ڏي.“

سيد ابراهيم شاه واري بياض جي ترتيب وري بالڪل نرالي آهي، اگرچ شروعات سميءَ سان ٿيس ٿي ۽ بيتن جي اختصار جو سلسلو به ”گنج“ تي ٻڌل آهي. ان ۾ به ڪيترا ئي نوان بيت آهن. مسٽر محمد قاسم خان وارو بياض به پنهنجو مٿ پاڻ آهي ۽ باوجود اختصار جي ڪيترا ئي سهڻا نوان بيت ايزاد ڪري ٿو. مطلب ته بياض وارن پنهنجو پنهنجو طريقو ۽ ڍنگ اختيار ڪيو آهي. نهايت تعجب جهڙي ڳالهه آهي ته شاه صاحب جهڙي باڪمال شاعر جو ڪلام سوا صدي کن چاپي هيٺ نه آيو. ڊاڪٽر آرنيسٽ ٽرمپ بهريون ئي شخص هو، جنهن جو توجهه انڙي الهامي ڪلام ڏي ٿيو ۽ هن مرڪاري خرچ سان رسالي جي طباعت جو مهم شروع ڪيو. کيس هڪڙا ٻه عمدا قلمي نسخا هٿ چڙهيا، جن کي هڪ ڏيهي فاضل کان پيمائشي، حتي المقدور صحيح مسودو تيار ڪرائي، لپسنگ جي شهر ۾ ۱۸۶۶ع ڌاري ڇپائي پڌرو ڪيائين. جنهن صورت ۾ مليل خرچ ان ڪافي هو، تنهن صورت ۾ مارئي جو سر ۽ ٻيا پويان ننڍا سر ترڪ ڪرڻا پيس. اگرچ ڇپايل نسخي ۾ گهڻيون ئي اوڻايون آهن. تهجي بلڪل هندي ’الغباء‘ تي ٻڌل آهي. پنهنجن قلمي نسخن جون مختلف پڙهڻيون درج نه ڪيون ويون آهن ۽ اوت تي جيڪي صحيح ڏسڻ ۾

آيون اٿس، سي متن ۾ اختيار ڪيون ويون آهن، ته به هي چاهو ڪيترين ڳالهين ڪري ممتاز آهي. ٽائيمپ نهايت نفيس ۽ عربي رسم الخط تي آهي ۽ وس آهر ڪلام کي درست نموني ۾ شايع ڪيو ويو آهي. هن ڌارئين ڪرستان پادريءَ کي آفرين هجي، جو سرجوشي ڏيکاري ههڙو امل ماڻڪ نروار ڪري ٻين لاءِ مثال پيدا ڪيائين.

تقريباً هڪ سال بعد يعني اپريل ۱۸۶۷ع مطابق ۱۲۸۳ھ ۾ مولوي عبدالصمد نورنگزادي جي تحرڪ سان، جنهن جا سنڌي ادب تي گهڻا ٿي ٿورا آهن، مطبع حيدري بمبئي جي مالڪ قاضي ابراهيم پلبندي، شاه جو رسالو سنگي حروفن ۾ شايع ڪيو. انهيءَ نسخي جو ڪاتب سنڌ جو مشهور عالم حاجي محمد سمون هو. ان جي اڳيان گهٽ ۾ گهٽ ٻه قديم قلمي نسخا هئا. ڇاڪاڻ ته ڪٿي ڪٿي حاشيي تي جدا جدا قرائتون به ڏنيون اٿس. گنج وارن بيتن کان سواءِ ٻيا به ڪيترا ئي بيت منجهس درج آهن. قاضي ابراهيم صاحب مرحوم جي پوئين کان انهن نسخن جي پڇا ڪئي اٿم، پر انهن کي خبر ناهي ته اهي نسخا ڪيڏانهن ويا. اهي نسخا يا ته مولوي عبدالصمد مهيا ڪري ڏنا هوندا، يا قاضي صاحب کي ڪڇ ۽ گجرات مان پڙ پيا هوندا. بهرحال ائين گمان ڪرڻ ته فالتو بيت حاجي محمد سمي جا ٺاهيل هوندا، امڪان کان ٻاهر آهي. ڇاڪاڻ ته اهڙيءَ وضاحت جي توقع رکي نٿي سگهجي. — واللّٰه اعلم بالصواب.

جنهن صورت ۾ مٿين پنهنجن ڇاپن جي ڪتابت جهونيءَ سنڌي مطابق آهي، تنهن صورت ۾ سنڌ جي هڪ اڳوڻي ايڊوڪيشنل انسپيڪٽر مسٽر جائيلس تجويز ڪئي ته نئون رسالو تيار ڪرائجي. ڪافيس پوءِ مسٽر فلٽن سندس جاءِ نشين ٿيو، جنهن پٽ شريف جي ڪنهن قلمي نسخي تان هڪ نقل ڪرائي ورتو. پر اهو به هلندڙ صوتخطيءَ ۾ نه هو، تنهن ڪري اهو دستخط رسالو موجود صورتخطيءَ ۾ آندو ويو، ۽ ڇاپخاني ۾ موڪلڻ کان اڳ سنڌ جي

ايڊوڪيشنل ٽرانسليٽر (مسٽر تاراچند شوقيرام) ڏانهن موڪليو ويو، جنهن انهيءَ کي ٽرمپ صاحب واري رسالي، ۽ بمبئي ڇاپي واري رسالي، ۽ ٻئي هڪ دستخط نسخي سان پهتي ۽ سڌاري، ڊسمبر ۱۹۰۰ع ۾ شايع ڪيو، مگر ان ۾ به ڪي چوڪون رهجي ويون. انهيءَ ڳالهه جو احساس رکندي مرحوم شمس العلماء ميرزا قلميچ بيگ صاحب سنه ۱۹۱۳ع ۾ پنهنجو رسالو ڇپايو، جنهن ۾ سواءِ ڪنهن تحقيق ۽ تدقيق جي، سرڪاري ڇاپي جا بيت قائم رکي، بعضي جاين تي بمبئي ڇاپي واري رسالي جا زائد بيت ۽ وايون داخل ڪيائين، جن مان ڪيترا ته وري وري ڏهريل آهن. ڪمال فقط ذات خداوندي کي آهي، مرحوم ميرزا صاحب جي رسالي ۾ اڪيچار غلطيون رهجي ويون.

۱۹۲۳ع ۾ وري آنجهاني پروفيسر گربخشاڻيءَ، شاهه جي رسالي جي تصحيح ۽ تشريح جو ڪم پاڻ تي کنيو، ۽ هن بنده جي حمايت سان سال ۱۹۳۱ع تائين رسالي جا ٽي جلد ڇپائي پتلا ڪيائين. تنهن کان پوءِ ڪن وجوهاٽ ڪري رسالي جو چوٿون جلد تيار ڪري ڇپائي نه سگهيو. پروفيسر ماسوف عليه وٽ پهريئن جلد پيري فقط بلڙيءَ ۽ پٽ وارا دستخط نسخا ۽ ٽرمپ ۽ بمبئيءَ وارا ڇاپي رسالا هئا. ٻئي جلد تيار ڪندي مير عبدالرحمن وارو دستخط نسخو ملي ويس، ۽ ٽئي جي تياري وقت مون انگنڊ مان برٽش ميوزيم جي بيماض جون مختلف پڙهڻيون ۽ ڏنل معنائون ڏانهس ڏياري موڪليون. تنهن جلدن ۾ اڳيون لاڙي تلفظ قائم رکيو ويو، جنهن جي فقط خصوصيت هيءَ آهي ته ’نون غنو‘ ۽ ’هائ هوز‘ مخذوف ٿيل آهن، ۽ ڪا ٻي منجهس خوبي ناهي. ازانسواءِ گنج شريف ۽ ٻين نسخن مان ڀيٽا جو موقعو نه مليو، جنهن ڪري چئبو ته ماسوف عليه جو تيار ٿيل رسالو به گهڻي قدر ناقص آهي.

استاد گربخشاڻي کان پوءِ مرحوم غلام محمد شهواڻي پنهنجو رسالو شايع ڪيو، جو صوري ۽ معنوي لحاظ کان بلڪل معيوب ۽

نادرست ثابت ٿيو، باوجوديڪ مرحوم محنت ۽ جفاڪشيءَ کان
 ڪونه گهٽايو هو. مرحوم شهواڻي کان پوءِ ڪيترن ئي صاحبن
 تجارت ۽ جوفي خاطر رسالي جا رطب ۽ يابس نسخا ڇپايا آهن،
 جي اڄوڪيءَ اڻهوند ۾ ماڻهن وٽ گشت ڪري رهيا آهن.
 رب تهاڻي توفيق بخشي ته رسالي جا هر ممڪن مڃڻي نسخا ميڙي،
 هڪ مستند نسخو تيار ڪيو ويندو. منڍي ادب جي مڃڻي
 ڪي استدعا آهي ته ناياب قديم نسخن جو پتو هن ضعيف ڏي
 ڏياري موڪلين، والشواب عندالله.

شاه جي رسالي جا ٽي آڳاٽا قلمي نسخا *

گذريل پنجن سالن ۾ تقريباً ٽيهه قلمي نسخا شاه جي رسالي جا پيٽيا اٿس، جن مان ڪن تي ڪتابت جي تاريخ ڏنل آهي، ته ڪن تي نه ڏنل آهي. انهن مان ٽي دستي نسخا سنه ۱۲۷۰ هجري جا لکيل آهن، يعني شاه صاحب جي وفات بعد ۱۰۵ قمری ورهيه پوءِ جا لکيل آهن. افسوس جو ڪوبه نسخو لڳ ڀڳ شاه جي زماني جو هٿ نه آيو آهي، اگرچہ هڪ نسخو ۱۲۲۵ هجري جو مولوي احمد جت وٽ آهي، جو اڃا تائين ڏيڻ کان پيو ڪيٻائي. جيڪڏهن سچ پچ ۱۲۲۵ھ وارو نسخو مولوي احمد جت وٽ آهي ته اهو نهايت ڪمائتو ثابت ٿيندو، ۽ ان کي ئي نئين نسخي جو اساس يا بنياد ٺهرايو ويندو. سنه ۱۲۷۰ هجري جا رسالا هي آهن:

گنج جو لطيفي درگاه تي تهر فقير جي اوطاق ۾ رکيل آهي. ان جو مفصل بيان اڳيئي ڏنو ويو آهي. اهو رسالو تاريخ ۷ ماه جمادي الثاني ڏينهن اڱاري سنه ۱۲۷۰ھ مطابق تاريخ ۷ ماه مارچ ڏينهن اڱارو سنه ۱۸۵۴ع) ڌاري خليفه اسماعيل جي حڪم موجب اڏيري لعل جي سيد عبدالعظيم عرف وڏل شاه لکي پورو ڪيو. منجهس شاه صاحب جي ڪلام کان سواءِ ٻيو به گهڻو وقتو شعر آهي.

لنڻي وارو نسخو جو مير امام بخش خان ٽالپر (وفات ۱۹۱۴ع) جي فرمايش موجب ميان محمد حافظ نالي ڪاتب ۲۹ شعبان ۱۲۷۰ھ (مطابق ۲۶ مئي ۱۸۵۴ع) ڌاري لکيو، يعني گنج جي ڪتابت کان اٽڪل اڍائي مهينا پوءِ. ليڪن هي رسالو ڪنهن * ماهنامي ”نئين زندگي“، سپٽمبر ۱۹۵۷ع تان ورتل

به صورت هر گنج تان نقل نه ڪيو ويو آهي. بلڪ معمولي نسخن وانگر آهي، ۽ سرن جي ترتيب به ساڳي رکي ويئي آهي، جهڙي پٽ واري نسخي يا آخونداحمدي ۽ مير عبدالحسين وارن نسخن ۾ آهي. منجهس ڪن جزوي ڌارين بيتن کان سواءِ ٻيو ڪو گند گاهڻ ڪونهي. هي رسالو مذڪور مير صاحب مرحوم جي پڙهڻي ۽ هم اسم مير امام بخش خان مون کي ٿورن ڏينهن لاءِ مقابلي خاطر ڏنو هو. اهو ڪنهن آڳاٽي قلمي نسخي جو اتارو ٿو ڏسجي.

مرحوم مير نور محمد جي ڪتبخاني وارو نسخو، جو مون

کي جوان بخت مير نور محمد خان ثاني، عزيزم الهيجائي آخوند جي توسط سان ڏنو آهي. هي رسالو هڪ مائي صاحبه ملتي نعمت نالي جو هٿ اکر لکيل آهي. نهايت خوشخط صاف ۽ صحيح ۽ سونهري جدولن سان آهي. مائي صاحبه ڪمال ڪيو آهي، ۽ سندس هي ڪارنامو ابدالاآباد قائم رهندو. اهڙيون پاڪباز ۽ نيڪ عورتون سنڌ ۾ گهڻيون ئي گذريون هونديون، جن نورناما ۽ ٻيا ڪتاب تبرڪ طور لکيا هوندا، پر افسوس جو انهن جانا لا اسان تائين نه پهتا آهن. نهايت فخر جي ڳالهه آهي، جو هن مائي صاحبه جهڙو ڪري اهو رسالي جو نسخو تيار ڪيو آهي. ملياڻي صاحبه بابت وڌيڪ احوال معلوم ئي نه سگهيو آهي. شايد منهنجو دوست ميرزا گل حسن ”احسن“ انهيءَ ڳالهه تي روشني وجهي. شل خدا جي رحمت مٿس هجي!

هي نسخو ملتي نعمت تاريخ ۲۸ ماه جمادي الثاني سنه ۱۲۷۰ھ (مطابق ۲۸ مارچ ۱۸۵۲ع) ڌاري ڪنهن قديم نسخي تان اتاري پورو ڪيو، ۽ نهايت صحيح ۽ پونين اضافن کان خالي آهي. لڳ ڀڳ ٽرمپ واري رسالي ۾ ٻن استعمال ٿيل نسخن جي مشابهه آهي. اصل نسخي پوري ٿيڻ بعد ڪنهن اوڀري ماڻهوءَ هيٺان ڪلام ضميمي طور ڳنڍي ڇڏيا آهن.

(۱) مخدوم محمد هاشم جو ڪلام:

يا حبيب الاله خذ بيدني مالعجزي سواڪه مستندي
اي خاصا دوست خدا جا، هادي هت وٺيڃ
توريءَ طاقت ناهڪا، يا رسول رمبج
هاشم چوي هاشمي، پرينده-م پهچيڃ.

(۲) سر رامڪليءَ واري ٽيهه اڪري، جنهن جي گچ بنڊن ۾
شاه جو نالو اچي ٿو.

(۳) ڪاٻاڻتيءَ واري مدح يعني چرخو چوري ڪت ڪاتار، جا
حافظ پينٽيءَ جي ٺهيل آهي.

(۴) عربي ۽ سنڌيءَ ۾ نڪاح جو خطبو.

(۵) فارسي زبان ۾ فالنامو، وغيره وغيره.

ماڻي صاحبه پنهنجي نسخي جو خاتمو هن طرح ڪري ٿي،
جنهن مان خبر پوي ٿي ته پاڻ هڪ پراڻي وضع جي شاعره به
هئي. سندس پراڻي سنڌي وارو نمونو عڪس ۾ جدا ڏنو ويو آهي.

آلحمد لله رسالو شاهه عبداللطيف جو لکي ڪيم تماما
موجب حكم ديري سرڪار ڪلان عاليمدار جي-ي
مُن مِلِي نعمتا

عوض لکائيءَ جي مُنڪي وڏا خرچ ۽ جهجها ڏنا امدادا
ديرو مٿيون قائم هئوئي چال ميڙني وارثن ۽ عزيزن سان
اجر ثواب هن جا مولو ڏي ان کي منجهه دنيا ۽ آخرتا!
مدائين خوش حال هون، برڪت حضرت رسول
چڱايون نصيب ٿين، خوبيون پسن خير مين، هميشه مدام!
مقصد مندڻ پورا ٿين ۽ مطلب مڙئي مدعا نصيب!
آءٌ دعاگي نه هيڪڙي، ٻيا ٻڻ سُهسين آهين ستو هزارا
بتاريخ اٺاويهن ماه جمادي الثاني جي سن ٻارهن سو
ستر صحيح!

سچو چڙي تيار ٿيو، ڪنان لکن ۽ جدول ۽ جلدا.

خير ناهي ته ڪهڙي مير صاحب جي ديري ڏي اشارو آهي.

مير نورمحمد خان ته تاريخ ۱۰ شوال سنه ۱۲۵۵ هجري (۱۷۷۰) بمبئير ۱۸۳۹ع) ڌاري وفات ڪئي (۱). مياڻي ۽ ڊهي جي لڙاين بعد انگريزن سندس وڏي فرزند مير حسين علي خان کي ٻين ميرن مان گڏ ڪاڪئي موڪلي ڏنو، جو وري شهبان ۱۲۷۵ھ (مارچ ۱۸۵۹ع) ڌاري حيدرآباد موٽي آيو (۲). ملٽي نعمت هي نسخو ان کان پورا ۵۰ سال اڳ ۾ لکيو. ڇا ان مان گمان ڪيڃي ته مير نورمحمد خان جا ڊيرا ان وقت حيدرآباد ۾ ساکن هئا؟ بيرحال هيءَ ڳالهه تحقيق طلب آهي - و فوق ڪنل ذي علم علميم.

(۱) ڏسو انگريزي تاريخ سنڌ، تاليف مرحوم شمس العلماء ميرزا قليچ بيگ

صاحب، ڀاڱو ۲، ص ۲۲۶

(۲) ايضاً، ص ۲۳۸

شاه جي رسالي ۾ تعريفون*

شاه جي رسالي جي ڪڏ ڪنڌڙن، شاه جي ڪلام سان جنسي ڪيس ڪيو آهي ۽ ان ۾ ديدة دانسته پنهنجا پراوا بيت ملائي ڇڏيا آهن. مثلاً، شاه ڪريم جا بيت جي گنج ۽ مير عبدالجسين واري نسخي ۾ ضميمه طور ڏنل آهن، تن کي ڄاڻي وائي مناسب يا غير مناسب ڄاين تي رسالي جي وچ ۾ ٽپي ڇڏيو اٿن. پوءِ وري ڪي مت جا موڙهل چون ته انهن کي تضمين طور ڪم آندو ويو آهي، اگرچہ حقيقت ان جي بالڪل ابتڙ آهي، ۽ شاه صاحب مورڳو انهن جو تتبع ڪيو آهي.

شاه ڪريم جا بيت ۽ انهن سان گڏ قاضي قازن جا بيت گهڻو وقت اڳي مرحوم شمس العلماء ميرزا قليچ بيگ صاحب غلط نموني ۾ ڇپائي پڌرا ڪيا هئا، ۽ ۱۹۲۷ع ۾ مون انهن کي درست ڪري، شاه ڪريم جي روحاني گفتن سان گڏ هڪ زياده مفصل ڪتاب جي صورت ۾ ڇپايو هو. تنهن هوندي به اوائل غلطيون اديبن جي اندر ۾ ايتري قدر گهر ڪري ويون آهن، جو انهن مان ڪيترا ٽسٽا وائسٽا راهه گذارو، شاه ڪريم جا ڪيترائي مشهور بيت، شاه لطيف ڏانهن منسوب ڪندا آهن. مثلاً:

تون چئو الله هيڪڙو، وائي ٻي م سڪ
سچو اکر من ۾، سو ئي لکيو لک.

مروڻان موران پکڻان، وائي ٻي م پيل
هو هلاچو هل، بالله سنڌو سچڻين.

* ماهنامي ”نئين زندگي“، جولاءِ ۱۹۶۱ع تان ورتل. ’تعريف‘ لفظ جي معنيٰ آهي: ڪنهن لفظ جا حرف مٽئي، ان جي صورت بدلائڻ.

تو کي توڙائون ”لا“ سين لاڻائون
اڃا پڻ ”آئون“ واريو وجهين وڃ ۾.

اسين سڪون جن کي، سي تان اسين پاڻ
هائي وڃ گمان، سهي سڃاتا سپرين.

اسين تتان آئون، جيت ڪهنبو ناه
جي وڃون ويساه، ته پڻ مٿئون لوئون. وغيره وغيره.
اهڙيءَ طرح ٻين ڪيترن ئي شاعرن جا بيت نالي سان
رمالي جي متن ۾ ڏنا ويا آهن. جهڙوڪ: احسان، ايوب، بلال،
ڀيرو، جوڻيجو، حبيب، ذوب، ڏاڏو، زبير، شاه حسين، صالح،
طالب، طبيب، عزيز، عطا، عنايت (عنات)، عيسو، قاسم، قطب،
ڪيسر، لاکو، لکمبر، محمود، مڱيل ۽ هلال. ازانسواءِ خواجه
محمد زمان لغواري ۽ عبدالرحيم گرهوڙيءَ جا ڪيترائي بيت بنا
پڇاڻ جي داخل ڪيا ويا آهن. اهو ته ڇڏيو، پر گڏج بيت نهايت
قديم گمنام شاعرن جا پڻ ڄاڻي وائي منجهس دوسيا ويا آهن.
مثلاً هيٺيان ٻه بيت، جي ۱۳۴ هـ کان به اڳ جا چيل ٿا ڏسجن،
۽ جن جي اسان وٽ سند آهي، سي به حق بناحق شاه ڏي
منسوب ڪيا ويا آهن:

سڏي سڏ پرين جو، وانگي جي نه ورن
ڪوڙي دعويٰ دوست جي، ڪڇاڙي کي ڪن.

سر ڏئي ست جوڻ، ڪنهن پر ڪلاڙن سين
مرڻان منهن مَ موڙ، اڄ وٺي ٿي وڌ لهي.
انهن بيتن جو واسطو مخدوم احمد پٽيءَ جي وفات سان آهي، جو
پٽي ڪنهن ڏينهن ۾ ڪي سال اڳ ڏيکاريو ويو آهي. شاه جي
فقيرن ٻئي بيت جي وچ ۾ هيٺين ست خواهه خواهه وڌائي آهي
۽ لفظي تڪرار سبب ان جي خوبي خراب ڪري ڇڏي اٿن:

ڪاتي ڪرڻ ڪپار ۾، خنجر آڻي ڪوڙو.
ڪاتي، ڪرڻ ۽ خنجر، هڪڙيئي وقت ڪم آڻڻ شاه جي شان
وڌان ناهي.

هاڻي اچون ٿا خاص موضوع تي. انهيءَ کان وڌيڪ
ڪهڙو انداز چئبو، جو اصل شاعر جو نالو مٽائي، ان جي جاءِ
تي ٻيا لفظ ڪم آڻجن ۽ ماڻهن کي انهيءَ واهدي ۾ وجهجي
ته هي بيت شاه صاحب جا چيل آهن. خبر ناهي ته اهڙي نموني
ڪيترن بيتن سان هٿ چراند ٿي هوندي. مثال لاءِ هيٺيان ٿورا
بيت وٺو، جن جي پڙهڻي چاهي نسخن موجب آهي:

سر سهڻي

طغني لڻي تران، مٽي وه واکا ڪيو
مون کي سڪ ساهڙ جي، مر محبت منجهه مران
وچان ڪيئن وران، ڪنڌيءَ منهنجو ڪارڻي.
پٽ واري نسخي کان سواءِ ٻين سڀني قلمي نسخن ۾ گنج سميت
وچين مٿ هن طرح ڄاڻايل آهي:
مُنڪي سڪ ساهڙ جي، مر محبت منجهه مران.

ڄاڻي وائي تعريف ڪري ”محمود چي“ جي بدران ”ساهڙ جي“
لکيو ويو آهي، ۽ ويچاري گمنام شاعر سان ظلم ڪيو ويو آهي.

سر ڪيڏارو

هي سر شاه صاحب جو چيل ناهي. اڪثر بيت احسان فقير لنگاه
جا آهن، جو پڻ شاه جو هدمصر هو. ”احسان چي“ جي بدران
جاءِ بجاءِ ”احسان مين“ يا ”احسان سان“ لکيو ويو آهي، اگرچہ
انهن بيتن مان غيريت جي بوءِ پيئي اچي. الا ماشاء لله. مثال هي بيت
تمام سهڻو آهي، پر ان ۾ تحريف بالڪل ظاهر آهي:
جنت مندین جو، فائق هليا فردوس ڏي
فنا ٿيا في اللہ ۾، هوءَ ۾ ٻيا هوءَ
رب ڏيکارين روءِ، آئين جي احسان مين.

ٻيو هڪ زائد بيت حسين فقير ۽ جمعي فقير وارن رسالن ۾ ڏنل آهي، ليڪن ان ۾ ظاهر ظهور ”احسان چي“ جا لفظ مندرج آهن، جنهن مان صاف ثابت آهي ته هن فقير جو ڪلام ڪهڙي نه بري نموني ۾ چورايو ويو آهي.

پهرين هن پليت تي، ڪيو حملو حر
گهڻا مرتد ماريا، ڪري غلبو گر
آڻڻ ۾ ”احسان چي“، ڪئي بهارن پر
اي پڻئي دانهم در، آيا ڪم امام جي.

مرحوم مخدوم محمد صالح پڻي، ڪيڏاري جي تحريفات تي ورهين
اڳي روشني وڌي هئي، اميد ته موهي آهر انهيءَ لاءِ نئين سر
بحث ڪيو ويندو.

سر سسئي

مولن جي مصلحت، مون کي ڏيو نه جيڏيون
نهارينديس نڪري، آريساڻي البت
ڪنديس اوت ”عيب جي“، لڪن ڏيئي لت
سرتيون شريڪت، آڇ ڪيئن آڳن مهن ڪريان.

”ابتن ڪنائن“ ۾ ڏنل لفظن جي جاءِ تي، پت واري قلمي
نسخي ۽ بمبئي واري قديم چاپي ۾ ”ايوب جي“ ڏنل آهي، جنهن
مان ظاهر آهي هيءَ بيت ”ايوب“ نالي سگهڙ جو چيل آهي.
ميان احمد ۽ مير صاحب وارن قلمي نسخن ۾ ”عيب جي“ لکيل
آهي، ۽ گنج ۾ وري ”ان جي“ آهي. مطلب ته ڪاتبين انهيءَ
بيت ۾ به وڏي دماغ سوزي ڏيکاري آهي.

سر سورت

هيٺيون بيت شاد صاحب جو نه، پر هڪ ”عزيز“ نالي
بزرگ جو چيل آهي. ڇاڪاڻ ته برٽش ميوزيم واري قلمي نسخي
جو ڪاتب ان جي هٿان ”عليه رحمته“ جا دعائيد لفظ لکي ٿو.

چاڀي نسخن ۾ ”عزيز چي“ جي بدران ”عظيم جو“ ڏنل آهي. گنج
۾ وري ”عليل کي“ جا لفظ درج آهن. برٽش ميوزيم واري
جي تائيد سيد ابراهيم شاه ۽ مير علي احمد وارن نسخن مان
ملي ٿي.

مون تي مڱڻهار، شال اچين ڪڏهين!
اٿئي پهر عظيم جو، تنهنجو ڪنڍو منجهه ڪپار
جنهن تو سڀ چمار، هنيا چٽ پٽن مين.
قارئین کرام معلوم ڪري وٺندا ته ڪهڙي پڙهڻي وڌيڪ درست آهي.
سر مومل راڻو

هيٺيون بيت شاه جو نه پر سندس خاص فقير ”طالب“ جو
آهي. ”طالب چوءِ“ يا ”طالب چي“ جا لفظ مٿاهي، انهن جي جاءِ
ٿي ”طرحن سان“ لکيو ويو آهي.

اڃا پيرو هيڪڙو، پسجي مومل
وٺي ويندي پاڻ مين، ڏيندي نه موڪل
هت ويهن ٿي وڃايا، ”طرحن سان“ طبل
جن کي هيون ڪلمنگيون منجهه ڪل، سي ويا
ڪنڊا ڪاڪ ڏي.

سر بلاول

هيٺئين بيت ۾ ”طيب“ شاعر جو نالو حذف ڪري، ان
جي جاءِ تي ”نکو ڪيو“ جا لفظ وڌا ويا آهن:

آلا بندي آئيو، تنهن جي هاڻيءَ هاڪ هنئي
اڙڻ ٻڏي اٿري، ٿي رڻ ۾ رک رئي
تيفن تائين ”نکو ڪيو“، سگهي ڪونه سهي
سمي سام ڪنئي، سرئين جو مک ٿيو.

هاڻ گنج ۽ ٻين ڇهن قلمي نسخن ۾ ”نکو ڪيو“ جي جاءِ تي
”طيب چي“ ڏنل آهي، جا ٿي صحيح پڙهڻي آهي. سيد ابراهيم شاه

۽ ماستر محمد قاسم وارا نسخا تم اها ست ئي
نٿا لکن.

سر مارئي

هيٺين بيت ۾ ”حبيب چئي“ جي بدران ”حبيب جي“
لکيل آهي. اڳين قرأت ۽ گنج ۽ ٻين ٻن نسخن جي آهي:
تنهن ۾ آئن مينهڙا، جنهن ۾ گهريائون
رضا جا رحمان جي، ٻيچي پاريائون
ملير ماڻيائون، حڪم سان ”حبيب جي“.

سر پورب

هيٺيون بيت ”بلال“ نالي هڪ سگهڙ جو آهي ۽ اهو نالو
چهن معتبر قلمي نسخن ۾ ڄاڻايل آهي، ليڪن ”بلال جي“ جي
بجاءِ ”بهار جي“ لکي، ويچاري بهراڙيءَ جي شاعر کي پنهنجي
حق کان محروم ڪيو ويو آهي:

ڪانگل قريبن جا، اچي وائيءَ وٺ
تو ۾ بوءِ ”بهار جي“، مشڪ ڪٽوري مڻ
اچي عجيبن جو، اورانگهڙ اڱڻ
تو کي پسي ٿي، سورتئون صاف ٿئي.

اهو بيت ”بلال“ شاعر جو آهي. انهيءَ ڳالهه مان به ثابت ٿئي
ٿو، جو ساڳئي بيت جي هڪدم پٺيان مير علي احمد واري بيان
۾ هيٺيون بيت ”بلال“ جي نالي سان ڏنل آهي:

سورتئون صاف ٿيئي، تن پسي توکي
پهڙي پڇ ”بلال جي“ جا ۾ چوڪي
ڏيل ڇڏيو ڏوڪي، سور سئي ٿي سڇني.

مطلب ته رسالي جي جمع ڪندڙن وڏو قهر ڪيو آهي. اڪيون
ٻوٽي ٻين جو ڪلام ڪڍي رسالي ۾ داخل ڪيو اٿن. جن بيتن ۾

شاعرن جا نالا ڏنل آهن، تن جي تشخيص ڪرڻ ته سولي آهي،
 پر اهي بيت، جن مان شاه جو شعور ئي نٿو بکي، ۽ جن مان
 اجنبيت جي بوءِ اچي ٿي، تن جي تعين ڪرڻ نهايت ڪنهن آهي، ۽
 وري انهن کي اوڻ تي شاه جي ڪلام کان جدا ڪرڻ به
 انصاف جي خلاف آهي. بس، خدا جي وس.

شاه جا گهر ٿيل بيت *

انهيءَ عنوان مان ڊسمبر ۱۹۵۵ع وارن ”عبرت“ جي پرچن ۾، ماسٽر شيخ محمد سومار بدينائي ڪي شاه لطيف رحم جا بيت شايع ڪيا هئا، جن ڏانهن بروقت جناب حاجي ابن مڱڻ منهنجو ڌيان ڇڪايو هو. محترم مولوي محمد عثمان ڏيپلائي انهن جو خير مقدم ڪندي هيئن لکيو هو ته ”اسان جو محترم دوست شيخ محمد سومار بدينائي لائق صد تحسين جو آهي، جو هن اهڙا ڪافي (؟) جواهر هٿ ڪري موڪليا آهن.... اگرچہ ڪي صاحب ائين به چوندا ته هنن مان ڪي يا سڀ شاه صاحب جا نه آهن. مگر اسان جو چوڻ آهي ته هي به بهرحال اهڙائي جواهر آهن.... پل ڪي علم وارا صاحب چنڊ ڇاڻ ڪن، پر اسين ته هنن جواهرن کي جواهر ئي سمجهنداسون، چاهي ڪهڙيءَ به ڪاڻ مان نڪتل هجن.“

هونءَ ته مولوي صاحب جن نڪندڙان ۽ گوهر سنج آهن، پر خبر ناهي ته هن پيري ڇو اڪيون ٻوڏي ڪري کڻي جي خبر نه رکي اٿن. ماسٽر مددوح جي شوق جي ڪيتري به تحسين ڪجي، پر اهو ذوق ڪٿي جو ڪچ جي ڪٿي ۽ اهل ماڻڪ جي تميز ڪري. انهيءَ ڳالهه کي هڏهين ”جاڪوڙا ڪيڏن“ ڪين چئبو، جو زماني جي هڪ ٻن نسخن تان ڪي اوڻو بيت نروار ڪري ڇپائجن. مون کي خبر ناهي ته ”مهراڻ“ ۾ ڪهڙا موتي ۽ جواهر پارا موڪليا هئا، جن جي زرق برق پڙهندڙن جون اکيون کيرين ڪري ڇڏيون. بهرحال سندس کوجنا هئي وڃي هنڌ ڪير، ۽ قدردانن انهن جو قدر سڃاتو، ۽ انهن جي

* ماهنامي ”نئين زندگي“، آڪٽوبر ۱۹۵۶ع تان ورتل.

انڪشاف ڪري سنڌ جي ادبي وايو منڊل ۾ انقلاب اچي ويو!
 حقيقت هي آهي ته ماستر صاحب کي جناب پير عالي شاه
 جيلاني جي معرفت هڪ ڪڇ پڇ جو لکيل شاه جي رسالي جو
 خطي نسخو جناب سيد منو شاه سيراڻيءَ واري وٽان مليو هو،
 ۽ پڻ لونگ فقير جي رسالي ۾ منهن پائڻ جي مهلت نصيب ٿي
 هئي. اهي ٻئي رسالا جناب پير صاحب جن رحمت فرمائي مون
 کي به مقابلي لاءِ تاريخ ۳۱ جولاءِ ڏنا آهن، جو انهن جي ٻين
 قلمي نسخن سان پيٽ ڪري رهيو آهيان. لونگ فقير جو رسالو
 ته ڪو مس ڏهن پنڌرهن سالن جو لکيل ٿو ڏسجي، ۽ تمر فقير
 جي گادي نشين ميهڙ فقير (وفات ۱۹۵۴ع) جي اهتمام سان،
 رواجي پني تي لوهي قلم ۾ اٿاريل آهي، جنهن ۾ شاه صاحب
 جي اصلي ڪلام سان گڏ ٻيو به گهڻو ئي گند ڪاهڻ ميڙيو ويو
 آهي، ۽ درحقيقت حسين فقير، سومري خان رند ۽ جمعي فقير جي
 رسالن ۽ ان جي نقلن جو ڪڇڪول آهي. ڪاتب جي ڪاريگري
 انهيءَ مان پڌري آهي، جو ”تاريخ-مهنو-سال“ جا لفظ لکي،
 انهن جي پٺيان ڪوبه انگ نه ڄاڻايو اٿس، اهڙي رسالي جي
 معتبرائي پري کان ئي ظاهر آهي.

باقي رهيو سيد منو شاه سيراڻيءَ واري جو ڪڇ پڇ جو
 لکيل قلمي نسخو، جنهن بابت دعويٰ ڪئي ٿي وڃي ته ”شاه
 لطيف جي وفات بعد هڪ ٻن ورهين اندر لکيل آهي ۽ سندس
 صورتخطي ”گنج“ سان ٺهڪي ٺهڪي اچي ٿي.“ سو اهي ٻئي
 ڳالهون سراسر غلط آهن. ڪنهن به صاحب مون کان سواءِ اڄ
 تائين ”گنج“ جو مقابلو نه ڪيو آهي، جو ويهه ڏينهن سانده
 به سو ڪلاڪ هڪ پڙهيءَ ويهي، ان تان مواد ڪڍڻو ڪيو اٿم.
 اگرچہ سندس زيارت ڪئي ڪيترن ئي ڪئي هجي. ”گنج“ عادي
 اچي پني تي ۱۲۰۷ھ جو لکيل آهي (۱)، جنهن ڪري هت
 (۱) ڇپيل مضمون ۾ ڇاپي غلطي سبب ۱۷۷۰ھ ڄاڻايل آهي، پر ڊاڪٽر
 صاحب جي مراد ۱۲۷۰ھ آهي. اهو صحيح نه آهي، دراصل گنج
 ۱۲۰۷ھ ۾ لکيو ويو.

لائق سان ورق ڀريو پون. باقي مٿو شاه واري رسالي تي نڪو
 ڪاتب جو نالو ۽ نڪي ڪاتب جي ڪا تاريخ ڄاڻايل آهي،
 مگر ٻنو مضبوط قديم مٿي وارو اٿس. هڪ صفحي تي (ٻن)
 ”غوث محمد قريشي از درگاه نالايه ڪجهه بهوج“ جي هٿ اکرن
 ۾ تاريخ ۱۲ رجب المرجب ۱۳۱۶ھ لکيل آهي. از انسواء صفحي
 ۳۰۴ ۽ ۳۰۵ تي ٻه جدا جدا مهرون آهن، جن جي ڪتابت
 حال في الحال پڙهڻ کان پري آهي. ليڪن انهن ۾ ڪابه تاريخ
 ڏسڻ ۾ ڪانه ٿي اچي. ٻئي صفحي تي ڳاڙهي مس ۾ هي لفظ
 مرقوم آهن ”اين رساله تصنيف شاه صاحب مخدوم شاه لطيف
 رحمت الله عليه“. محتويات جي ازروء هي رسالو هوبهو آخوند
 محمد شفيع ولد آخوند الياس جي لکيل نسخي (۱۷-۲۷ صفر
 ۱۲۷۳ھ) جهڙو آهي، فقط آخر ۾ احسان فقير ۽ پٽس اسماعيل جي
 سرڪيداره مان سترهن بيت ڏنل آهن. آخوند محمد شفيع جو لکيل
 رسالو، ديوان تارا چند شوقيرام پنهنجي ٻن ڀائرن سادو نولراءِ ۽
 سادو هيرانند جي يادگار ۾ اين-ايڇ اڪيڊمي (هاڻ گورنمنٽ
 هاءِ اسڪول حيدرآباد) جي ڪتبخاني ڪي ڏنو هو، جو اڃا تائين
 اتي موجود آهي ۽ مون ان جي تطبيق ڪري ڇڏي آهي. سيد
 مٿو شاه وارو رسالو حقيقت ۾ هڪ بياض يا منتخب آهي، جنهن
 ۾ جدا جدا سرن مان ڪي چونڊ بيت درج ڪيا ويا آهن. مثلاً
 مارئي جي سر جا منجهس فقط ۶ داستان آهن. اگرچہ چاهي نسخن
 ۾ ٽيهه اڪري سميت ۱۱ داستان، جمعي فقير ۽ ان جي نقلن ۾
 ۱۸ داستان، لونگ فقير واري نسخي ۾ ۲۷ داستان، ۽ مولوي احمد
 جت واري رسالي ۾ فصلن ۽ منزلن کان سواءِ ۲۸ داستان آهن.
 هاڻي سوال آهي ته مٿو شاه وارو رسالو، آخوند محمد شفيع
 جو رسالو، بزمش ميوزيم ۽ انڊيا آفيس وارا نسخا، سيد ابراهيم
 شاه ۽ ماسٽر محمد قاسم جا رسالا، سڀ حقيقت ۾ ڪامل مڪمل
 ديوان يا رسالا آهن، جيئن سندن عنوانن مان پتو آهي، يا مورچو
 ڪنهن خاص قديم رسالي يا ”گنج“ جا اختصار ۽ انتخاب، پهرين

حالت ۾ چئبو به گویا سڀ رسالا ويندي موجود ”گنج“ سميت سڀ هٿرادو ۽ چڙتو آهن ۽ منجهن زائد بيت خود شاه لطيف جا نه آهن، بلڪ پوءِ فقيرن انهن جي تتبع تي ٺاهي، شاه جي اصلي ڪلام ۾ داخل ڪيا آهن. ليڪن انهن بيانن ۾ باوجود اختصار جي ڪيترائي نوان بيت آهن، جي ”گنج“ توڙي ٻين قلمي نسخن ۾ نٿا ملن. مثلاً، برٽش ميوزيم واري بيانن ۾ هي بيت:

مغر مکيرون، هون سلامت سپرين!

چڙهيا جو چت ڪري، پنو سو ڪاچون

تشان مَ پياڳون! جو منهن ڏيئي هليا.

مون کي اڄ تائين ڪنهن به نسخي ۾ نظر نه چڙهيو آهي. اهڙا ٻيا به گهڻيئي مثال آهن، جن جو هت ابراد ڪرڻ تطويل جه باعث ٿيندو. مطلب ته اهي ابيات ڪنهن اهڙي آڳاٽي نسخي تان ورتل ٿا ڏسجن، جو هاڻ عدم پيدا آهي. يا جو ڪڏهن پڙڪو ڪاٽي پيدا ٿي پوي. ليس علي الله بعزیز.

منهنجي خيال ۾ شاو شاه واري بيانن جي عمر به لڳ ڀڳ ساڳي آهي، جهڙي آخوند محمد شفيع واري بيانن جي، يعني اٽڪل هڪ سؤ ورهيه. ماستر صاحب جنهن جو فهم ۽ فراست، عقل ۽ ادارڪ به ٻين ابتدائي معلمن جي معيار تي هوندو، الا ماشاء الله، تنهن گهڻو وڌاءُ ڪيو آهي. ڇا ڪيو اٿس جو لونگ فقير جي رسالي تان ڪي بيت اٿاري ڪڍي هن رسالي جي اڳ ۾ اٽڪايا اٿس. باقي ملحق بيت خليفي محمد بچل ۽ غوث محمد قريشي جا لکيل آهن، جن جي ڇپڙي ۾ سن ۱۳۳۴ھ ڄاڻايل آهي، يعني ته انهن زائد مصنوعي بيتن جي ڄمار تقريبن ۴۰ سال آهي. انهن کي اهميت ڏيڻ ۽ تبليغ مان ٿيڻ بٺائڻ، عوام الناس جي اکين ۾ ڌوڙ وجهڻ جي سمان آهي.

هاڻي اچون ٿا هن سوال تي، آيا اهي بيت شاه لطيف جا آهن، جي اڳين رسالي جي ترتيب ڏيندڙن کان نظر انداز ٿي ويا آهن، يا ڄاڻي وائي ڇڏي ڏنا اٿن، يا ڪن ٻين شاعرن يا

سگهڙن جا چيل آهن! اهو هڪ نهايت مشڪل ۽ پيچيدو مسئلو آهي ۽ وڏو بحث گهري، منهنجو ايمان جي سلامتيءَ جو رايو آهي ته انهن مان گهڻي ڪجهه بيت شايد شاه لطيف جا هجن، باقي اڪثر سگهڙن جي دماغ جو دم پختو آهن، جن مان شاه جو شعور ئي ڪونه ٿو بکي. مان ائين به چوندس ته ڪيترائي بيت جن ۾ شاه لطيف جو نالو اچي ٿو، سي به شاه جا ناهن، بلڪ ڪنهن اڻڄاتل شاعر خواه مخواه شاه صاحب جو نالو ڪڍي منجهن ٽنبيو آهي. مثال، رامڪاريءَ مان ڏنل بيت، جيئن مون اڳي هڪ مضمون ۾ واضح ڪيو آهي ته تمر فقير جا چيل آهن. انهن ۾ تمر فقير جو خاص شاعر ٿو انداز يعني قطار البعيرن (لاڏو آڻن جي قطار - پڇ پڇي ۽ گچي هچ سان مهاريل) جو تلازم صاف صاف رکيل آهي:

بک لاءِ نه بکيا، نه ڏاڳا ڏوڙ پيو
ملنگ هليا منهنجا، منهن ڪيائون ملڪوت
سنڌي سان ثابوت، جوگين سڄو جذب مين.

جوگين سڄا جذب مين، تان سو انف مين

هوڻان هڻي هوءِ ٿيا، عالم، علام، حليم
حقيقت حال حليم، احد عبد عين ٿا.

علم جرا - بدن جي مستيءَ ۽ عبادت جي لچڪ مان ئي معلوم ٿيندو ته اهي سمورا بيت شاه جا نه آهن. ”ڏاڳي هڻي ڏه ۽ توڏو هڻي ٿيه“ جي مصداق چيلو ڪيترن ئي باطني بيتن ۾ پنهنجي گروءَ کي سڏي ٿي ويو آهي!

مارئي جي سر مان چونڊيل بيت اڪثر شاه لطيف جا آهن، ۽ آخوند محمد شفيع ۽ دلداز فقيرن وارن رسالن ۾ درج آهن. باقي بيت يا شاه عنايت جا آهن، يا تمر فقير جا. مثال طور

”هي ڀنگا، هي ڀيٺيون۔ الخ“ وارو منهنجو ۽ سوز وارو داستان
 سورو ٽمر فقير جو چيل آهي. جيئن سندس پوئين بيت مان پترو آهي:

هي ڀنگا، هي ڀيٺيون، هي واڙا ويڙيڇن
 بيشڪ پٽون لنگهيون، ڀرتي پنوهاري
 تني جاءِ ٽمر جي، ٿاڻا منجهه ٿرن
 ڏئي وڃوڙو ورهن، آلي ويا آڪري.

مگر رسالي جي ڪن گڏ ڪندڙن ۽ ماستر صاحب اهو بيت
 ديده دانسته وساري، گويا ساري داستان کي شاه لطيف ڏي
 منسوب ڪري ڇڏيو آهي.

اهڙي طرح جمهي فقير واري يا ٻين رسالن جو چوڻهون
 داستان جو هن بيت مان شروع ٿئي ٿو، سو به ڪجهه ٽمر فقير
 جو، ته ڪجهه شاه عنايت (يا عنايت چوڌي) جو چيل آهي، ڇاڪاڻ
 ته ان ۾ به ”قطار البهريين“ وارو سلسلو هليو اچي.

پهرين رات پسي، مون ماڙيءَ من ٿڪو ڪيو
 منير ماروٺڙن ڪي، واحد ڏيڇ وسمي
 آهر جنهن اسين، سو ملندو شال ملير ۾!

هاڻ اچو اُن جي لاني تي:

ميٿي ساريم مومرا، جن جا ٿرن اندر ٿوڪ
 مون جيڏينون ملير ۾، کين مريڙا موڪ
 جهڙان پسيو جهوڪ، ٿن ونهين ويڙيڇن جي.

ٿن ونهين ويڙيڇن ڪي، آڪندي آئون
 ماڻيان هوند ملير ۾، مـرتين مين سائون!
 آياڳي آئون، ويڙي جهڙان جهل ۾.

هڏ هي روح رڳون، منهنجون ماروٺڙن سان
 انين ري، عنايت چي، جدا ڪن جيان

پلر شال پيمان، وچي ويـڙيجن سين.

—

پلر ٻيٽم جن سين، سي مارو مون ميڙ
پهري ويا پتن تي، مٿي ونهيان ويو
تن جهانگين مان م جهيڙ، جن جا ٿاڪ ٿن ۾.

سر معذوري وارو داستان (هلندي هوت پنهنون ڏي، ڪج
وڃ سان وس) نڪي سيد ملو شاه واري رسالي ۾ موجود آهي ۽
نڪي آخوند صاحب واري يا ٻين بيان ۾، ۽ نڪي ”گنج“ ۾
نڪي ٻين ڪچڪولن ۾. رڳو لونگ فقير واري رسالي ۽ مولوي
احمد واري رسالي ۾ لپي ٿو. منهنجي نظر ۾ انهيءَ داستان جا
مڙئي بيت ڪنهن اڌڙوت شاعر جا آهن. اگرچہ هڪ ٻن بيتن ۾
شاه صاحب جو نالو ناحق وڌو ويو آهي. جيتري قدر مون کي
يادگيري آهي تہ شاه صاحب ڪٿي بہ تقرير جو جمع ڪتب نہ
آندو آهي، ۽ نہ وري ”نبار“ جهڙو عامي لفظ شاه جي شان
وٺان آهي. مطلب تہ ڪنهن چٽوڙ آره زورائي ڪري، شاه جي
ڪلام مان جملا ۽ تڪون انهن بيتن ۾ آڻي، مٿن شاه جو رنگ
چاڙهيو آهي، ۽ ڪن بيتن ۾ تہ هڪ کان وڌيڪ غير موزون
قراڻي آيتون يا عربي عبارتون ٿئي، پنهنجي سگهڙ پائي جي ساڪ
ڏني اٿس.

حقيقت ۾ ”بيت سازي“ سنڌي شعر جو هڪ اهڙو نوع
آهي، جنهن ۾ ڪوبہ پڙهيل يا اڌ پڙهيل يا اڻ پڙهيل ماڻهو
طبع آزمائي ڪري سگهي ٿو، جنهن ڪري سچن ۽ ڪوڙن بيتن
جي پرک تمام ڏکي ٿيو پوي. مثلاً، نڪي مان شاعر آهيان
نڪي سگهڙ، هر بعضي بعضي بي اختيار شعر چئي وهندو آهيان.
هڪ دفعي جيئن ۲۴ تاريخ ماہ ڊسمبر ۱۹۵۳ع جو صبح مهل،
نمر فقير جي اڳيان وڏي ڪپڙ هيٺ ”گنج“ کي سوچهي رهيو
هوس، تيئن ٿنڀن جي تنوار ڪن تي ٻيهر، جن جي متواتر آلاپ
مان گويا منهنجي گهر واريءَ جو نالو ٿي نڪتو. هڪدم هيٺيون

بیت دل تي تري آيم:

اندر ۾ آهين، ٻاهر ٻاڦ نه نڪري
جانب ڪي جهنگن ۾، تفر تنوارين
صبح ويل سرت سان، نالو نروارين
ٻاجهاري ٻولي ڪيو، ساه ڪي سيمهين
اهڙائي آهين، صاحب منهنجا مڇرين.

يا هيٺيان ٻه بيت، جيڪي جدا جدا موقعن تي چيا اٿس:

ڪو گهمندي گهور، آيم پاروچن جو
آٺ گنگائي هليا، دل ۾ تري ٻور
پنهون نيائون پاڻ سين، اٽڪل ڪري اسور
صبح منجريم سور، اديون آريچن جا.

قاف ڪشالا ڪيترا، ڏونگر ۾ ڏاڍا
ڦٽيا ڦٽ فقير جا، هاڙهي هڪاندا؟
آتي رس ”عمر“ ڪي، عربي ڄام اجها
مڻج سور صدا، سائين سور وندن جي.

هاڻي جيڪڏهن پوئين بيت جي ٽين سٽ بدلائي هيئن لکجي:

”اتي لال لطيف چوي، رس آري ڄام اجها“

۽ اهي بيت رسالي جي ڪنهن قديم نسخي ۾ مناسب هنڌن ۾ اٽڪائي
چڏجن، ته ڪير چوندو ته اهي شاه لطيف جا نه آهن؟ مون
ڪيترن ئي شاه جي راڳيندڙن کي ٻڌو آهي ته شاه جو هڪ
بيت آلاپي پوءِ ان جي رمز تي ”ڳچ“ جيترا بيت چئي ويندا
آهن، اگرچہ شاه جي رسالي ۾ انهن جو ٻي بنياد به ڪونه هوندو
آهي. اهڙي نموني ڪيترائي ٻاهريان بيت رسالي ۾ اچي ويا آهن،
جن جي شاعر جي نالي بغير تشخيص ڪرڻ بالڪل اڻانگي ٿيو پوي.
علمي هذا القياس - اهڙي قسم جا بيشمار بيت، وڳارن جون
وڳارون، داستانن جا داستان، نه رڳو لونگ فقير جي رسالي ۾

آهن، پر گهڻو ڪري سڀني رسالن ۽ بياضن ۾ سمايل آهن، جي مون راتو ڏينهن رت ولوڙي، سُوڌي سهيڙي رکيا آهن. اميد ته جڏهن سڄو رسالو ضميدن سميت تيار ٿي ويو، تڏهن خلق کي خبر پوندي ته ڪيترين ويهين سؤ آهي، ۽ جناب ماستر صاحب جو هڪ رسالي تي هيترا بل ڪاڌا آهن ۽ ٽير ٽپا ڏنا آهن، تنهن کي پڻ معلوم ٿيندو ته جنهن شخص گذريل چئن پنجن سالن ۾ ماهه مڪائي، ويهن پنجويهن رسالن جو مواد ڪڍو ڪيو آهي، تنهن وٽ نون نفيس بيتن جو ڪيترو نه انبار هوندو! ليڪن سڀ ڪو پنهنجي هٿيءَ آهر هوڪو ڏئي ٿو. ڪل حزب بمالديز فرحون!

سید عبداللطیف ڀٽائي ”سند جي امانت“ *

ادي عثمان علي انصاريءَ جو مقالو ”ڀٽائي عبداللطيف سند جي امانت“ مون کي ڏاڍو وڻيو. هر منجهس ڪي چند ڳالهيون آهن، جن جي ٺيڪا ٺيڻي لازم آهي. اميد ته اهي ڳالهيون کيس تحقيق جي راه ۾ ٻين سان تعاون ڪرڻ ۾ وڌيڪ آماده ڪنديون. سندس شخصي سوانح ڏي اشارن کي ڇڏي، اسان کي هن ڳالهه جو اچرج آهي ته سندس شاه جو اڀياس فقط ۱۹۷۷ع کان شروع ٿيو، سو به تڏهن جڏهن موٽر جي حادثي ڪري کيس لاچاري آرام ڪرڻو پيو، ۽ حيدرآباد جي هڪ گوسائين برهمڻ سندس حضور ۾ غلط لهجي سان ڳالهيون ڪندي، شاه جي هن سهڻي بيت ڏانهن ڌيان ڇڪايو:

ڍول مَ ڪڏج ٻانهڙي، ٻه-ره مَ ڪڏج پاند

ته آءُ پنهنجو ڪانڌ، لوڪان لڪي رانڀيان.

يا اخبار واري يا خود لکندڙ ”رانڀيان“ کي ”رانڀيان“ لکيو آهي. بهرحال اهو ڪو وڏو انڪشاف ڪونه هو، نڪي ڪي ڪولمبس واري امريڪا جي تلاش هئي. سڀني قلمي نسخن ۾ ”ٻه-ره“ (يعني ٻه رپيا) جو لفظ ڪم آيل آهي.

ادي انصاريءَ ڪنهن به مستند نسخي جو حوالو نه ڏنو آهي، اگرچ گذريل يارهن سالن ۾ تقريباً ويهه نسخا سندس مطالعي ۾ رهيا آهن. وٽس ڪن نسخن جا اوراق هئا، جي به کيس ”عجيب عجيب طرح“ سان مليا هئا. پاڻ مرحوم ڊاڪٽر گربخشاڻي جي ٻن قلمي نسخن ڏي اشارو ڪيو اٿس، جي سندس وقت کان

* ماهنامي ”نئين زندگي“ نومبر ۱۹۵۸ع تان ورتل.

ٿورو وقت اڳ مون کيس منٿون ڪري ادي انصاريءَ کي وٺي ڏنا هئا. پر پوءِ سندس قضيي کان پوءِ جڏهن مون سندس ڪتب خاني جي ڀر تال ڪئي، تڏهن آهي نسخا منهنجي نظر نه چڙهيا؛ يعني هڪ ڀيٽ وارو نسخو ۽ ٻيو بلڙيءَ وارو نسخو، جي ادي انصاريءَ پاڻ وٽ ڦهائي رکي ڇڏيا هئا، ۽ مون کان انهن جي يادگيري دل تان لهي وڃي هئي.

اتفاقاً ۱۹۵۰ع ۾ سنڌي ادبي بورڊ وارن شاهه جي رسالي جي ترتيب جو ڪم مون کي سونپيو، ۽ ڪيترن ئي صاحبن مون کي پنهنجي شفقت سان نوازيو ۽ رسالي جا ڪيترا ئي نسخا مون کي سپرد ڪيائون. گذريل نون ورهين ۾ ٽيهه کن نسخن جي ڀيٽ ڪئي اٿم؛ پر افسوس، ڪو به رسالو شاهه جي وقت جو لکيل ناهي، ۽ عموماً سڀئي رسالا ڌارئين ڪلام سان ڀرپور آهن.

هڪ دفعي اڃانڪ مولوي مرحوم دين محمد صاحب مون سان ڳالهه ڪئي ته آنجهاني گربخشاڻي وارا ٻئي رسالا ادي انصاري وٽ موجود آهن. مون کيس گهڻي ميڙمنت ڪئي ۽ ادب جي ڊوهي وڌي، پر مون کي انهن نسخن ڏيڻ کان ناڻي واريائين. آخر چيومانس ته ڀلا اجازت ڏي ته اوهان جي جاءِ تي اچي انهن جو مقابلو ڪريان، پر صفا انڪار ڪيائين. فقط هڪڙي ڏينهن ٿوري وقت لاءِ پنهنجن جي زيارت ڪرڻ ڏنائين، جو مون پنهنجن جو ڪالوفن اٿاري ورتو. انهن نسخن مان هڪ نسخو ته برابر ڀيٽ وارو هو، پر ٻيو مرحوم مير عبدالحميد جو اٿاريل هو. مون بلڙيءَ واري نسخي بابت ڪانئس پڇا ڪئي، پر آئينءَ ويو، ۽ چيائين ته گربخشاڻيءَ صاحب مون کي اهو ئي نسخو اڌارو ڏنو هو. مون عرض ڪيومانس مون انهن نسخن تي تقريباً ۱۰ سال ڪم ڪيو آهي، ۽ بلڙيءَ واري نسخي کي ائين سڃاڻان جيئن پيءُ پٽ کي. پر پاڻ هونءِ ٻڌي بيٺو، ۽ اهو قديم نسخو تڳائي ڇڏيائين، جيئن پوئڙو مون وارو ”لطائف لطيفي“ جو هٿ اکر نسخو، مرحوم مولوي دين محمد جي وفات بعد تڳائي ڇڏيائين.

چہ نقشہا کھہ بر انگيختم و سود نداشت
فسون ما بر او گشته است افسانه .

قصو ڪوتاه. مون وقت جي تعليمي وزير قاضي محمد اڪبر کي عرض ڪيو ته ڪيئن به ڪري اهي نسخا مون کي پيئا لاءِ به ٿي مهنه وٺي ڏيو. پر مون کي ڏيڻ بدران مجبور ٿي اهي ٻئي نسخا ”منڌ پراونشل لائبرريءَ“ کي هديءَ طور ڏيئي ڇڏيائين، جي پوءِ مون لائبرريءَ مان ڪڍائي پيئي ورتا. باقي بلڙيءَ وارو آڳاٽو نسخو پاڻ وٽ رکي ڇڏيائين۔ واللہ اعلم بالصواب.

مذڪوره مقالي ۾ ادو انصاري آڪي ٿو ته وٽس ويهه نسخا آهن، جن مان هڪ شاه جي وفات کان ٿورو پوءِ جو لکيل آهي، ۽ ٻيو اٽس درگاه قلندر بادشاه وارو اصلي بياض، جنهن جو عڪس مون منڌ ۾ برٽش ميوزيم مان ۲۵ پاڻونڊ پري ڪڍائي ورتو آهي. ليڪن ادو انصاري پنهنجا رسالي جا نسخا ڏيکارڻ جي نثر ڪري. مون تازو خط لکيو مانس ته خبر ناهي اسان جي عمر ڪيتري رهي آهي، سو مهرباني ڪري مون کي پنهنجا رسالا عاريت ڏي، ته بورڊ جي رسالي جي متن لاءِ انهن کي پيڻيان. پر اڃا جواب جي عنايت نه فرمائي اٿس، ۽ عام خلق کي چونڊو پيو وٽي ته پل باڪٽر دائود پوٽي وارو متن ڇپجي، ته پوءِ مان پنهنجو ڪرتاب ظاهر ڪندس.

غمناک نيابد بود از طعن حسود اي دل!

شايد ڪه چو وا بمني خير تو درين باشد.

منهنجا ته نيڻ لڙندا جو مون کان اڳ ادو انصاري پنهنجو رسالو شايع ڪري، ته پاڻ ان مان فيض پرائجي. پر

سڪندر را نمي بخشند آبي

بزور و زر ميسر نيست اين کار.

منهنجي شاه صاحب جي مڃين کي دوباره استدعا آهي ته منڌس ڪلام جو قديم ترين نسخو، جيڪڏهن وٺن هجي، ته مون ڏي موڪلين ته پيئا بعد مع الشڪر واپس ڪيو ويندو، جيئن ٻيون

امانتون به سندن مالڪن کي ڏنيون وينديون، جي مون وٽ محفوظ آهن. منهنجا سچڻ مون کي چڱيءَ طرح سڃاڻڻ ۽ منهنجي اطوار ۽ اخلاق کان پڻي پت واقف آهن. اميد ته مون کي اهي هن پلاري ڪم ۾ ضرور مدد ڏيندا ۽ نراس نه فرمائيندا.

جام جهان نما مت ضعير منير دوست
اظهار احتياج خود آفجاچه حاجت است.

ادي انصاري چار تجويزون پيش ڪيون آهن، جن مان مان متفق راءِ آهيان:

(۱) شاه صاحب جي حياتيءَ جو سچو احوال لکي عوام جي آڳيان پيش ڪجي.

(۲) سندس ڪلام جو مجازي ۽ معنوي شرح ڏنو وڃي.

(۳) ڌاريو ڪلام سندس اصلي ڪلام کان چٽي ڌار ڪجي.

(۴) ڪاتبن جون غلطيون سڌاريون وڃن.

اهي ڳالهون ڪي نيون نه آهن، مون بار بار پنهنجي تحريرن ۾ انهن ڏي اشارو ڪيو آهي.

شاه صاحب جي وفات کي اگرچ ٻه صديون مس گذريون آهن، تڏهن به سندس زندگيءَ جو سچو احوال افساني ۽ ڪرامتي عنصر کان جدا ڪري نٿو سگهجي. شايد آڳاٽي ۾ آڳاٽي ملفوظات فارسيءَ ۾ لکيل هئي، جا ميان علي بخش شاه جي ٻئي گهر جا عزيز ڪابل ۽ قنڌار کڻي ويا، پر اها هت اچڻ مشڪل آهي. مرحوم سانگي جو ”لطائف لطيفي“ پڻ تقريباً عدم پيدا آهي. احمد شاد ڌڙي واري جو نسخو، جو مرحوم خانبهادر ولي محمد حسن علمي جي فرزند حسن علمي پنهنجي استاد مرحوم ڊاڪٽر گربخشاڻيءَ کي ڏنو هو، ۽ جو مون سندس وارثن کان هٿ ڪيو، سو اڄ شينهن ڪنهي چڙهيل آهي. باقي احوال جيڪي موجود آهن، سي هيٺ ڏجن ٿا:

(۱) شاه جي زندگي (انگريزي ۾) تاليف ديوان ليبارام وٽلمل لعلواڻي ۸۹۰ ع.

(۲) احوال شاه پٽائي ۱۹۱۰ع، جو مرحوم ميرزا قليچ بيگ صاحب ”لطائف لطيفي“ تان ورتو آهي.

(۳) شاه لطيف (انگريزي)، تاليف ايم. ايم. گدواڻي ۱۹۲۲ع. مرحوم ڊاڪٽر گربخشاڻي ۽ ڊاڪٽر سارلي ۽ ٻين جو مدار انهن ٽن ڪتابن تي آهي.

مون وٽ هڪ نهايت پراڻي شاه جي سوانح عمري انگريزي ۾ آهي، جنهن جو هڪ زيون نسخو مون کي نواب عبدالحميد خان ولد جنت گزين نواب خداداد خان سکر واري ڏنو هو، جو سنڌ حڪومت جي ترجمان مسٽر مائوڊي (Southey) ۱۸۷۰ع ۾ لکيو آهي. اميد ته جلد سنڌيءَ ۾ نقل ڪري ”نئين زندگي“ جي ناظرين اڳيان پيشڪش طور عرض رکندس. ٻين سنڌين جو فرض آهي ته شاه صاحب جي سوانح جو مواد ڪٺو ڪري، سندس زندگيءَ ۾ علمي نموني ۾ اظهار ڪن.

ليڪن اهي سڀ ڏندڪٿائين، اچرجن ۽ ڪرامتن مان معمور آهن. حقيقت ڪري ڪو به اهڙو اولياءُ الله نه ٿي گذريو، جنهن جي حياتي ڪرامتن ۽ قصن مان نه ڀريل هجي. اسين ادي انصاريءَ جا ازحد شڪر گذار رهنداسين، جيڪڏهن مڃي ته مصادري چڻي شاه جي هڪ مستقل ۽ مستند زندگي لکي.

درين ميدان پر نيرنگ حيرانت دانائي

که یک هنگامه آرائي و صد کشور تماشاڻي.

پر پهريائين کيس گهرجي ته پنهنجا مڃيئي نسخا ڪري نروار ڪري ته ڏسجي ته ڪيترين ويهين سؤ آهي.

زبان در دهان خردمند چيست

کلميد در گنج صاحب هـنـر

چو در بسته باشد چه داند کسی

که گوهر فروش مت يا پيله ور.

هڪ عالم جو مرڪ آهي ته پنهنجن همڪارن کان پنهنجي شيءِ نه لکائي، بلڪ انهن سان تعاون ڪري پنهنجي پڪل مانسيءَ جو

جوهڙ ڏيکاري.

شاهه جي ڪلام جو مجازي ۽ معنوي مقصد آهيئي ڪري
سگهندا، جن کي اڳوڻي سنڌيءَ جي لغت تي پورو عبور آهي،
جن روحاني درياءَ جي غواصي ڪئي آهي، جهڙن تهرن جي
جاءِ ناهي:

متو واهڻ ڪُن ڪري، ڀڄي سانڍيون ساڄ

پرين نه ٻيا پڻ ۽ مون پائيندي واهيم.

ادي انصاريءَ مان گڏ ٻين گهڻن ئي انهيءَ ڏس ۾
ڪوشش ڪئي آهي، پر سندن معنيٰ ۽ مطلب محض ظن تخمين
رهيو آهي. منهنجو رادو آهي (شل رب العزت توفيق بخشي) ته
شاهه جي متن تيار ٿيڻ بعد گهٽ ۾ گهٽ هيٺيان ٻه ڪتاب لکان:
(۱) ڪنز اللطيف: لطيفي قديم لفظن جي صحيح معنيٰ جو فهرستڪار.
(۲) ڪشف اللطيف: اهو ايجاد وار ڪتاب، جنهن جي وسيلي
شاهه لطيف جي هر هڪ بيت کي سولو ڳولي سگهجي.
ٻيا به گهڻيئي ارادا آهن. پر انهن جو اتمام مولا تهاڻي جي
هٿ آهي:

در ره عشق نه شد کس بيقين محرم راز

هر کس بهر حسب فهم گمانبي دارد.

ڌاريو ڪلام جدا ڪرڻ نهايت ڪن ڪم آهي. هڪڙا
آهي بيت آهن جي ٻين شاعرن جا چيل آهن ۽ سندن نالو منجهن
نروار آهي. اهڙا بيت ڪڍي ڇڏڻ ته بالڪل آسان آهن، پر
وڻو انهن بيتن کي، جي ظاهر ۾ شاهه لطيف جا نقا ڏسڻ ۾ اچن،
مگر انهن ۾ شاهه لطيف جي ڪلام جي رعنائِي ۽ شيريني ۽
شيوائي نمايان آهي. انهن کي سواءِ ڪنهن سند جي رد ڪري
نٿو سگهجي. مان چيڪڏهن ڪنهن قلمي نسخي ۾ صراحت
مان ڄاڻايل آهي ته اهي ٻين جا آهن، ته پوءِ پل انهن تي
ڪاٺي هلائي. باقي شخصي ذوق جي اوٽ تي خواهه اهو ادي
انصاريءَ جو هجي يا دائود پوٽي جو، انهن کي بلڪل خارج
ڪري نٿو سگهجي.

باقي رهيو چوئون نڪتو. ڪاٿين جون غلطيون جدا جدا نسخن پيٽن سان درست ڪري سگهجن ٿيون، پر ان لاءِ به لياقت ۽ محنت گهرجي. ادي انصاريءَ ته پنهنجي ننڍڙي مقالي ۾ ڪيتريون چوڪون ڪيون آهن. مان حيران آهيان ته ايتري ٿورڙن بيتن ۾ عظيم غلطين جو ارتڪاب ڪيئن ڪيو اٿس! (۱) شاه جيڪڏهن ”پريان جي... فرحت“ واري ست چئي ته ڪا اربع خطا ڪانه ڪيائين. آخر ته هو انسان هو، جيڪڏهن اهڙو خيال ظاهر ڪيائين تڏهن به سندس نيت صاف هئي.

”چو بشنوي سخن اهل دل، مگو ڪه خطاست

سخن شناس نه اي دلبرا خطا اينجاست“

(۲) ”وييل ٿي وايون ڪري“ - الخ. اهو ڪو روميءَ جي ست جو ترجمو ناهي، بلڪ هڪ تلميح آهي. ازانسواءِ انهيءَ ۾ ٽي مصراعون آهن نه ٻه، جيئن رواجي نسخن ۾ آهي. ”گنج“ واري قلمي نسخي ۾ سسئي جي سُر جو اهو پهريون بيت آهي. مثنوي هميشه ساڻس هوندي هئي، سو جيڪڏهن ڪا معنيٰ اخذ ڪيائين ته ڪو وڏو ڏوهه ته ڪونه ڪيائين.

(۳) جيڪڏهن ڪي بيت ڏيکي ٻوليءَ جا آهن، ته ان جو اهو هروڀرو مطلب نه ٿيندو ته شاه انهن جو تتبع ڪيو آهي، يا شاه جي مجلس ۾ وهندڙن اهي بيت ڳايا آهن.

(۴) عاشق جا امنگ ۽ اوقات جدا جدا هوندا آهن. ذري سیر ته ذري ماسو. سو جيڪڏهن هڪ ڀيري چند کي ڀاراتو ڏنائين ۽ ٻئي دفعي آزي نيازي ڪيائين ته ان جي شاعريءَ ۾ ڪو عيب ڪونه ٿي پيو. ٽسو سسئي بعضي ڀروچن کي پڇي ٿي ۽ بعضي دعا ڪري ٿي. اهو ته چونڊڙ جي مزاج تي منحصر آهي. شاعر ته فقط عاشق جا گونا گون خيال ڏر ظاهر ڪري.

(۵) شاه بيشڪ نهنائيءَ جو مجسمو هو. جيئن فرمائي ٿو ته: ”اديون عبداللطيف چي، اڃان مون ۾ گهٽ“. پر جيڪڏهن بعضي بعضي پنهنجي ڪلام جي تعريف ڪيائين ته ڪو

مير ۾ ڇي ڪونه ماري وڌائين. اهو به دل جو اڇنگ هو. مان
مجان ٿو ته:

جي ٿو بيت پائڻيا، سي آيتون آهن.
سگر سونهائين، ٻريان سنڌي پار جو.

سهيڙي واري سر ۾ آيو آهي، ۽ سندس ڪوبه ڦرينو ڪونهي. پر
تڏهن به هروڀرو ائين ڪونه آهي ته اهو ڪنهن شاه جي مداح جو
چيل آهي. شايد ڪنهن وقت ڪنهن حامد شاه جي ڪلام جي ڪلام
ڪئي هجي، تنهن تي اهو بيت چيو هجي، جو بلڪل سٺو
آهي ۽ شايد رسالي جي جامع هروڀرو ڪري کيس سر سهيڙي
۾ ٽپيو آهي. وڏن روحاني بزرگن ۽ شاعرن پنهنجي ڪلام جي
بي ساخت ساراهه ڪئي آهي. ڏسو حافظ شيرازي:

غزل گفتي ڪه در سفتي، بيا و خوش بخوان حافظ
ڪه بر نظم تو افشاند، فلڪ عقد ٿريا را.

—

بشعر حافظ شيراز مٿي رقصندو مٿي نازند
ميه چشمان ڪشميري و ترڪان سمرقندي.

سو ورهيه اڳي برٽن صاحب اهو بيت پنهنجي مشهور ڪتاب
”سنڌ جي دڪيءَ وادي“ ۾ ايراد ڪيو آهي. عجب آهي جو
اڄ ان تي اعتراض ڪيو ٿو وڃي. پر جيڪڏهن پئي ڪنهن جو
چيل آهي ته اسان وٽ ان جي سندن ڪانهي.

(۱) ”سيد پير مڙهي“ - الخ، سر پرياتيءَ ۾ نه پر سر ڏنامريءَ
۾ آهي. جو سراسر شاه جو ناهي، ۽ سندس مريدن ۽ معتقدين
جو چيل آهي، ۽ جنهن کي شاه جي ڪلام مان ٿري ڪاڻ گهرجي.
(۲) ”ڪچو کان ڪنڀار“ بلڪل ٺيڪ آهي، ۽ سڀني نسخن ۾
ائين آيو آهي: ”ڪنڀار“ کي ”ڪپار“ پڙهڻ تنزل جي نشاني آهي.

(۸) ”پنهون کي ڪام چئي“، سڀني نسخن جي پڙهڻي آهي. خبر ناهي ته ادي انصاريءَ اها پڙهڻي ڪهڙي قلمي نسخي مان آندي آهي، اگرچہ سندس پڙهڻي بہ نامناسب ناهي.

(۹) ”لوچين چو نہ لطيف چي“ بہ اڪثر نسخن جي قرأت آهي، اگرچہ ”ليٽين ڪيئن لطيف چي“ پڻ چئن پنجن نسخن ۾ درج ٿيل آهي. مان نٿو ڀانيان ته ڪو معنيٰ ۾ وڏو ڦير ٿو ٿئي. اهي سڀئي قرآنن جا اختلاف آهن، جي نسخن جي قدامت آخر درست ڪرڻ گهرجن.

(۱۰) ٽرمپ صاحب جو نسخو اگرچہ ۱۸۶۶ع ۾ ڇپيل آهي، ته بہ نهايت ردي آهي. ڏوہ ڊاڪٽر ٽرمپ جو بہ ناهي، هن ٻن ڏيهي مولوين تي ڀاڙيو هو، ۽ وٽس فقط ٻہ قلمي نسخا هئا، جن مان هڪڙو مير علي مراد خان لاءِ سيد قاسم جو لکيل (۱۸۶۹ع؟) آهي ۽ ٻيو شايد مختصر هو، جنهن تي مٿرن ۽ بيتن جو مدار رکيو ويو آهي. مولوي صاحبن تمام خود سري ڏيکاري آهي، ۽ اصل عربي فارسي لفظ مٽي انهن جي جاءِ تي اڻ سهائيندڙ سنڌي مترادف وڌا اٿن، جن جو مفصل احوال ڪنهن ٻئي موقعي تي ڏنو ويندو. سيد قاسم اردو رسم الخط اختيار ڪئي آهي، ۽ اها ساڳي عين بين ٽرمپ واري رسالي ۾ ڪم آيل آهي. صحت جي لحاظ کان ٽرمپ وارو رسالو بلڪل پست آهي. شاه لطيف جو واين جي آخر واري بيت ۾ نالو ٽرمپ صاحب ڪو پنهنجي پاران ڪونه وڌو آهي، پر مير علي مراد واري نسخي تي آڌار ڪيو اٿس. قسمت سان اهو نسخو بلڪل زبون حالت ۾ مون کي تازو خان بهادر محمد ايوب ڪهڙي ۽ ڀاٽس حاجي محمد مراد ڪهڙي جي معرفت هٿ آيو آهي ۽ ان جي پيٽا ڪري رهيو آهيان. ساڳئي نسخي جو نقل قاضي فقير محمد صاحب جي هٿ اکر بہ جلد ملڻ وارو ٿيو آهي.

(۱۱) ”سرتيون مڳڻيون“ واري وائي سر پورب ۾ نہ پر سر رپ

جي ٻئي داستان ۾ آهي. نهايت سوڻي وائي آهي، پر ادي انصاريءَ باوجود ان کي مختصر ڪرڻ جي اڪيچار غلطيون ڪيون آهن. انهيءَ وائي مان هڪ وڏو قصو شامل آهي، جو ڪنهن ٻئي موٽي تي ڏٺو ويندو. پهرين ۽ ٻيءَ مصرع جي پڙهڻي هن ريت آهي:

مرتيون سڳيون، آڱ ساريان پر پنهنجو

للاڻيءَ جي لوءِ ۾، ساري رات سڳيون.

[للاڻي يعني شه ڪريم]

انصاري صاحب ”سڳيون“ کي ”سنگهڙيون“ ۽ ”بزر“ کي ”پرين“ ۽ ”للاڻيءَ“ کي ”للاڻي“ ڪري پڙهيو آهي. ”ميدغ“ واري ست ۽ تخلص واري مصرع بالڪل علحديون آهن. ائين هرگز ناهي جو ”ميدغ“ واري ست کي ڪيرائي ان جي جاءِ تي عبداللطيف جي نالي واري ست وڌي ويئي آهي. اهڙي قسم جي هٿ چراند ته امانت بدران خيانت آهي.

(۱۲) سورث جي سر جي روحاني توحيد البت مشڪل آهي، پر مرحوم مولوي غلام محمد خانڙي جي سمجهائي انهيءَ تمثيل بابت بالڪل صحيح ۽ شرع مطابق آهي (ڏسو ”منهاج العاشقين“ جو سنڌي ترجمو). باقي ڊاڪٽر نبي بخش جون ترميمون يا محمد علي دائود پوٽي جو ”شاه جو منگهو“ اڃايون ڳالهائون آهن. امان کي مرحوم مولوي صاحب جو شڪر گذار رهڻ گهرجي، جنهن وڏي خوض ۽ خيال سان شاه جي سُرڻ جا اشارا ۽ ڪنايا شرع شريف جي مطابق سمجهايا آهن. باقي اها ڳالهه ته سر سورث ۾ مهراج جو ذڪر سمائل آهي، سو مان اڃا تائين سمجهي نه سگهيو آهيان. اهي بيت ٽي فالتو ۽ ڌاريان آهن.

(۳) مون کي تعجب آهي جو ادي انصاريءَ باوجود يارهن ورعين جي ايماس هوندي، ڌارين شاعرن جو تعداد فقط پنج ڇڻا ڏيکاريو آهي. درحقيقت اهي ويهن ڇڻن کان به مٿي آهن. سندن

نالا اجدوار هيٺ ڏجن ٿا، سمجھو ڪي سمجھن؛ احسان، بلال،
 ٻيو، جبير، جوڻيجو، حبيب، حسين، طالب، عزيز، عطا، عنات،
 عنايت، عيسوي، قاسم، قطب، ڪيسر، ڪٽي، لاکو، لطف اللہ، لکميز،
 محمود، مڱيل ۽ هلال.

هيءُ آهي سندس ادبي ۽ علمي تحقيق جو حال - ”ههڙا
 هاڃا ٿين، بري هن ڀنڀور ۾“.

—

ٽمر فٽير جو احوال ۽ ڪلام *

شاھ لطيف رحم جي پھرين خليفن مان ’ٽمر فٽير‘ (۱) نہایت مشھور خليفو ٿي گذريو آھي. سندس نالو اڃا تائين پيو ڳائجي. افسوس جو اھڙي پاڪدامن ۽ پاڪيزي شخص جي نڪا ڄمڻ جي تاريخ معلوم آھي تہ نڪا وفات جي. پر جيسين شاھ صاحب جو نالو جيئرو آھي، تيسين ھي سندس ننڍڙو ٻالڪو بہ ياد رھندو. نہ فقط سندس شاھ صاحب مان الفت ۽ محبت ڪري، نہ فقط سندس پرهيزگاري ۽ نيڪ اخلاقيءَ ڪري، پر سندس سھڻي ڪلام جي بہ ڪري، جنھن مان سندس آقا جي مڃڻ جو سڳند پيو اچي. باوجود تلاشيءَ جي سندس والدہ جو نالو تہ ڇڏيو، پر سندس پيءُ جو نالو بہ اڃا معلوم ٿي نہ سگھيو آھي.

”مائس ستارو، پٽس نالو ڪين ڪي“.

نواز فقير جي روايت موجب، ٽمر اڃا ماءُ جي پيٽ ۾ مرجيو ٿي مس هو تہ پٽس وفات ڪري ويو. مائي صاحبه پنهنجي

* ماھنامي ”نئين زندگي“، ماھ نومبر ۱۹۵۵ع تان ورتل.

(۱) ٽمر فقير جو مختصر احوال شاھ صاحب جي وفات تائين مرحوم عبدالرحيم خان پنهنجي قيمتي تاليف ”لطائف لطيفي“ ۾ ڏنو آھي مرحوم شمس العلماء ميرزا قليچ بيگ صاحب اھو ساڳيو احوال ھو بہو سنڌي ۾ نقل ڪيو آھي. مرحوم مولوي دين محمد وفائي بہ ساڳيو ئي احوال ٿوري لفظي ڦير ڦار بعد ”لطائف لطيفي“ تان دھرايو آھي ۽ منجھس ڪو جزوي اضافو ڪيو اٿس. مورچو منهنجي ڏنل ”لطائف لطيفي“ جو بڻبڻ بہ وڃائي ڇڏيائين، جو ھڪ غير قابل تلافی نقصان آھي. مولوي صاحب جو خود ڪتاب ”لطائف لطيفي“ نقاليءَ جو بدترين مثال آھي، نہ منجھس لکڻيءَ جي لذت آدي نہ حقيقت جو حضم بلڪ غلطيون مان ڀريو پيو آھي.

ٿر محبت فقير سالاري (۱) ۽ ٻين عزيزن سان گڏجي حج تي وڃڻ جو ارادو ڪيو. پر حج تي اسهڻ کان اڳ شاه صاحب کي پيرين پوڻ ۽ دعا گهرڻ لاءِ ويهي. شاه صاحب سندس حق ۾ دعا گهري ۽ چيائين ته: مائي! خدا ڪندو توکي پت ڇمندو، پر اهو اسان جو ٻالڪو ٿيندو. جڏهن حج ڪري مديني شريف پهتا، تڏهن مائي صاحبہ ’فدڪ‘ جي باغ ۾ هڪ کججيءَ جي وڻ هيٺ هٿ پير لڌا ۽ فرزند ڄائس، جنهن جو نالو تمر (ڪارڪ) رکيائون، ڇاڪاڻ ته هڪ تمر يعني کججيءَ جي وڻ هيٺ ڄائو هو. سالن کان پوءِ جڏهن پنهنجي وطن موٽي آيا تڏهن هن دُرُ یتيم کي وڃي شاه صاحب جي حضور ۾ حاضر ڪيائون. جتي هو شاه صاحب جي نظر فيض اثر هيٺ پئمين وانگر پلجي وڌو ٿيو. مرحوم مير عبدالجسين سانگيءَ وري پنهنجي فارسي ڪتاب ”لطائف لطيفي“ ۾ تمر جي پيدائش جو ذڪر هن ريت ڪيو آهي: تمر فقير جا وڏا اصل کان شاه لطيف جي والد شاه حبيب جا سچا مريد ۽ معتقد هئا. هڪ دفعي مدين ۽ نيائين سان گڏجي مرشد کان موڪلائي حج تي روانا ٿيا. اتي تمر فقير جي والد کي (بيبي مريم وانگي) هڪ کجور جي وڻ هيٺ سنيارون ٿيون ۽ چوڪرو ڄائو، جنهن جو نالو مائتن ”حاجي علي“ رکيو. ورهين کان پوءِ جڏهن پلي پار کان واپس آيا، تڏهن ٻڌائون ته شاه حبيب وفات ڪري ويو آهي (۲)؛ سو ڏاڍو ارمان ٿين ۽ سيميئي

۱- محبت فقير جو پوءِ شاه صاحب عليه رحمت جو خليفو ٿيو، ۽ سندس وفات بعد سيد جمال جي مسند نشينيءَ ۾ پهتو ورتو هئائين، سو اصل سالارن جي گهٽ جو ويٺل هو، جو تعلقي هالا ۾ ڪنڊيءَ جي ڀرسان آهي. (۲) شاه حبيب جي وفات جي تاريخ هيٺين عربي عبارت مان نڪري ٿي. ”اموت جسر يوصل الحبيب الي القاء الحبيب“. يعني ابجد جي حساب موجب ۱۱۵۵ھ ۽ ۱۱۶۴ھ جيئن مرحوم مير عبدالجسين ۽ مرحوم مولوي دين محمد صاحب وفا ٿي ڏيکاريو آهي. مير صاحب ته ”الي“ جي پاران غلطيءَ ۾ ”ل“ لکي ۱۱۶۴ھ جو انگ ڪڍي، پر مولوي صاحب باوجود

زالين مڙسبن ڪهي آيا پٽ تي ۽ شاه لطيف سان سندس والد
مڳوري جي عذرخواهي ڪيائون ۽ ننڍڙي عمر جي ٻانهن شاه
صاحب جي سپرد ڪيائون. شاه صاحب سندس چالاڪي ۽ ڦڙتائي
ڏسي ڪاٺس سندس نالو پڇيو، پاڻ ورائيائين ته: منهنجو نالو آهي
”حاجي علي“. تنهن تي شاه صاحب فرمايو ته: ”علي“ ته الله تعاليٰ
جي شينهن ۽ عارفن جي سردار ۽ عالمن جي امام جو نالو آهي،
تنهنڪري تنهنجو نالو ئي رکون ٿا ”نور“، ڇاڪاڻ ته تون نور
جي وڻ هيٺان ڄائو هئين، ۽ ڄمڻ وقت عرب عورتن جهڙيون پائي
خوشيون ڪري، توکي هيءَ لولي ڏني هئي:

”فوق انمطر، تحت التمر، لبين البقر،
هات الله، هات الله.“

(يعني) مٿان مينهن، هيٺان ڪجور، ڳئون جو ڪير،
ڏي الله، ڏي الله.

اهو سٺنڊيئي عمر جا مائٽ حيران ٿي ويا، ۽ پنهنجا هٿ اکين
تي ڌري، ساک پريائون ته برابر سندس ڄمڻ وقت ائين ئي
گذريو هو.

قصو ڪيئن به هجي، ننڍڙو نور ڪڇيءَ وهيءَ کان شاه
صاحب جي صحبت ۾ رهيو ۽ سندس رنگ ۾ رڳجي ويو. روحانيت
جا اڪثر مقامات سندس صحبت ۾ طيءَ ڪيائين، ۽ شاه جي
ڪلام ڳائڻ ۽ وڃائڻ ۾ پڙ ٿيو، ڪڏهن به شاه صاحب کان پري
نه رهندو هو. شاه صاحب به کيس پٽن کان وڌيڪ پائيندو هو.
شاه صاحب ۾ سندس ڪمال محويت جو مثال هن ڳالهه مان ملي

→ صحيح عبارت لکڻ جي حساب ڪرڻ کان سواءِ ۱۱۴۶ لکيو آهي. شاه
لطيف جي عمر ان وقت ۵۳ سال هئي، نه ۲۲ سال، جيئن مولوي صاحب
ڏيکاري آهي. هڻ عربي فقره جو سنڌي ترجمو غلط ڏنو اٿس (تسولطف اللطيف
صنجا ۱۰۹-۱۱۰) ان سان ٻڌرو آهي ته نور جو تولد سنه ۱۱۵۰ ۽ ۱۱۵۵ هـ
جي وچ ڌاري ٿيو هوندو ۽ شايد پنجن ورهين جو مس هوندو، جو کيس شاه
صاحب جي خدمت با برکت ۾ پيش ڪيائون.

ٿو: هڪ دفعي شاه صاحب ٽمر کي چيو ته مان ٿو لکان، تون مون کي ڳول. ايتري ۾ بيٺي بيٺي شاه صاحب نظر کان الڳ ٿي ويو. ٽمر ڪائنات جون ڪنڊون پاسا ڳوليندي آخر شاه صاحب کي اعليٰ علمين تي وڃي لڌو. وري چيائين ته: ڀلا تون لڪي آڻ ٿو توکي ڳوليان. شاه صاحب ارض و سماءَ جا سڀئي اطراف وڙيا، پر ڪٿي به نظر نه آيس. آخر جڏهن حبالا حوالا هلائيندي شاه صاحب ٽڪجي پيو، تڏهن ٽمر سندس وارن مان جونءَ جي صورت ۾ نڪري اچي سندس پيرن ۾ پيو. تنهن تي شاه صاحب چيس ته: تڏهن اسان ۾ لڪو هئين؟ ٽمر ورائي ڏني: اوهان کان سواءِ ڀلا مون لاءِ ٻي به ڪا واھ آهي ڇا؟ انهيءَ ڪري سڀئي مريد ۽ خادم سندس عزت ڪندا هئا.

ٽمر اڃا سامهون ٿي ڪين ڏو ته شاه صاحب جن وفات فرمائي (۱). رحلت کان اڳ پنهنجي هن ننڍڙي مريد لاءِ اوطاق جي زمين جو ٽڪر ليکي ڇڏيو هئائين، جا اڃا به سندس نالي سڏبي آهي ۽ سندس ڀارت مخدوم ميان محڪم الدين ميلاني (۲) کي ڪري ويو، جو هڪ جليل انقدر اولياءَ ۽ هڪ نهايت بلند خيال ۽ صاحب وجد ۽ حال جو هو، ۽ شاه صاحب مان اتحاد ۽ محبت جو رستو هوس. چون ٿا ته شاه لطيف کيس وصيت ڪئي هئي ته جڏهن ٽمر بلوغت کي رسي تڏهن کيس ڦيرائي جا سڀئي فن ميڪارج ۽ درويشيءَ ۽ دلريشيءَ جي راهن ۽ رسن کان واقف ڪج. ٿيو به ائين جو ميان محڪم الدين جي رهبريءَ ۽ هدايت هيٺ هو وڏي ڪماليت کي وڃي رسيو. سڄي حياتي سڌو جنتو ٿي گذاريائين ۽ ڪانئس پوءِ جيڪي پهريان خليفا سندس گاديءَ تي ويٺا، جهڙوڪ مهون ڪمال بت ۽ مهون اسماعيل، سي سڀ مجرد ۽ صاحب فضيلت هئا، ۽ انهن کي سندن لياقت موجب

-
- (۱) شاه صاحب ۱۴ ماھ صفر ۱۱۶۵ھ مطابق ۲ جنوري ۱۷۵۲ع ۾ وفات ڪئي.
 (۲) مرحوم مولوي دين محمد صاحب جي تحقيق موجب مخدوم محڪم الدين جو مقبرو رياست بهاولپور ۾ ساسا اسٽيشن جي لڳوڳ آهي.

چونڊيو ويو هو، پر ميهڙ فقير جي وقت کان وٺي تهر فقير جي گادي به هڪ موروثي شيءِ ٿي پئجي آهي. ميهڙ فقير ئي تهر فقير جو پهرين خليفو آهي، جنهن تجرید کي ترڪ ڪري شاديءَ جو گهنگهر ڳچيءَ ۾ وڌو ۽ هيئر سندس پٽ گاديءَ تي آهي، جو هڪ اتر جوان آهي.

تهر فقير هڪ وڏو اهل دل درويش هو، ۽ هميشه درگاهه تي رهي فقيرن جي خدمت ڇاڪري ڪندو هو، ۽ انهن کي ذڪر فڪر سيکاري ڏنو هو. مسجد شريف جي امامت ۽ آبادي پڻ سندس حوالي هوندي هئي. پنهنجي چاچي محبت فقر سالاري جي انتقال بعد، هو سيد جمال جو ڪجهه وقت لاءِ خليفو پوڻ ٿيو، پر اڪثر فقيرن جي تهر ڏانهن رجوعات ٿيندي، سيد جمال کي هميشه دل ۾ کٽيو رهندو هو ته منان ڪنهن ڏينهن مرید کائڻس منهن نه موڙي وڃن. تهر فقير ته شاه لطيف وانگر ڦارڪ هو، جنهن کي دنياوي پڌارڻن جي ڪابه ضرورت ڪانه هوندي هئي. تنهن خيال ڪيو ته مرشد جي جانشين کي ناراض ڪرڻ بدران بهتر آهي ته ملڪ ڇڏي وڃجي. سو ڳجهه ڳوٺ ۾ چند خاص رفيق سان ڪري ڪڇ ڀڄ ڏي راهي ٿي ويو. ڪڇ ڏي ويندي پهرين منزل دائره شريف (اڏيو اهل) جي سيدن وٽ ٿيس، جن سندس گهڻي خاطر داري ڪئي. اتان آسپهه وقت سيدن وٽ پنهنجو ”گچ“ (يعني شاه جي ڪلام جو هٿ اکر لکيل نسخو) امانت طور ڇڏي ويو. ڇي، مون جيئري مون مٿي جيڪڏهن ڪو اوهان کان انهيءَ امانت جي طلب ڪري، ته ضرور مونائي ڏجو. ڪڇ ڀڄ ۾ پهچڻ بعد اتي جا ماڻهو سندس ڪرامتون ٿسي گهڻي تعداد ۾ اچي مرید ٿيا. خود وقت جو راجا ڳهن راءِ، جو بي اولاد هو، سو به وٽس دعا لاءِ هلي آيو. تهر فقير جي دعا مان راجا کي ارينو اولاد ٿيو، جنهن ڪري هو به سندس پڪو مرید ٿي پيو.

جلاوطنيءَ ۾ هن گهڻا ئي سال گهاريلا، پر جڏهن ڏٺائين ته سندس حياتيءَ جو ماڻ اچي پريو آهي، تڏهن خيال ٿيس ته

پنهنجي مرشد جي ڀر ۾ جاءِ ٿيڻ. سو گهڻو فقيرن سان هڪ تيز ڏاڇيءَ تي سوار ٿي پٽ شريف ڏانهن رخ رکيائين. اجل جيڪو هميشه پٽيءَ پلاڻيو بيٺو آهي، تنهن کيس چمڙي اٿي پهچڻ نه ڏنو، ۽ وات تي ئي پنهنجا پٺان جان هرور کي پٽريائين. مرڻ وقت پنهنجي دوستارن کي وصيت ڪيائين ته سندس لاش ڏاڇيءَ تي لڏي پٽ تي پهچايو وڃي ۽ چيائين ته سندس ڏاڇي اڏهري لعل ۾ جنهن هنڌ گوڏا کوڙي ويهي رهي، تنهن هنڌ جي سڀڻ کان منهنجي امانت واپس ورتي وڃي ۽ وري جنهن هنڌ پٽ تي پلڻو ماري ته اتي مون کي دفن ڪيو وڃي. تڻو فقير جا ساڻي جيئن سفر ڪندا اڏهري لعل کان اچي لنگهيلا، تيئن ڏاڇي سڀڻ جي حواليءَ اڳيان کوپو کوڙي ويهي رهي. امانت جي تقاضا ڪئي ويئي، پر سڀڻ وراڻيو ته هاڻي جنهن صورت ۾ اها امانت اسان وٽ رهندي (۱) ۽ ڏيڻ کان صفا انڪار واريائون. ناڻي آڻڻ جي نه ڪري، پر لاچار کيس ماري ڪٽي، پٽ ڏانهن روانا ٿيا. ناڻي حيواني عقل موجب انهيءَ هنڌ تي جهڪي، جتي هيٺئر فقير صاحب جو مدفن آهي. سندس تربت شاه صاحب جي مقبري جي ڏاکڻي طرف احاطي جي ڪنڊ ڏانهن هڪ ڪاٺ جي تاجر ۾ آهي، ۽ ڀر ۾ ميمڻ اسماعيل جو لوڙھ اٿس. ڪهڙا نه ٻه برگزيڊا شخص هڪ ٻئي جا رديف آهن! سندس تربت تي هيٺيون بي معنيٰ ڪتبو اڪريل آهي:

هوالباڻي

وصال مرحوم مغفور ميان
زنخلي السطيمع تدر شد ثمر، عليه رحمت

(۱) تڻو فقير وارو گنج اڏهري لعل جي ساداتن وٽ سالن جا سال محفوظ رهيو ۽ چوڻ ۾ اچي ٿو ته خود سيد گل محمد شاه جي قضيي تائين سلامت هو، پر پوءِ ناخلف پونين جي غفلت جي ڪري انهيءَ جو ڪاڇ ٿي ويو. سيد محمد صالح شاه اڏهري جي معرفت پڇا ڪئي ويئي، پر ان جو پتو ڪونه پيو. افسوس ڪيترائي سنڌ جا ادبي خزانا اهڙي طرح ناس ٿي ويا آهن.

جنهن جي صحيح پڙهائي ميان گهٽ سائين موجب هيئن آهي:
 ”ز نخل لطيفي تمر شد ثمر“

ابجد جي حساب موجب اکرن جي انگي رقمن جو جوڙ ۲۵۱۰ ٿئي ٿو، جو ناممڪن آهي. پر جيڪڏهن رڳو ”تمر شد ثمر“ جو حساب وٺبو ته به انگ وڃيو ۱۶۸۴ کي لڳي، جو پڻ ناشدني آهي. ڪاتب جي جهات دل ۾ رکي جيڪڏهن ”ث“ کي ”ش“ سمجهجي، ته به ”تمر شد ثمر“ جي قيمت ٿيندي ۱۲۴۴، جو پڻ غير ممڪن ٿو ڏسجي. ڇاڪاڻ ته اها ڳالھ وسهڻ جي ناهي ته تمر فقير ڪو شاهه جي وفات بعد ۸۰ سال جيئرو رهيو هوندو، واللہ اعلم بالصواب. ڇا ٿيو جيڪڏهن تمر جي وفات جي تاريخ معلوم نه ٿي سگهي، ”تمر امر“ آهي مڊا جيئرو.

هرگز نيمرد آنکه دلش زنده شد بعشق

ثبت است بر جریده عالم دوام — ما

اڄ به سندس دڪي يا آسڻ موجود آهي، جنهن تي پاڻ ويهي خلق کي هدايتون ڪندو هو ۽ اڃا تائين سندس فيض کان محروم خليفن ان تي ويهي پورڙن کي پلائي، تعويذ لکي، ڏاڳا وٺي ۽ ڦيٽا ڦوڪي، خوب پنهنجا کيسا پرين ٿا. وڌيڪ افسوس جي ڳالھ جو خوش اعتقاد مڊا، ٻاهراريءَ جا جاهل، دين اسلام جي تعليمات کان غافل، انهيءَ دڪيءَ کي سجدا ڏيئي ايمان وڃائين ٿا ۽ رونشي ڪوڏيون زانون نواز فقير جي هٿان پنهنجي ٻارن جون مڙي پاڪيءَ سان جهنڊيون لهرائي پاڻ ڦرائين ٿيون. واه زمانا تنهنجو پلٽو!

ويا مور مري، هنج نه رهيو هيڪڙو

وطن ٿيو وري، ڪوڙن ڪنيرن جو.

تمر جو ڪلام

تمر فقير جو ڪلام گهڻو ۽ گهڻو ٿو ڏسجي، پر ڪاتبن جي بي اعتنائِي کان ذري گهٽ معلوم ٿي ويو آهي. ڪي بيت

۽ وايون خود شاه جي چاپي نسخن ۾ آهن، پر سندس ڪلام جو ڪوبه مستقل ڪتاب نظر نه آيو آهي. رڳو برٽش ميوزيم واري قلمي نسخي ۾ ئي رامڪلي ۽ پورب بهد سڄا سارا ساڍا ٻارهن صفحا ٽمر جو ڪلام اوڻو آندل آهي. پر ٻين ڪيترن ئي قلمي نسخن ۾ دامتازن جا دامتازن ٽمر فقير جا اوڻو آندل آهن. سندس بيتن جي هيءَ خصوصيت آهي، جو اُنن جي قطار (قطارالبعيرين) وانگر هڪ بيت جي پڇاڙي ٻئي بيت جي اڳياڙيءَ ۾ آهي ۽ ٻئي بيت جو هجر ٽئين بيت جي صدر ۾ آهي. اهڙي طرح اها لائڊ پڇاڙي ٽائين هلي هلي. ليڪن انهن جي رواني عجيب آهي، لذت ۽ شيريني لائنها، سوز ۽ گداز بي انداز، رقت ۽ نزاکت بيمثال. امين فقط مر مستي ۽ رامڪلي جا ڪي بيت ڏئي، پڇاڙيءَ ۾ سندس ٻن بي نظير وائن تي اڪتفا ڪريون ٿا.

مر مستي

[۱]

پرئينديئي پنڌ ٿي، جتن ڪارڻ جو—
ريهون ڪيو رجن ۾، چيهون ڪيو چو
طالب ڪي، ٽمر چي، ڏس ڏيرن جو پوءِ
ڪيچان اوري ڪوءِ، ڪجان غور غريب جو.

[۲]

ڪجان غور غريب جو، موٽي ڪو ميان
پانڌ نه چڏيان پرينءَ جو، جانسين ٿي جيان
مسيحي ماه ڏيان، پنوه ڪارڻ پڻ ۾.

[۳]

پنوه ڪارڻ پڻ ۾، هلي هيڪاندي
هيس هوت پنهنون جي، آڌر تنهن آندي
ڪيچ ڏئي ڪانڌي، ٿيس تيڏي ويل، ٽمر چي.

[۴]

تِيڏي ويل، تمر چي، گهاڻي ويس گهٽ
 اديون آريچن جي، ڪڻو ڦوڙائي ڦٽ
 مادر، آڙ نه مٽ، آڏيءَ اوڙ اٿي ويا.

[۵]

آڏيءَ اوڙ اٿي ويل، ڪر رکيائون ڪيچ
 ٻاروڄاڻي پيچ، منهنجو من منجهائيو.

[۶]

منهنجو من منجهائيو، جتن جي جمال
 وڌو سور، سرير ۾، ڪيچين جي ڪمال
 هوت نه پائي حال، مٽ نه ٿيا معذور جا.

[۷]

موٽي ٿيا معذور جا، حال نه پائي هوت
 ڏنيم ڏاڍين ڏونگرين، جتن ڪارڻ جهوت
 هيٺو ٿيو ٻه ٻوت، جو وهم پريان جي وڌيو.

سرود رامڪلي

[۱]

وهرائجي واحد مين، رکچ چاءُ چوري
 هي جي ڪن ڪپار جا، سي ڪامل وجهه
 ڪوري
 منجهان ٿيل ڏوري، ريجهائجي رام ڪي.

[۲]

ريجهائجي رام ڪي، ڀري پليءَ ڀت
 مناسي منسار جي، سور ۾ وڃائج مٽ
 جا جڳائي جوڳ ڪي، ٻارج ماڻهي پٽ
 هئي آديسي آت، وانءُ سڳيون مناسي ڪئي.

[۳]

مڱيون مناسي ڪٿي، ٽيڇ پريڻ پيار
مڱا، سيليمون، مڱيون، ڏاڳا ڪيم ڏٺار
هيءَ جا هاج هٿن جي، ما ڪوڙي آهي ڪار
من منجهائين مار، تہ اوڏو ٿئين الڪ ڪي.

[۴]

جي پائين اوڏو ٿيان الڪ ڪي، تہ وڃ رام
مين راهي
مناسي منسار جا، چڏ لاڳاپا لاهي
جتي جانا جوڳ جي، آت سامي رس ساهي
ڪاڙي ڪاهي، گنگا پيٽي-چ ڪومتي.

[۵]

گنگا پيٽي ڪومتي، سامي مير ٿيا
ويراڳي واحد لاءِ، ڪنهن جنهن بهم پيا
مٿي تيرت، تهر چي، آو واڪيندا ويا
تن ڪاچونين ڪيا، هٿي گس هنگلاج ڏي.

[۶]

هٿي گس هنگلاج ڏي، هو سامي ٿيا مير
جتي جانا جوڳ جي، آت مرڪي آيا مير
هيت ڪيائون راضي رام ڪي، هٿ ٿا چائين پير
تان پڻ اي تقديري، مڃيندهين محو ٿيا.

[۷]

منجهئين م-ن محو ٿيا، واريائون وائي
”ترڪ الدنيا راس ڪل عبادة“ اي انهن لاءِ آئي
پيچن ڪانه پياڻي، اوءِ پيهي ويا هاتار هر.

....

رامڪلي مان تمر ڪي خاص عشق ٿو ڏسجي. پشي هڪ
ڏامتان ۾ گور ڪنات ڪي الله تعاليٰ مان ۽ گروءَ ڪي رسول الله

صلو مان ۽ چين کي امت محمدي مان تعبير ٿو ڪري ۽ اها ئي
رمز رامڪليءَ ۾ رکيل آهي.

[۱]

نم بابو نم بکيا، نم اسم اثباتي
منجهان ارادي حق جي، ٿيو ظاهر عشق ذاتي
صورت صفاتي، ٻيءَ ڪيائين ٻڌري.

[۲]

ٻيءَ ڪيائين ٻڌري، بابو بيانتي
پاڻي سر صورت جو، آيو انسانتي
اي سر مڃائي، ذاتيءَ مان ظاهر ٿيو.

[۳]

ذاتي مان صفاتي ٿيو، صفاتيءَ مان سڀ جهڳٽ
آديسي الڳ، مشاهدو محبوب جو.

[۴]

مشاهدو محبوب جو، سامي مڃائڻ
احد جدا احمد کان، پورا مڃائڻ
خالي ڪو مڃائڻ، گُري ٻڌاءِ گودڙيا.

[۵]

گُري ٻڌاءِ گودڙين، خالي ڪونه ڪيو
ٻيڙاڳيءَ کي ڀڳوان جو، روح ۾ نام رهيو
وچاندر ويو، گر کي گڏيو ڪاٻڙي.

[۶]

گر کي گڏيو ڪاٻڙي، راول روڊ روءِ
”فڪان قاب قوسين او ادنيٰ“ رسيو جوڳي
انهين جو
حق کي گڏيو هو، لاهوتي لامڪان ۾.

[۷]

لاهوئي لاڪان جو، ساميءَ سير ڪيو
جتي رنگ نہ روپ ڪو، راول تـت رسيو
”ليس ڪمٺل شيءَ“ حسن حد نہ ڪو
ڳجهه اندر ڳرهيو، احمد احمد پاڻ ۾.

....

پڇاڙيءَ ۾ سندس نهايت سريليون ۽ سوز واريون ۽ وايون
ڏجن ٿيون.

[۱]

مئيءَ ۾ ماريجا، ٻاروڇا، رهو رات پنيور ۾
الله ڪارڻ اوليا، واڳون واريجا
ڏکي ڏونگر وٽ ۾، ڇڪي ڇاڙيجا
مون سانگيائيءَ جا سپرين، پرين ٻاريجا
پيرانديءَ پنه جي، منهنجو لوڙه ڪجه
طالب ڪي، تمر جي، محبن ميڙيجا.

[۲]

هاڙي هلي روءِ، هلي روءِ، مٽي پير هٿن مين
واڪا ڪيو وٺن ۾، ٿي جربون ماري جوءَ
رائي ۾ رڙيون ڪري، هن گارز گام نہ ڪوءِ
آريجا اٺن تي، هيءَ تان جڏڙي جوءَ
وهڻ مون وه، ٿيو، پرين ۽ پڇاڻا پوءِ
ان جا چڏي چپرين، تنهن هاريءَ حال نہ ڪوءِ
الله ڪارڻ اوليا، ڪر پري پنهل ڪي چوءِ
ڪجان غور غريب جو، ڪيچان اوري ڪوءِ
آريءَ جي اولاد جو، شل ساٿ سلامت هوءِ
ساچن انهيءَ ساٿ سان، ڪو هوت منهنجو هوءِ
طالب ڪي، تمر جي، ڪو ڏس ڏيرن جو پوءِ.

، طلب ته ٿمر جي ساري زندگي هڪ مخفي مام آهي.
 دنيا ۾ اڪيلو ۽ تن تنها رهي، واحد سان ور وڌائين، ۽ آخر
 وڃي گور ڪنات کي گڏيو:

هڪائي هڪ ٿيا، اوڏا ساڻ اُڏ
 هيءَ ڇڏيائون حد، ويءُ مطلق محو ٿي.

—

بزرگ ہستیوں

(صحابي، ولي اللہ ۽ عالم مگورا)

حضرت ابوذر غفاري رضہ
شيخ عيسى مسيح الاولياء سنڌي برهانپوري
شاه شهيد عنايت اللہ صوفي

ابوذر غفاري رضه *

(مختصر تبصرو)

ذوالحججه مهيني جي ائين تاريخ اها تاريخ آهي، جنهن ۾ رسول پاڪ عليه الصلوٰۃ والسلام جي هٿ مبارڪ تي چوٿين يا پنجين بيعت ڪندڙ ۽ اسلام جي پهرئين ظاهر ظهور پرچار ڪندڙ مبلغ ۽ پهرئين اشتراڪي خيالن واري مسلم وفات ڪئي؛ جنهن بابت حضرت رسالت مآب فرمايو آهي ته ”ڪائناتس وديڪ سچار انسان تي نه نيولي آسمان ڪڏهن ساڍو ڪيو، ۽ نه ميريءَ زمين ان جو بوجو ڪنيو.“ اها اولوالعزم هستي ڪهڙي هئي، جنهن جي سچ جي ڪلمي کان وڏا وڏا اصحابي چرڪندا هئا، ۽ جنهن جي لاڏاڻي وقت حضرت علي ڪرم الله وجهه فرمايو ته ”هاڻ دنيا ۾ ڪوبه اهڙو شخص نه رهيو آهي، جو خدا جي ڳالهين ۾ لومة لائم جو ڀڄ نه رکي؛ خود مان به پاڻ کي مستثنٰي نٿو سمجهان.“ الله الله، اڄ اهڙا مٿيار ڪٿي آهن؟ اڄ ته ڪڇُ ٻيو ڪڇجي، ۽ سچ جي هر هنڌ هار آهي:

اڳيهو ڪاٺو ڪڇ، ماڻڪن موت ٿي
پلءُ ٻاڙيو سچ، آچيندي لڄ مـرـان.
محل ۽ مڪان ساڳيا ٿي آهن، پر ماڻهو ٻيا آهن. شاه صاحب
چئي ٿو:

سَر آهستي ساڳيا، پکي ٻيا ٿيا
جن ٿي لهيو لائون ڏنيون، سي ويچارا ويا
پاڻوندر ٻيا، وڃي ڪينجهر ڪنڌين.
يا جيئن هڪ شاعر چيو آهي:

✽ ساهناسي ”نئين زندگي“، ماه آگسٽ ۱۹۵۷ع تان ورتل.

اَلاَ انْجِيَام فَاِنَّهَا كَيْـَٔـٰنٌ خَامِدَةٌ
وَارِي نَسَاءَ الْحَيِّ غِيَر نَسَاءَ هَا.

اڄ ڪوڙ ڏنڌو ۽ ڪرت ٿي پيئي آهي. جنهن کي ڪوڙ
ڳالهائڻ نه اچي سو مورڪ ۽ سياست کان نا آشنا آهي. زندگيءَ
جا قدر ۽ قيمتون قطعي ڦري ويون آهن. اڄ نينن ۽ استنان جا
شيدائي انهن جا سالگره ملهائين، پر اسلام جي مڇي اشتراڪي،
جنهن پنهنجو قول ۽ فعل قرآن پاڪ جي ان ٿر نسخن تي مبني
ڪيو، تنهن جو اڄ نالو به ياد نه آهي. اَللّٰهُمَّ اِهْرُو ڪو
فضل جو ڦيرو ڪر، جو ڪوڙ جو طلسم ٽٽي پوي، ۽ مڇي سڀ
ڪاري ٻڪريءَ جو ڪير ٿئي. عالم ۾ مڇي مساوات جاري ۽
ساري ٿئي، ۽ غريب غريبي ۽ شاهوڪار، حاڪم ۽ محڪوم جي
وچ ۾ امتياز نه رهي! اسلام پاڪ ته اهڙيءَ انڌيرنگريءَ لاءِ دنيا
۾ نه آيو آهي، ليڪن داغدار ماڻهن ان جي صاف چھري تي
سامراجيءَ ۽ ذخيره اندوزيءَ جو بدنار داغ لڳايو.

اي گل تو دوش جامِ صبوحي ڪشيده اي
ما آن شقائقم ڪد به داغ زاده ايم.

هوس پرست انسانن ٿي دنيا جي موھ ۾ انهي صاف پاڪ مرچشمي
کي پليد ڪيو آهي.

صحيح حديث آهي ته پاڻ ڪريم جن مياڻي لاءِ ٿمر نه
رکندا هئا. حضرت ابوبڪر صديق جي مرڻ وقت بيت المال جي
ڳوٺين مان فقط هڪ دينار نڪتو. حضرت عمر جي پھراڻ ۾ ارڙهن
چتيون هيون. ٽڪار جي سمي ماڪي مکڻ به ڇڏي ڏنائين ۽
مئندس گندم گون چھرو ڪارائجي ويو. بيت المال جو سڀ پئسو
عربستان جي مسلمانن لاءِ هو، جن جو واحد شغل هو اسلام جي
نشر ۽ تبليغ لاءِ لڙايون ڪرڻ. ”اَن يَكُونُ الدِّينُ ڪَلِمَةً اَللّٰهُ“ - امت
جو هر هڪ فرد سڀاهي هو، جنهن کي گھر ويٺي مقرر ورتو ۽
حصو ملندو هو. ذخيره اندوزيءَ جي ضرورت ٿي ڪانه هئي.
حڪومت ٿي خزاني ۾ پئسو ڪٺو ڪري، اسلام ۾ رتبي پٽاندو

اهو پُسو ماڻهن ۾ ورهائيندي هئي. ڪنهن شخص حضرت عمر کي اشاري طور چيو ته: ڇو نه آئي ويل خاطر خزاني ۾ ڪجهه پُسو جمع ڪري رکو! ڪاوڙجي چيائين ته: اها ڳالهه شيطان تنهنجي دل ۾ وڌي آهي. اسان لاءِ الله ۽ ان جي رسول جي اطاعت جو ذخيرو ڪافي آهي، جنهن اسان کي ايڏيءَ ڀدويءَ تي رمايو آهي. خدا شل اسان کي دولت جي شر کان بچائي!

قادسيه جي لڙائيءَ بعد جڏهن بيشمار لٽ جو مال، غلام ٻانهيون، هيرا جواهر مديني ۾ آيا، تڏهن خوش ٿيڻ جي بدران اچي روئڻ ۾ چٽڪيو. چيائونس ته: يا اميرالمومنين! هيءَ خوشيءَ جي مهل آهي، اوهين گريو ڇو ٿا ڪريو؟ وراڻي ڏنائين ته: انهيءَ ڏن ۽ دولت ۾ مان مسلمانن جو زوال ٿو ڏسان. عمر مڳوري جي دوربين اک مپڪجھ ڏٺو جو ٿيڻو هو. حضرت عثمان جي ڏينهن ۾ مال ميڙيءَ ۽ شاهوڪاريءَ، اسلامي امت جو اساس اڪيڙي، ان جي مساواتي انتظام ۽ برتاو کي تهه و بالا ڪري ڇڏيو. اها زراندوزي ۽ زرپرستي هئي، جنهن جي برخلاف حضرت ابوذر رضه ڪات ڪهاڙا ڪنيا، ليڪن ان زماني جي مفاد پرستن سندس چوڻ ٻڌو ان ٻڌو ڪري ڇڏيو، جنهن جو نتيجو ڇا ٿيو؟ حضرت عثمان جو ناحق قتل، خانه جنگي، حضرت علي جي شهادت، آموي ملوڪيت، ڪربلا جو واقعو وغيره وغيره جن اسلامي وحدت ۽ مساوات کي پاش پاش ڪري ڇڏيو، ۽ اڄ تائين شين ۽ سڻن جي اختلافن ۽ جهڳڙن ۽ ٻين ناگفته بد حالتن جو مشاهدو ڪري رهيا آهيون، جيڪي اسلام پاڪ جي نالي تي ان سونهائيندڙ ڪلڪ آهي.

حضرت عمر رضه جي وفات کان پوءِ حضرت ابوذر وڃي دمشق ۾ رهيو، جتي امير معاويه، قيصر ۽ ڪسري جي تقليد ڪندي ڏاڍي شان شوڪت سان رهڻ ۽ ماڙيون محل اڏائڻ لڳو. سندس عصبيت جا ماڻهو سڀ شاهوڪار بنجي پيا، ۽ غريب وڌيڪ مفلسيءَ ۾ پهچڻ لڳا. اها حالت ڏسي ابوذر مساوات ۽ اخوت

جو غلغلو مچايو. ابن الاثير پنهنجي تاريخ ۾ انهيءَ ماحول جو صحيح نموني ۾ هن طرح مختصر نقشو چٽيو آهي: ابوذر جو رايو هو ته ڪنهن به مسلمان وٽ ڏينهن رات جي قوت کان سواءِ زياده نه هئڻ گهرجي، يا ايترو هجي جو الله جي وات ۾ دان ڪري. هو قرآن ڪريم جي ظاهر تي هلندو هو. ”وَالَّذِينَ يَكْنُزُونَ الذَّهَبَ وَالْفِضَّةَ وَلَا يَنْفَقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ“ (جي! اهي جي سون چاندي ميڙي ڍڳ ڪن ٿا ۽ الله جي وات ۾ نٿا خرچين، تن کي ڏکوئيندڙ عذاب جي خوشخبري ڏي) ۽ شاعر جي گهڻين ۾ بيبي وڏي واکي چوندو هو ”يامعشرا لا تغنيا و الفقراء! بشر الذين يكتزون الذهب والفضة ولا ينفقونها في سبيل الله بمكا و من نار تكوي بها جهنمهم و جنوبيهم و ظهورهم.“ يعني: اي شاهوڪارن ۽ غريبن جي جماعت! انهن ماڻهن کي جي سون ۽ چاندي ميڙي ڍڳ ڪن ٿا ۽ خدا جي وات ۾ نٿا خرچين، تن کي خبر پڏاير انهن باه جي سيخن جي، جن مان سندن پيشانيون ۽ پاسا ۽ پٺيون ڏنبيون وينديون (۽ اهڙي طرح ٻيون قرآني آيتون، جن ۾ مال ميڙيندڙن لاءِ سخت ڀلڪار آهي). سندس انهيءَ وعظ تي ڪيترا غريب ۽ مفلس سندس پوئلڳ ٿي پيا، جن شاهوڪارن کي تپائي ڪٽيو، ۽ سندن آرام ڦٽائي ڏنائون. مالدارن امير معاويه وٽ شڪايت ڪئي، جنهن ابوذر جي امتحان وٺڻ لاءِ ڏانهنس آڏي رات جو هڪ هزار دينار خرچ لاءِ ڏياري موڪليا. صبح جو نماز بعد امير معاويه انهيءَ ماڻهو کي گهرايو، جنهن جي هٿان ابوذر ڏي پئسا ڏياري موڪليا هئا. جي: ابوذر وٽ وري وڃ، چئينس ته مون کي پئسا موٽائي ڏي، ڇاڪاڻ جو مون اهي توکي ڀل ۾ پئي جي بدران ڏنا هئا، نه ته معاويه منهنجو چوڙو به لاهي ڇڏيندو. اهو ماڻهو ابوذر وٽ ٺنگهي ويو، جنهن تي ابوذر ٻڌايس ته ”پٽڙا! وڃي چئينس ته اسان وٽ تنهنجي ديتارن مان پائي به ڪانه بچي آهي. اسان کي ئي ڏينهن مهلت ڏي ته ڇڏو ڪري ڏيون.“

جڏهن معاويہ ڏٺو ته ابوذر پنهنجي قول ۽ فعل ۾ سچو آهي، تڏهن حضرت عثمان کي لکي موڪليائين ته ”ابوذر مون کي تمام تنگ ڪيو آهي، منهنجي ان مان جند ڇڏاء.“ حضرت عثمان رضه لکي موڪليس ته ”فتمی پنهنجو نڪ ۽ اکيون ٻاهر ڪڍيون آهن، ۽ قريب آهي ته چال ماري. تنهن ڪري وڌيڪ ڦٽن تي لوڻ نه وجهه ۽ ابوذر کي هڪ بورائي مان گڏي مون ڏي آڻان، ۽ پاڻ کي توڙي ماڻهن کي وسعت آهر قبضي ۾ رک.“ جڏهن ابوذر مديني پهتو تڏهن ڇا ڏسي ته ماڻهن جا انبوه جبل جي پاڙ ۾ سندس مرحبائي لاءِ ويٺا آهن، جنهن تي چيائين ته ”مديني جي ماڻهن کي پڪڙندڙ ڪاه ۽ اڻ وسرندڙ جنگ جي خوشخبري ڏي.“ جڏهن حضرت عثمان وٽ لنگهي آيو، تڏهن چيائينس ته ”اي ابوذر! شام جي ماڻهن کي ڇا ٿيو آهي جو تنهنجي تيز زبانيءَ جي شڪايت ڪن ٿا؟“ سارو قصو ڪري ٻڌايائينس. تنهن تي حضرت عثمان چيس ته ”اي ابوذر! مون تي فرض آهي ته جيڪي مون تي لازم آهي سو ادا ڪريان ۽ رعيت کي اجتهاد ۽ اقتصاد ڏي سڏيان، ۽ مون تي اهو فرض ناهي جو کين زهد تي مجبور ڪريان.“

انهيءَ حجتِ بازيءَ جو نتيجو آخر اهو نڪتو، جو ابوذر کي مديني مان شهر نيڪالي ملي ۽ عمر جا پويان ڏينهن مديني کان ٽي ميل پري ”ابڙهه“ جي ويرانن ۾ بسر ڪيائين. پڇاڙيءَ جو مرڻ وقت سندس گهر ۾ ايترو ڪپڙي ٽڪر نه هو جو سندس ڪفن ٿئي. آخر سندس اڳڪٿيءَ موجب هڪڙا اٺ سوار اتان اچي لنگهيا، جن سندس ڪفن ۽ دفن جو بندوبست ڪيو. هڪ جوان انصاري کيس غسل ڏنو ۽ پنهنجي هٿ سان ڪٽيل کٽي ۾ کيس ڪفن ڪيائين. حضرت عبداللہ بن مسعود، جو اتفاق سان ڪوفي کان حج جي ايرادي سان هت اچي پهتو هو، تنهن مٿس جنازي نماز پڙهائي ۽ اکين جي بارش مان سندس قبر کي آلو ڪيو.

مٺا مٺي مونهن، جي هئا ڪوڏيا ڪاڪ جا
 لڊوڻيان، لطيف چمڻي، لڏيو لڏوڻي-ڻڻ
 مٺي مونڻي مسڻ اچن، جي آڻڻ آرامي ٿيا.

(هي مختصر احوال موقعي آهر لکيو اٿم. اميد ته ٻئي سال جي
 حياتيءَ بقا ڪئي ته سڀني تاريخ ۽ حديث جا ڪتاب سوجهي،
 حضرت ابوذر جي پُرواقتات زندگيءَ تي سڀني فاحيتن کان
 روشني وڌي ويندي - واللہ اعليٰ ما نقول وڪيل.)

شيخ عيسى مسيح الاولياء سنڌي ٻرھانپوري *

”باز خوان اين قصهء پاريندرا“

ڪنهن ممي مونهاري سنڌڙي علم ۽ عمل جو گهر هئي. سندس سلچڻا مپوت اسلامي دنيا جي هر گوشي ۾ ڪلام الله ۽ ڪلام الرسول جو درس پڙهائيندا هئا. انهن مان ڪيترائي محبوب ربانيءَ جي ملڪ ۾ آرامي آهن. ڪن وري هندستان جي جدا جدا ڀاڱن ۾ وڃي واسو ڪيو ۽ روحانيت جي تعليم ڏني. انهن مان اڪثر ڪڇ پڇ، احمدآباد ۽ دکن ۾ دفنيل آهن. انهن سڀني جو جيڪڏهن وسار ڪجي ته هڪ وڏو دفتر ٿي پوي. رڳو ”عيسى“ جي نالي تي ڪيترا بزرگ ٿي گذريا آهن، جن جي سڳند پرائنهن ديسن کي واسي رهي آهي. عيسى جندالله سنڌيءَ جو ڪنهن نالو نه ٻڌو هوندو؟ هتي اسين ”شيخ عيسى مسيح الاولياء“ جو مختصر ذڪر ڪريون ٿا.

گذريل فيبروري جي آخر ۽ مارچ ۱۹۵۴ع جي اوائل ۾ پشاور وڃڻ ٿيو، جتي ”ڪل پاڪستان تاريخي“ اجتماع ۾ شموليت جو شرف حاصل ڪندي، اسلام ڪاليج جي ڪتبخاني ۾ ڪن قديم قلمي نسخن ڏسڻ جو موقعو مليو. انهيءَ ڪتبخاني ۾ هُنءَ ته گهڻا ٿي نادر ۽ نفيس علمي ذخيرا آهن، پر منهنجي نظر شيخ عيسى مسيح الاولياء سنڌيءَ جي فارسي ملفوظات تي وڃي پئي. پوءِ ته ٻيا ڪم ڪاريون ڇڏي پڇاڙي وارو ڏينهن انهيءَ جي پڙهڻ ۾ صرف ڪيم، ۽ ان مان ضروري فقرا چونڊيم، جي ”حضرت مسيح الاولياء“ جي سرگذشت بابت آهن. سندس صوفياڻن نڪتن ۽ روحاني رمزن کي ڇڏي ڏنم، جو انهن جي آناري لاءِ وقت

* ماعنامي ”نئين زندگي“، ماه آگسٽ ۱۹۵۴ع تان ورتل.

نه هو، مگر سڄو ڪتاب شايع ڪرڻ جي لائق آهي.

ڪتاب نهايت خوشخط آهي. ڪاتب جو نالو نعمت اللہ آهي، جنهن ان کي ۱۱۰۳ هجري ۾ اصل تان نقل ڪيو. ملفوظات جو جامع هڪ سنڌي بزرگ ابوالفرح سراج الدين اسماعيل بن محمود سنڌي القادري الشطاري آهي، جو حضرت ”مسيح الاولياء“ جو خاص مريد هو. هن اهو ڪتاب ۱۰۲۰ هجري ۾ شروع ڪيو ۽ ۱۰ سالن جي دير مدار بعد ۱۰۶۱ هجري ۾ تمام ڪيائين، ۽ سندس نالو ”كشف الحقائق“ ڏريائين. ڪتاب جي ديباچي ۾ هن طرح رقم طراز آهي: ”جيئن ته اڪثر اوقات حضرت مسيح الاولياء جي زبان مبارڪ مان درس جي مسند تي ۽ ٻين موقعن جي اثناء ۾ سير ۽ سلوڪ جي باري ۾ عجيب نڪتا ۽ غريب اشارا نڪرندا هئا. منهنجي دل ۾ خيال پيدا ٿيو ته ڇو نه ڪو سندن فاضل مريدن مان انهن صاف گوهرن ۽ بي بها موتين کي گڏ ڪري ڪتابي صورت ۾ آڻي ته طريقت جا ارباب ۽ حقيقت جا اصحاب انهيءَ مان بهرور ٿين. گهڻو زمانو گذري ويو پر ڪنهن کي به همت نه ٿي ته انهيءَ مڳوري ڪم ۾ هٿ وجهي. تنهنڪري جيئن جيئن وقت گذرندو پئي ويو، تيئن تيئن سندن باريڪ نڪتا ۽ اعمال ماڻهن جي دلين تان ميساريا پئي ويا، تنهنڪري هن حقير باوجود ڪم بضاعتيءَ جي اهو ڪم ۱۰۲۰ هجري ۾ پاڻ تي کنيو ۽ انهيءَ ملفوظات جو نالو ”كشف الحقائق“ ڏريو ۽ ان کي پنجن بابن ۾ مرتب ڪيو:

- باب پهريون - سندن اباڻو وطن ۽ سندن آتان لاڏاڻو، ولادت ۽ تحصيل.
- باب ٻيون - حق جي طلب ۽ مرشد جي تلاش.
- باب ٽيون - اشارا ۽ نڪتا، جي سندن معجز بيان زبان مان وقت بوقت صدور ۾ ٿي آيا.
- باب چوٿون - معاملات، مڪاشفات ۽ تصرفات.
- باب پنجون - حضرت مسيح الاولياء کي ۱۱ صديءَ جو مجدد ثابت ڪرڻ.

شيخ عيسى جو حسب ۽ نسب. شيخ عيسى بن حضرت

شيخ قاسم بن حضرت شيخ يوسف بن حضرت ملا ركن الدين بن حضرت شيخ معروف بن حضرت شهاب الدين سنڌي مدظلہ .

شيخ عيسى جو ٻايو ايتري قدر بلند هو. جو کيس هيٺين لقبن مان سڏبو اٿس: غوث العارفين، قطب الدوحدين، قدوة المتعلمين، زبدة المدققين، سيد المفسرين، سند المحدثين، زين العلماء، مربى الفقراء، مسيح الاولياء، ابو البركت، عين العرفان ۽ شيخ المشايخ. ايڏي رتبي ڪري کيس ۱۱ صدي هجري جو مجدد ڪري سڏيو اٿن. جيئن حضرت ابو هريرة رضه کان روايت آهي ته پاڻ ڪريمن صلعم فرمايو آهي ته: هر صدي جي منڍ ۾ الله تعالى هن امت لاءِ (پنهنجي ڪامل وٺين مان) هڪ اهڙو شخص پيدا ڪندو جو سندس دين مٿين جي تجديد ۽ اصلاح ڪري.

شيخ عيسى جو اصلي وطن. شيخ عيسى جو اباڻو ڏاڏو

وطن سنڌ جو مشهور ڳوٺ ”ڀٽ“ آهي، جو پڻ سندس وڏن جو ٻڌايل آهي.

ڀٽ مان لڏڻ جو سبب. جڏهن همايون بادشاهه جي سنڌ ۾

اچڻ ڪري (۹۴۷-۹۵۰ھ) چوڌاري تفرقو پئجي ويو، ۽ بد آمني وڌي ويئي، تڏهن عيسى جو والد ماجد ۽ والده مڪرمه ۽ ڇاڇو شيخ طاهر، جو وقت جو وڏو محدث ۽ عالم هو ۽ ٻيا ڪيترا عزيز ۽ خويش، پنهنجو پيارو وطن ڇڏي احمدآباد ڏي راهي ٿيا.

احمدآباد ۾ رهائش. انهن ڏينهن ۾ آتي حضرت غوث العالم

شيخ محمد غوث قدس سره جو انهيءَ شهر ۾ وڏو ڌاڪو هو. شيخ طاهر به زيارت جي خيال کان حضرت غوث العالم جي خدمت ۾ ويو. جڏهن حضرت غوث جي شيخ طاهر تي نظر پئي، تڏهن فرمايائون ته سندس شيشو نهايت صاف آهي. ڪهڙو نه چڱو ٿئي جو ان ۾ شراب پئي. شيخ طاهر کي اهي لفظ نه آڻڻيا. پاڻ صاحب تقوىٰ جو هو، ۽ دل ۾ چيائين ته اهڙي بزرگ کي

پريء مجلس ۾ ”ام الخبائث“ جو نالو وٺڻ نه جڳائيندو هو. ٽنهن ڪري وري حضرت غوث العالم جي ملاقات لاءِ نه ويو، ۽ مستثنى ساري قبيلي سڀيت دکن ڏي رخ رکيائون. اڃا ٿورو پنڌ مس ڪيائون ته واٽ تي هڪڙو واھ اڳيان آيو، جو مينهن جي غلبي ڪري سخت طغيانيءَ ۾ هو. ڀرسان هڪڙو ڳوٺڙو هو، جتي هفتو کن رهجي پيا، پر واھ جو جوش ڀرو ٿي نه ٿئي. ماڻهن کان معلوم ٿيو ته اڳي اهو ڪڏهن به اهڙو چڙهه نه وهيو آهي. نيٺ لاچار ٿي وري احمدآباد ڏي وريا، جتي پيهر شيخ طاهر جو حضرت غوث العالم جي خدمت ۾ ويڃڻ ٿيو. جڏهن حضرت غوث العالم جي اک شيخ طاهر تي پيئي، تڏهن فرمايائون ته ”تون ته وٽين ٿي پر اسان توکي نه ڇڏيو“. انهن لفظن مان معلوم ڪيائين ته واھ جو غير معمولي چڙهه حضرت غوث العالم جي تصرف ڪري هو. پوءِ ته شيخ طاهر حضرت غوث العالم جي صحبت ۾ رهي پيو، ۽ طريقت جا سڀئي مقامات سندن خدمت ۾ طيءَ ڪيائين، ۽ چوڏهين پيڙهين جي خلافت جو درجو حاصل ٿيس.

دکن ڏي روانگي ۽ برهانپور ۾ مڪونت اختيار ڪرڻ.

انهيءَ بعد حضرت غوث العالم کان موڪلائي دکن ڏي روانا ٿيا ۽ برار علائقي جي شهر ابرجپور ۾ لڏو لائون. اتان جو حاڪم ۽ ٻيا رهواسي حضرت شيخ قاسم ۽ شيخ طاهر جي صحبت بابرڪت مان گهڻو فيضياب ٿيا.

شيخ عيسيٰ جي ولادت ۽ اوائلي تعليم. حضرت مسيح

الاولياء جو تولد به هن ئي شهر ۾ تاريخ ۵ ذوالحجۃ ۹۶۲ھ (۱۵۶۳ھ) ڌاري واقع ٿيو ۽ سندس نالو عيسيٰ رکيو ويو. ننڍي هوندي کان وٺي ذهن ۽ ذڪاء جو صاحب هو ۽ ۹ ورهين جي ڄمار ۾ قرآن شريف حفظ ڪري ورتائين. متداول ڪتاب پنهنجي والد مڱوري ۽ شيخ يوسف بنگاليءَ وٽ پڙهيائين، ۽ حديث جا علوم پنهنجي چاچي بزرگوار شيخ طاهر وٽان حاصل ڪيائين. جڏهن

سندس پيءُ تاريخ ۵ محرم ۱۸۱ هجري ۾ وفات ڪئي، تڏهن پنهنجي چاچي بزرگوار ۽ قبيلي جي مڃڻي ماڻهن ۽ ٻن سنڌين سميت ايرچپور مان لڏي برهانپور جي وسندڙ شهر ۾ اچي رهڻ لڳا. اهو پاڙو ئي اڄ ڏينهن تائين ”سنڌي پورا“ جي نالي سان مشهور آهي. علم جي طلب ۽ رياضتون ان کان پوءِ حضرت مسيح الاولياء

جو خيال ٿيو ته علم جي طلب ۾ سفر ڪري، ۽ ملوڪ ۽ مجاهدي جي راه ۾ قدم ڌري. گواليار ۾ ميد ڪپور حسيني جي زيارت ڪندي احمدآباد ويو، جتي حضرت غوثالعالَم جي روضي مبارڪ جي زيارت ڪيائين، ۽ دلي لذت ۽ حلاوت حاصل ٿيس. تنهن کان پوءِ اڪبرآباد ۾ پوئجي قاضي جلال الدين ملتانِي جي صحبت ۾ رهيو، ۽ وٽانئس تعليم حاصل ڪري، فقر ۾ عالمي درجو پاتائين ۽ توڪل جي پوري معنيٰ حاصل ٿيس. ”التوڪل هو الفرار من التوڪل“ (توڪل جي معنيٰ آهي توڪل کان پاڇ). مرشد وٺڻ. ان بعد جڏهن ملا عثمان حڪيم صديقي سنڌي

برهانپور ۾ آيو، تڏهن چاچيس گهراڻي ورتس، جنهن وٽان عقلي ۽ نقلي علوم حاصل ڪيائين. ليڪن سندس دل جو لاڙو هميشه روحانيت ۽ طريقت ڏي هو. هڪ ڏينهن شهر جي چيوٽري تي ويٺو هو ته زماني جو روحاني بزرگ حضرت شيخ لشڪر محمد عارف اتان اچي لنگهيو. شيخ عيسيٰ کي ڏسنديئي ماڻهن کان پڇيائين ته هي ڪير آهي؟ جڏهن معلوم ٿيس ته شيخ طاهر محدث جو پائينيو آهي، تڏهن گهوڙي جي واڳ واري وٽس هلي ويو ۽ چيائين ته: اوهين ته اسان جا آهيو، پوءِ ڇو نٿا اچو؟. ائين چئي رهندو رهيو. ٻن ڏينهن کان پوءِ شيخ عيسيٰ سندس حلقِي ۾ وڃي داخل ٿيو ۽ سندس صحبت مان وڏو فيض پرايائين. پنهنجي مرشد جي خدمت ۾ وڏا مقامات ۽ مڪاشفات ۽ تصرفات حاصل ٿيس. سندس پرهيز ۽ تقويٰ ۽ علميت جي ساراه هر هنڌ پکڙجي وئي. حاڪمن وٽ عزت. امير گڙهه جي فتح بعد (۱۰۰۸ھ) اڪبر

بادشاه کيس پنهنجي گاديءَ اڪبرآباد ڏانهن وٺي ويو، جتي
 منڊس وڏو احترام ڪيو ويو. ميرزا خان خانان منڊس خدمت ۾
 ايندو ويندو هو، پر اڪثر اوقات ناڻي جون وڏيون رقمون منڊس
 خدمت ۾ هديءَ طور موڪليندو هو. پر حضرت مسيح الاولياءَ پاڻ
 وٽ ڪجهه به نه رکندو هو. منڊس گهرواري بيبي خديجه هميشه
 ائين پائيندي هئي ته منڊس پتار ڪو وڏو شاهوڪار آهي. پر
 حقيقت ۾ وٽس ٻاڻي به ڪانه رهندي هئي. مرڻ وقت چار پنج
 سؤ قرض ڇڏيائين، جي پوءِ سندن فرزندن ادا ڪيا. هڪ وڏي
 مسجد ۽ ٻه مدرسا اڏايائين، پر چنڊو ڪنهن کان به نه ورتائين.
 سنڌين جي هميشه پر گهور لهندو هو.

شيخ عيسيٰ جو علمي راجو. پاڻ وقت جو جيد عالم هو.

تصوف تي منڊس تصنيف ”عين الهماني“ نالي مشهور آهي. منڊس
 ملفوظات ۾ وحدت الوجود ۽ تصوف جا ٻيا به ڪيترائي باريڪ
 مسئلا حل ٿيا آهن، جن جي بحث جي هتي گنجائش ناهي.
شيخ عيسيٰ جي وفات. حضرت مسيح الاولياءَ ۱۵ شوال

۱۰۳۱ هجري ۾ وفات ڪئي ۽ منڊس وصال جي تاريخ ”هادي
 اعظم“ ۽ ”فيض عالم“ مان نڪري ٿي.

شاه شهيد عنايت الله صوفي *

حسب و نسب شاه عنايت الله ابن مخدوم فضل الله ابن
ملا يوسف ابن ملا شهاب الدين ابن ملا آجب ابن مخدوم صدو لانگاه
رحمهم الله اجمعين (۱).

مخدوم صدو لانگاه ويئل شهر نصريد، هرگڻو بنورو، وقت
جي وڏن مشائخن مان ٿي گذريو آهي. ايتري قدر دنوي پڌارڻن
جو تارڪ هو، جو رات جو پاڻيءَ جا مٽ به هارائي ڇڏيندو
هو، جي ”نئون ڏينهن، نئون رزق“. مٿيارين جا سيد به اوائل
۾ سندس ارادتمند هئا. سندس فرزند ملا آجب به ڪرامت جو صاحب
ٿي گذريو آهي، ۽ سخت موحد ۽ متوڪل هو. هڪ دفعي ڪنهن
ڳوٺ ڏي ٿي ويو. ٺهريءَ وقت درياه جي ڪناري پهتو ته
پٽن جي پيرڙي پور ڪڍي پرين پار نڪري ويئي هئي. خادمن
چيس ته: قبل! سياري جي موسم آهي، بهتر آهي ته رات ۾
واري ڳولڙي ۾ گذاريون، صبح ٿئي ته پار هلنداسين. ورائي
ڏنائين ته: خير، رات هتي ئي گذري ويندي. اڃا رات جو لمحو
ڪن مس لنگهيو ته خدا جي قدرت سان درياءَ ڪر ڏيئي ڪسي
ٿي پيو ۽ منجهانئس آواز آيو ته ”اي شيخ! جيڪڏهن پار لنگهڻ
جو ارادو اٿئي ته اچا وات.“ پاڻ قبول نه ڪيائين. تنهن تي
بار بار اهڙو آواز پاڻيءَ مان آيو، جو سڀني جي ڪن تي پيو.
پاڻ چيائين ته ”اسان کي خدا تي توڪل آهي، ۽ نه تمهنجو
پروسو“. ملا آجب، جو فرزند ملا شهاب الدين به هڪ صالح ۽ ڪامل

* ماهنامي ”نئين زندگي“، فيبروري ۱۹۵۷ع تان ورتل.
(۱) هي احوال تصرف سان تحفة الڪرام، مقالات الشعراء، الوحيد سنڌ
آزاد نمبر ۽ نواب حاجي محمد علي تاجپوريءَ جي چوڙيءَ تان ورتو ويو آهي.

شخص ٿي گذريو آهي. سندس پٽ ملا يوسف پنهنجي فقر ۽ توڪل ڪري مشهور هو، ۽ ڪانٽس پوءِ سندس فرزند مخدوم فضل الله هن هڪ بي رياءِ درويش ٿي گذريو آهي ۽ پنهنجي آباء ۽ اسلاف جي طريقي تي هلندڙ هو.

اوائلي احوال. شاه عنايت الله جي زندگي جو ابتدائي احوال معلوم ٿي نه سگهيو آهي ۽ نڪي ڪي سندس ولادت باسعادت جي پروڙ پئجي سگهي آهي. شايد جهوڪ شريف جي نهايت لائق گهڻن پرڻي موجوده مجاهد نشين صوفي عبدالستار ثاني صاحب وٽ ڪو قديم ذخيره يا ملفوظات هجي، جنهن مان اها خبر پئجي وڃي. پر وقت تنگ هئڻ سبب ساڻس انهيءَ باري ۾ مراسلت ڪري نه سگهيو آهيان. مون ڏي پاڻ لکيو هئائون ته اسين شاه شهيد جي زندگيءَ جو احوال ۽ ڪلام ڪنو ڪري رهيا آهيون، پر اڃا تائين مندن ڪاوش جو ڪو نتيجو ڪونه نڪتو آهي.

طلب ۽ رياضت. بهرحال اهڙي روحاني فضا ۾ سڀاويڪ آهي ته شاه عنايت الله جو دلي رجحان هميشه حق ڏي هو، ۽ حق جي تلاش ۾ گهڻا ٿي سير ۽ سياحتون ڪيائون ۽ رياضتون ڪيائون. ورهين جا ورهيه سفر جا ڏاڪڙا ڪڍندي، فقر ۽ فاقا سهندي آخر ٻين ٽن سنگتين مان گذر وڃي دڪن کان نڪتا ۽ اتي بيمجاپور ۾ سيد عبدالملڪ شاه قادري (متوفي ۱۰ محرم ۱۱۱۱ھ) * وٽان تلقين ورتائون. پنهنجي مرشد جي اشاري تي ڏاڍيون سخت رياضتون ڪيائون ۽ چالا پچايائون، تان جو سندس صحبت ۾ رچي ريتو ٿيا ۽ فقيريءَ جي سند حاصل ڪيائون، ۽ سڀني مشائخن تي

* انهي مان پتو آهي ته شاه عنايت ۽ سندس ساٿين جو شاه عبدالملڪ وٽ وڃڻ سندس آخري عمر واري زماني ۾ ٿيو هوندو. جنهن صورت ۾ شاه عبدالملڪ جي وفات ۽ شاه عنايت جي شهادت ۾ ۱۹ ورهين جو وڇو آهي، تنهن صورت ۾ شڪ آهي ته ظاهري عالمن ۽ ٻين حاسدن ڪيئن شاه عنايت کي ايترو وقت جيئن ڏنو هوندو، مسئلو موزهل ٿو ڏسجي - ”ع“.

سروري پاتائون. ساڳئي وقت شاه عبدالملڪ جي خدمت ۾ قديم دهليءَ (شاه جهان آباد) جو صوفي شاه غلام محمد به هئو، جنهن وٽان ظاهري علمن جي تحصيل ڪيائون.

سنڌ ۾ موٽي اچڻ. سڄا سارا ٻارهن مهينا پنهنجي مرشد جي خدمت ۾ گذاري جڏهن رخصت ورتائون، تڏهن شاه عبدالملڪ سندن منگتن کي تسبيح، مصلو ۽ ڪٽرو، تحفي طور ڏنو ۽ کين هڪ ترار جوهردار امداد ڪري، پڇيائين ته ”فقير! هن سوغات جي ڪهڙي قيمت ڏيندين؟“ شاه ڪنڌ جهڪائي چيو ته ”بنده پرور، انهيءَ جي قيمت هي سر آهي.“

سر در قدم يارِ فدا شد ڇم بجا شد

اين بار گران بود، ادا شد ڇم بجا شد.

اهو سر جو سودو سڻي، واپس سنڌ ۾ آيا ۽ ٽٽي شهر ۾ اچي سڪونت پذير ٿيا، ۽ ذڪر فڪر ۾ اوقات بسر ڪرڻ لڳا. رفتہ رفتہ سندن بزرگيءَ ۽ ڪرامت جو آواز بلند ٿيڻ لڳو، ۽ ڪيترا ئي ماڻهو دور دراز مسافريون ڪري سندن حلقي ۾ داخل ٿيڻ لڳا. اوسي پاسي وارن پيرن جا مريد، پنهنجن موروثي مرشدن کي ڇڏي اچي سندن ارادتمند ٿيا. خصوصاً بلڙي درگاه جي ڪريم پوٽي سيد عبدالواسع کي گهڻي خار لڳي، جو ان جا معتقد پڻ کانئس منهن موڙي اچي شاه عنايت جي جماعت ۾ شامل ٿيا.

عين انهيءَ وقت جڏهن ظاهري عالمن ۽ موروثي پيرن ۾ شاه عنايت جي خلاف چوپڇو شروع ٿي هئي، تڏهن صوفي شاه غلام محمد به دکن مان پنهنجي مرشد کان حقيقت ۽ معرفت جو اجازو وٺي اچي ٽٽي ۾ وارد ٿيو. هو شاه عنايت سان مريديءَ جو دم پريندو هو ۽ تعظيم وچان کيس تحيت جو مجدو ڪندو هو. جڏهن اها ڳالهه ٽٽي جي فقهي جي ڌيان تي آئي، تڏهن هو شاه غلام محمد کي شرعي تهذيب ڏيڻ لاءِ آماده ٿيا. ليڪن شاه عنايت الله جي فرمودي تي هو ٿو ڇڏي شاه جهان آباد (پراڻي دهلي) ڏي روانو ٿي ويو، جتي وڃي خانقاه ڪڙي ڪيائين ۽ هزارين

ماڻهن وٽانئس فيض پرايو. ڪيترا ئي مغل جا ماڻهو سندن مريد ٿيا ۽ احمد نالي پير آسات جي اولاد مان سندن ٺنگر هلائيندو هو.

جهوڪ وسائڻ. انهي حادثي بعد شاه عنايت الله جن لڏي وڃي ميرانپور (جهوڪ) ۾ ويٺا. اتي اهي وحدت جا واهڙ وهايائون، جو وقت جا والي ۽ وڏيرا، فقيرن جي جلالي ڏسي پيا اندر ۾ جلندا ۽ پچندا هئا، ۽ کين ايڏائڻ جا وجهه ڳوليندا هئا. آخر ساڙ وڃان ڪريم پوٽي سيد عبدالواسع وڃي ٺٽي جي مغلي ناظم مير لطف علي خان (۱۱۲۵-۱۱۲۸ھ) وٽ صوفي صاحب جي برخلاف پڪاريو، جنهن بنا جاچ جوچ جي نور محمد پليجي زميندار کي سڏيڪاريو ته سندن جي حمايت ڪري. هڪ دفعي اوچتو ئي اوچتو ڪيترا ئي مخالف هجوم ڪري وڃي فقيرن تي ڪڙڪيا. گهڻا ئي درويش پنهنجي مرشد جي بچاءَ ۾ ناحق شهيد ٿي ويا. پوءِ شاه عنايت جي مشوري سان شهيدن جا وارث هڪ وفد ٺاهي مغل شهنشاهه فرخ بيگ (۱۱۲۳-۱۱۳۱ھ) جي درٻار ۾ دهلي پهتا، جتان شرعي قاعدي موجب قاتلن جون سموريون زمينون خون بها ۾ شهيد ٿيل فقيرن جي وارثن کي مليون.

هن واقعي کان پوءِ شاه عنايت ۽ سندس فقيرن جو رسوخ اڳي کان به اڳرو ٿيڻ لڳو. ڪيترا ئي غريب غربا ۽ ٻيا ماڻهو مغلي آفيسرن جي ظلم کان سٽائجي فقيرن جي پناهه هيٺ آيا ۽ سرسبز ۽ آباد ٿيا. هاڻي جو فقيرن جون زمينون نور محمد پليجي ۽ ٻين سڀني آسامين، جهڙوڪ حمل پٽ لاکو جت جي جائداد اندر هيون، تنهن ڪري روز بروز باهمي رقابت ۽ عداوت زور وٺندي ويئي، ۽ اهي خبيث دنيا پرست، فقيرن جي آهي لاءِ ڪڏون ڪوٺڻ لڳا. ويتر صوفين جي ”همه اوست“ واري نعري هئڻ ڪري ڪي وقت جا عالم به ساڻن بگڙجي پيا.

ان وقت ٺٽي جو اڳيون ناظم لطف علي خان معزول ٿي چڪو هو ۽ سندس جاءِ تي نواب اعظم خان دهليءَ جي ٻاران مقرر ٿيو هو. سندس اٽڪل چئن سالن جو عرصو اهل سنت لاءِ

نحوست جو زمانو هو. هڪ ته ملڪ ۾ سخت ڏڪار پيو ۽ ٻيو ته ان ۾ حضرت حق شناس شاه عنايت الله جي شهادت جو واقعو پيش آيو.

شاه عنايت جي شهادت. نواب اعظم خان نظامت جون واڳون

وڻندي اچي ٻارڻ ٻاريو. حاسدن جي چرچ تي هن صوفين کان زمين تي ڍل وٺڻ جي تقاضا ڪئي. صوفين صاف جواب ڏنو ته اهي زمينون اسان کي بادشاهه وٽان معافي مليل آهن، تنهن ڪري اسان ڪنهن به صورت ۾ ڍل نه ڀرينداسون. نواب اعظم خان کي فقيرن جي نابري تي سخت غصو آيو، ۽ انهيءَ تي هيڪاري سندن مخالفن کي وڃڻ لاءِ وجهه ملي ويو. سو وڃي نواب صاحب کي برعلايائون ته صوفي حڪومت جي پرواهه نه ڪري پنهنجي صاحبي قائم ڪرڻ ٿا گهرن. نواب اعظم خان اها روڻداد فرخ مير ڏي رواني ڪئي، جنهن هٿ جي ڪٽ پتلي حڪم صادر ڪيو ته فقيرن جي هڪدم پاڻ پٽي وڃي. تحفة الڪرام واري ڇپو آهي ته انهيءَ منصوبي ۾ هڪ سنڌي سيد شاه سراج الدين جو پڻ هٿ هو، جو دهلي درٻار ۾ هڪو تڪيو حاضر هوندو هو، ۽ اتي گهڻي هلندي هيس. هن ڳالهه ڏانهن شاه عنايت جي وڏي خليفي مير جان الله شاه رهڙيءَ واري پڻ پنهنجي شعر ۾ اشارو ڪيو آهي:

ترسيد زين کد گيرد ملڪش فقير تارڪ

يارب نعوذ بالله زين عقل روسيائي.

مطلب ته نواب اعظم خان سنڌ جي سڀني برآوردن کي سڏ ڪيو ته هن قبيل ڪم ۾ ساڻس ساڻي ٿين. پوءِ يار محمد ڪلهوڙي ۽ ٻين صوبن جي امداد مان هڪ شاهي ڪٽڪ ڪڍو ڪري فقيرن تي ڪاهي ويو ۽ سڄا سارا چار مهينا سندن بستي کي گهيري ويٺو. فقير به هزارن جي تعداد ۾ ڀٽنگن وانگي پنهنجي شمع راهه مرشد تان قربان ٿيا. اونداهين راتين جي پردي ۾ غنيم جي لشڪر تي شيخون هڻي، انهن کي اهڙو ته تنگ ڪيائون، جو ذري گهٽ محاصرو ڪرڻ تي هئا. اتفاقاً هڪڙي رات جو

ڪو فقير ٿاڀڙجي ڪري پيو ۽ جوش ۾ الله اڪبر! جو نعرو هنيائين، تنهن تي سڀني ساٿين نيري جي پڪار ڪئي ۽ پٿرا ٿي پيا، دشمنن کي به لڳي ويئي ساڄي، سو سڀني کي ويڙهي ويا ۽ گهڙي کن ۾ سڀني کي ڏيري ڪري رکيائون. ليڪن گهيري اندر فقيرن سان پڇڻ محال هو. سو دل ۾ دغا رکي ميان محمد خان ولد يار محمد خان ڪلهوڙو ۽ مير شهداد خان ٽالپر فوج جو سپه سالار، قرآن ميڙ ڪري شاه عنايت الله وٽ مصالحت لاءِ ويا. شاه عنايت الله الاهي ڪلام جي عزت ڪري ساڻن گڏجي نواب اعظم خان جي ڪچهري ۾ ويو، جتي ڪن سوانن جوانن بعد کيس قتل ڪرڻ جو حڪم ڏنو ويو.

چون ٿا ته جڏهن هن عاشقن جي امام تي جلاد ترار جي وار ڪئي، تڏهن اها بي اثر ثابت ٿي. اها حالت ڏسندي پاڻ پنهنجي مرشدن واري ترار گهرائي جلاد جي حوالي ڪيائون ۽ کيس فرمايائون ته هن شمشير سان امان کي شهيد ڪر. پوءِ کيسي مان ڪجهه اشرفيون ڪڍي کيس ڏنائون، جي هي اڻيئي تنهنجي محنت جو اجورو. شهادت وقت سندن منهن مبارڪ مان حافظ جو هيٺيون بيت نڪتو:

رها نيزي مرا از قيد هستي
جزاڪ الله في الدارين خيرا .

(مون کي هونئن جي قيد کان آجو ڪئي، شل خدا تعاليٰ پنهنجن جهانن ۾ تنهنجو پلو ڪري!)

هي دل ڌاريندڙ واقعو تاريخ ۹ صفر ۱۱۳۰ھ تي ٿي گذريو. مير علي شير قانع هيٺين فقرن مان سندن وصال جي تاريخ ڪڍي آهي:

(۱) قتلواه يقيناً بل رفع
(۲) آه مظلوم حق
فارسيءَ واري ڪهڙو نه چڱو چيو آهي:

بنا کردند خوش رسي بخون و خاک غلطيدين
خدا رحمت کند آن عاشقان پاک طينت را .

شاه عبداللطيف جو ان وقت اڏاويهن ورهين جو هو، ۽
احتمال آهي ته سندن روحاني جاء و جلال جو جملو ڏٺو هئائين،
تنهن ۾ ڪيترن ئي بيتن ۾ انهيءَ حادثي ڏي اشارو ڪيو ٿو
تسجي. مثلاً

اڄ نه اوطاقن ۾ طالب تنوارين
آديسي اڏي ويا، مڙهيون مون ماري—
جي جيءَ کي جيارين، سي لاهوتي لڏي ويا.

ليڪن اهڙا عاشق جن الله جي وات ۾ سر ڏنو، سي هميشه
جيئرا آهن، ۽ جيستائين هي جهان جاري آهي، تيستائين سندن
نالو جنگڻ ڳڻ پيو ڳاڻبو:

هرگز نميرد آنکه دلش زنده شد بعشق

ثبت است بر جریدهء عالم دوام ما.

سندن درگاه تي سال بسال ۱۷ صفر جي ميلو لڳندو آهي، جنهن
۾ هزارن جي تعداد ۾ سنڌ هند جا زائر ۽ دلق پوش ۽ صاحب حال
درويش اچي گڏ ٿيندا آهن، ۽ اهڙي ته موج مستي لڳندي آهي
جو ”عدم جا ارواح به رقص ۾ اچي ويندا آهن.“

سندن اولاد مان ڪيترا ئي صاحب ڪمال ۽ قلندر پيدا ٿيا
آهن، جهڙوڪ شاه عزت الله ۽ شاه سلام الله. موجوده مجاهد نشين
پڻ هڪ فضيلت جو صاحب نڪ، متقي ۽ ديندار شخص آهي. پڻ
سندن فيض مان ڪيترا ئي اهل الله ۽ شاعر مستفيض ٿيا آهن.
جهڙوڪ صديق فقير، سيد مصري شاه، سيد رڪيل شاه ۽ فقير نصير،
جن جو هت ذڪر ڪرڻ طوالت جو باعث ٿيندو. ڪيترائي امثال به.

شخصي تاثيرات

مستند جي ادبي تاريخ
ادبي ذوق
باران رحمت
نعت
مجازي معنوي شعر

سنڌ جي ادبي تاريخ *

هيءَ دنيا به هڪ حيرتناڪ هستي آهي. ساعت بساعت سانڍي جيان سوين رنگ بدلائي ٿي، گهڙيءَ گهڙيءَ نوان ويس ۽ روپ پائي ٿي ۽ ويڪ مٽائي ٿي. ائين ڪوئي ڪونه ٿئي سگهندو ته هيءَ دنيا هڪ حالت ۾ رهندي. مڪندر ۽ دارا پنهنجا وارا وڃائي ويا، پنهنجا نقارا ۽ نشان ڇڏي ويا. مصر ۽ يونان، روم ۽ ايران، اسيريا ۽ توران جون قديم باشاقتون به انهيءَ لور ۾ لڙهي ويون. جدت پسند قدرت وري ٻيون قومون پيدا ڪيون، جن ۾ پنهنجي نوبت لنگهائي، عدم جي وات ورتي، انهن جي هستيءَ جو نشان سندس تاريخ مان ئي ملي ٿو.

جيڪي به سڌريل قومون ٿي گذريون آهن، سي پنهنجا ڪارناما دنيا جي پٽيءَ تي ڇڏي ويون آهن. سڀڪنهن قوم جي ذاتي حالت معلوم ڪرڻ جو مکيه رستو آهي سندس علمي ۽ ادبي خزانو ۽ قومن توڙي ماڻهن جو بقاءَ سندين لياقت تي مدار رکي ٿو. سڀڪو شخص پنهنجا خيال ۽ جذبا پهريائين پنهنجي ڪتاب، پوءِ دوستن ۽ آخر پنهنجن هم وطنن ۾ ڦوڪي ٿو. انهن خيالن جي زندگي سندس همعصرن ۽ پوين جي فيصلي تي ڇڏيل آهي، ۽ جيڪڏهن اهي جيئرا رهيا ته قومي ادب جي دڪان ۾ ڪم ڪري ٿي پوندا.

ڪنهن به قوم جو علم ادب، سندس تاريخ جي جدا جدا عرصن موافق، سندس خيالن ۽ جذبن جو آئينو آهي. ڪنهن به خاص عرصي جي تاريخ معلوم ڪرڻ لاءِ اسان کي پهريائين ان عرصي جي علمي خزانن کي کولڻو پوي ٿو. سن ۽ حقيقتون

ماهنامي ”نئين زندگي“، مارچ ۱۹۵۱ع تان ورتل.

تاريخ جو فقط ٻوٽو ٺاهين ٿيون. پر انهن جي رڳن ۾ روح تڏهن پوندو، جڏهن مندرس ادبي تاريخ جو ذخيرو موجود هوندو، جنهن جي رستي امان کي خبر پوي ته قوم جي قديم فردن جا ڇا خيال ۽ جذبا هئا. مندن علم جي مراد ڇا هئي، ۽ مندن رهڻي ڪهڻي جا ڪهڙا مرجشا هئا. مطلب ته هر ڪنهن قوم جي هستي مندرس علم جي ذخيري تي مدار رکي ٿي.

افسوس! اڃا ئي هزار ورهيه گذري ويا آهن ته سنڌ جي تاريخ ۽ علم ادب تي ڪوبه توجهه نه ڏنو ويو آهي. موجوده وقت ۾ ڪي قدر ڪوشش انهيءَ باري ۾ ورتي وئي آهي. پر اڃا تائين ڪو اهڙو معقول نتيجو ڪونه نڪتو آهي ۽ ڪنهن به پوري روشني نه وڌي آهي. سنڌ جي تاريخ ۽ علمي خزانو هڪ پوريل دفتر ٿي رهندا، جيڪڏهن هرڪو فرد ان جي کوجنا ڪرڻ ۾ بهرو نه وٺندو. سنڌ ملڪ کي هڪ عالیشان تاريخ ۽ علمي خزانو آهي، جو اسان جي اڻڄاڻائيءَ ۽ وڌڻ جي لاغرضائيءَ کان ناس ٿي ويو آهي ۽ جي هينئر به اسين پنهنجون اکيون پيمپرواهيءَ ۽ نيم خوابيءَ کان نه کولينداسون ته انهيءَ تاريخ جا رهيل ڪهيل آثار به آهستي آهستي ٺاهديد ٿي ويندا.

—

ادبي ذوق *

علم ادب به هڪ عمدو فن آهي، جيئن لطيف فنون حاصل ڪرڻ لاءِ تجربو، مهارت ۽ ڪوشش جي ضرورت آهي. تيئن علم ادب ۾ مهارت ۽ تجربو سخت درڪار آهن. نثر نويسي، شاعري ۽ مصوري به لطيف فن آهن، جي وهي به آهن ۽ ڪسبي به آهن. بيشڪ ڪن فردن کي خدائي ذات مليل هجي يا چايندي ڄام هجن، پر ڪوبه ماءُ پيمان هنر يا فن وٺي ڪونه آيو آهي. ترتيب ۽ ماحول جو اثر هر ڪنهن هنر يا فن تي ضرور رهيو آهي، رڳو وهب يا ڪسب ڪنهن ڪم جو ناهي. جيستائين پنهنجي قوتن جو پورو ميلاپ نه ٿيو آهي، تيستائين ڪوبه اديب يا شاعر يا مصوّر يا فنّان ڪماليت جي درجي کي پهچي نٿو سگهي. انهن مان گڏ متواتر اورچ ڪوشش به ضروري آهي، ڇاڪاڻ ته ڪنهن به فن ۾ پير ڌري هوءَ ان کي ڇڏي ڏيو ته اهو اڻپورو ۽ ناقص رهجي ويندو. ازانسواءِ هڪ کان وڌيڪ فنن ۾ ڪماليت ورتي حاصل ٿي سگهندي. اهڙا متفعلن ۽ ڪامل انسان دنيا ۾ شاذ ۽ نادر آهن. هر هڪ کي پنهنجي دائري اندر ڪنهن خاص ڪم جي سرانجامي لاءِ مقرر ڪيو ويو آهي. جيڪڏهن سڀڪو ”هر فن مولیٰ“ هجي ها ته قدرت جو ڪارخانو ٽٽي پوي ها ۽ ڪائنات ۾ بي بندوبستي ۽ بي انتظامي ڄاڻجي وڃي ها. مثلاً هڪ اعليٰ درجي جو نثر نويس اديب مشڪل انتهائي درجي جو شاعر ٿي سگهي ٿو، يا ان جي ابتڙ.

هر ڪسي رابهر ڪاري ساختند

علم ادب به هڪ وهي ۽ ڪسبي ذات آهي. سڀڪو

* ۱۳- سنڌي ادبي ڪانفرنس جيڪب آباد جي مرقي تي صدارتي خطاب جيڪو ماهنامي ”ننڍن زندگي“، مارچ ۱۹۵۳ع ۾ شايع ٿيو.

سڌڙيو لئڻيءَ مان لٺ پڇي اديب يا شاعر ٿي نٿو سگهي. هڪ شاعر يا اديب کي پنهنجي فن ۾ مهارت حاصل ڪرڻ لاءِ ۽ ان جي ڪمال ۽ تيزي تي پهچڻ لاءِ سخت جهنڊ پيٽڻا پون ٿا. هڪ وهجي شيءِ ائين آئي جيئن ڪو ٻيو يا چراگاه، جنهن ۾ وڻ ٺڻ پوڻا ۽ گل ڦل سواءِ ڪنهن ترتيب يا نظام جي ٿريا پکڙيا هئا هجن. اگرچہ انهن کي به پنهنجو حسن ۽ جمال آهي ۽ انهيءَ بي انتظاميءَ ۾ نظام آهي. پر جڏهن انسان جو هنرمند هٿ انهن کي خاص ترتيب ڏئي بيماري ٿو، تڏهن انهن جو جلوو ۽ جمال وڌيڪ ٿئي ٿو. پاڻي جي هڪ وهندڙ ڪسي، جبل تان جرڪندي گيرڪندي، وري وراڪا کائيندي، نهايت خوشنما ڏسڻ ۾ اچي ٿي، پر جڏهن اها ڪنهن سرغزار ۽ گلستان مان لنگهي ٿي، تڏهن سندس زيب ۽ زينت دوبا ٿي پوي. هڪ فطرتي شاعر يا اوائلي اديب جي ڪم کي ڏسندا، جنهن کي زماني جي مروڙ ۽ اڳين جي تجربي زياده آگاه ۽ پختو ڪيو آهي ته زمين ۽ آسمان جو فرق معلوم ٿيندو. وهب لاءِ ڪسب ائين آهي جيئن مون تي سهاڳب.

انهيءَ مان ثابت ٿيو ته هر ڪنهن هنر يا فن لاءِ تربيت وٺڻ ۽ هڪ استاد جي نظر ۽ رهبريءَ هيٺ ڪم ڪرڻ ۽ ڪيترنجن بلڪل واجب سمجهيو ويندو آهي. جيڪڏهن ڪنهن نوجوان ۾ شاعري ۽ مصوريءَ جو رجحان يا استعداد پاتو ويندو هو ته ان کي اهڙي قسم جي تعليم لاءِ اتاليق ۽ استاد جي ضرورت پوندي هئي. ان گهڻي ڪاٺ کي سنواري سڌو ڪرڻ هڪ لازمي امر آهي. نظامي عروضي سمرقندي پنهنجي ”چهار مقالہ“ ۾ هڪ اديب يا شاعر جون خصوصيتون ڄاڻايون آهن. لکي ٿو ته هڪ هنرهار شاعر لاءِ ضروري آهي ته سڀني مقدم، متوسط ۽ متاخر شاعرن جا ديوان پڙهي ۽ ٻين ڪيترا هزار شعر ازبر ياد ڪري، تان جو مٿي پختو ٿئي. ازانسواءِ ٻيون به ڪيتريون وصفون بيان ڪيون اٿس. ان جو ماحصل هي آهي ته قديم ۽ حديث تي حاوي ٿي، پنهنجي

فن ۾ اصليت ۽ عمقريت پيدا ڪري ۽ اڳين جو نقاد يا مقلد نه ٿئي. شعر ۾ جيڪي خيال سمايل آهن، سي اوائل کان وٺي ساڳيا ئي رهيا آهن. ڇاڪاڻ ته ان جا سرچشما جي اساني عواطف سان وابستہ آهن، سي گهڻو ڪري اُن ڦرندڙ آهن، اگرچہ انهن ۾ زمان ۽ مڪان جي اختلاف ڪري مناسب تبديل ۽ تغير ضرور اچي ٿو، تنهنڪري هڪ شاعر لاءِ لازم آهي ته جيڪڏهن ڪنهن منقذ شاعر جو خيال وٺي ته ان کي هڪ نئين سانچي ۾ پلتي علحده صورت بخشي ۽ ان ۾ لفظي ۽ معنوي جدت پيدا ڪري. جيڪڏهن ائين نه ڪيائين ته سندس شاعريءَ کي ڪابه ترقي حاصل نه ٿيندي ۽ ڪوريءَ وانگر ساڳئي ترقيءَ ۽ شعر جي تاجي اٿندو.

الحمد لله! اسان جي ٻاجهاري سنڌ ۾ شاعرن ۽ اديبن جي ڪمي ڪانهي، پر انهن ۾ نوعيت ۽ جوت جي قلت بيشڪ آهي. انهن جي تربيت لاءِ ڪو خاص مڪتب نه آهي. سڀڪو لکڻ جو فقير بچي پنهنجي نوني هلي رهيو آهي. اڪثر فارسي ۽ اردو شعر جي نقالي ۾ محو آهن. انهن جو شعر اهڙو آهي، جو هڪ ٿورو پڙهيل آدمي ته سندن ڪلام سمجهي نه سگهندو، بلڪ سنڌي ست درجا پڙهيل يا مئٽرڪ پاس ٿيل به منجهي پوندو. صاف سنڌي ۾ زير اضافت آهيئي ڪانه. موجوده اديب ۽ شاعر زير اضافت جو ايتريقدر استعمال ڪن ٿا جو فارسيديان ئي پڙهي سگهندا. موجوده شاعرن مان مشڪل ڪي ٿورا هوندا جن شاه جو رسالو يا مڇل جو ڪلام يا اڳين اديبن ۽ شاعرن جي سنڌي پڙهي هوندي. پوءِ انهن کي صاف صاف سنڌي شعر ڳوٺي ۾ ڪيئن درڪ حاصل ٿيندو؟ تنهنڪري طبعاً کين اردو شاعريءَ جي تقليد ڪرڻي پوي ٿي. انهيءَ سببان سندن ڪتابت ۽ ڪلام اصلي سنڌي صورت ڇڏي هڪ عجيب شڪل اختيار ڪري رهيا آهن. ڪانءِ وانگر مورن جي اهل ڪندي کائڻ پنهنجي اصلوڪي رفتار ۽ رفتار وسري ويئي آهي، ۽ ديدنه داسٽه مشڪل پسندي اختيار ڪئي.

اٿن. اڳين اديبن ۽ شاعرن جي نثر ۽ نظم ۾ ڏسبو ته زير اضافت ورتلي ڪم آندي اٿن. حتمي ڪ خليفني گل محمد جهڙي شاعر به پنهنجي ڪلام ۾ زير اضافت جو خير ڪو استعمال ڪيو آهي. باقي آخوند محمد قاسم جو شعر سو فارسي ترڪمين سان ڀريو پيو آهي. گل خندان جو مؤلف آخوند لطف الله ته انهيءَ ڳالهه ۾ اعتدال جو ليڪو لنگهي ويو آهي. هن جي نثر ۾ اگرچہ اضافت جو ايترو استعمال نه آهي، پر شعر ۾ هاءِ ڪري ڇڏي اٿس. مثال طور:

عاشقن کي ٿي ازل کان هي پریشاني نصیب
نوڪرِ خارِ دشتِ محنت پایِ عرباني نصیب.

عبدال ذوق ميخن جي مغز معنيٰ لاءِ
نه هوم فڪرِ رسا ۽ هيمن نه طبع روان
مگر بخاطرِ احباب و نزہتِ دلہا
لکيم هي قصا مطبوعِ بادلِ شادان.

مان ادب سان پڇان ٿو ته هي ڪيڙو بڪيڙو ڪهڙو سنڌي سمجهندو! مرحوم شمس العلماء ميرزا قليچ بيگ جو نثر به زير اضافت کان عاري آهي، اگرچہ شعر ۾ جستم جستم انهيءَ مرض جو مشاهدو ٿئي ٿو. موجوده اديبن ۽ شاعرن جو نثر ۽ نظم ته زير اضافت ۽ ٻين فارسي ترڪمين سان ٽٽار آهي ۽ پنهنجي ٻار ۾ پيو ڇڄي. منجهانئس سنڌيت جي بوءِ اصل نڪري ويئي آهي. خصوصاً غزل مرثئي ۽ مخمس ۽ مسدس ۽ مستزاد ۾ سو سنڌيءَ جي مٽي ڀليت ڪئي ويئي آهي. طرحي شعر ته بنهم سنڌي ڪلام تي هڪ بدنما داغ آهي. مثال طور وٺو هالا ڪانفرنس يا جيڪب آباد ڪانفرنس جي طرحي مصرع. عزيزو! اوهين ايمان جي سلامتي سان ٻڌايو ته ڪهڙو دهاتي ماڻهو انهيءَ جو مطلب پروڙي سگهندو؟ سنڌ جي موجود ۽ هتي حاضر شاعرن کي ڇڏي، مان ليڪراج عزيز جي شعر مان هڪ ٺڪرو پيش ڪريان ٿو:

اي زمين - سنڌ - جنت آسمان
 سيل - انجم ٿي تنهنجي ريگ - روان
 هو جهان ۾ شاعرن جو بادشاهه
 آسمان - علم جو تابنده شاه
 ڳوٺي جنهن کي ساري عالم جي نگاهه
 آه! دنيا ۾ نه اڃ سو شاه آه
 شـوخـي - خـون - شـفـق مضمون آ
 مطلع - چرخ - برين پُر خون آ
 انـفـلاب - گـمـسـيد - گـرـدون آ
 آسمان زير - زمين - مدفون آ
 وغيره وغيره.

”زمين - سنڌ“ ۾ سنڌ مضاف اليه آهي جو غلط نموني ۾ ڪم آيل آهي. ڌڙ ريڊو سسي ٻاڪري. اهڙا مثال اڪيچار آهن، هيءَ سٺ هزار جو نمونو آهي. صاحبو! منهنجو عرض شخصي تنقيد يا نڪته چيني ناهي، بلڪ منهنجي مراد آهي ته اصلاح ٿئي. منهنجو مقصد آهي ته اسان جا اديب ۽ شاعر اجائي نقالي ڇڏي صحيح ادبي ذوق ڌارين ۽ پنهنجا خيال صاف سنڌيءَ ۾ ادا ڪن، جيئن انهن کي عوام وٽ پسندگي ۽ مقبولي حاصل ٿئي.

مان شاعر نه آهيان پر بعضي بعضي ازغبيبي توارد ٿيندو اٿم ۽ ڪجهه نه ڪجهه شعر چئي وجهندو آهيان. تازو پنهنجي هڪ پياري دوست ڏي پنهنجو هڪ سادو سادو شعر ڏياري موڪليو. بيشڪ ان ۾ عروضي ڇوڪون ڳهڻيئي هيون، پر وڏو عيب ان ۾ اهو هو جو اهو تمام سادو ۽ عام فهم هو. منهنجي محترم دوست مون ڏي لکيو ته اهو شعر تمام سادو آهي ۽ هيٺئر سنڌي شعر ايڏي اوج ۽ ڪمال کي پهتو آهي، جو ادري شعر کي شايع ڪرڻ گویا شعر جي بهزتي ٿيندي. عزيزو! هي آهي موجوده شاعراڻي ذوق جو هڪ مثال.

مون کي معاف ڪندا، جو مان پنهنجي عزيز دوست جي

راء مان شامل نه آهيان. منهنجي نظر ۾ سنڌي شعر عروج جي
 بدران تنزل جي واٽ وٺي رهيو آهي. ان مان سادگي ۽ سنجيدگي
 صفا نڪري وئي آهي، رڳو تڪ بندي ۽ نقاليءَ تي ٻڌل آهي.
 شاعراڻا خيال فطري نموني ۾ ادا نٿا ڪيا وڃن، پر انهن کي
 ڌاريو لباس پهراڻي پنهنجي اصل کان ڌار ڪيو وڃي ٿو. اسان
 جو شاعر اڻو ذوق نسورو اردو شاعريءَ جي نقالي ۽ تقليد آهي.
 آيا اسين ايتريقدر عاجز ٿي ويا آهيون، جو پنهنجي اندر جا امنگ
 پنهنجي پاڇهاريءَ ٻوليءَ ۾ ادا نٿا ڪري سگهون! اها ٻولي،
 جا اسان جي بزرگن جي گود ۾ پلي ۽ وڌي وڻ ٿي ۽ اهڙا
 شگوا ۽ گل ڪڍيائين، جو انهن جو واس اڃا به ڊپل دماغن
 کي ڏئي ڏيئي رهيو آهي. بيمشڪ ٻوليءَ کي ترقي وٺائجي، ان
 ۾ نون نون خيالن جو اظهار ڪجي، نون نون سانچن ۾ شعر ڪي
 پلٽجي ۽ ان کي تونگر ۽ مالامال بنائجي. پر ان جي معنيٰ اها
 نه آهي ته ان جي صورت نسخ نسخ ڪري ڇڏجي، جو ان جا
 فرزند به کيس سڃاڻي نه سگهن!

هاڻي سوال آهي ته صحيح ادبي ذوق ۽ سليقو ڪيئن
 پيدا ڪجي؟ ان جي لاءِ ونگڙيون ۽ اٺون اختيار ڪرڻ ضروري
 ناهن. پڌرو ڀٽ شاعراه لڳي بيٺي آهي، پر اسين خواهه خواهه
 ورن ۾ وراڪا ڪري رهيا آهيون. منهنون رستو ته هي آهي ته
 شعر جي ميدان ۾ اسين اڳين جي اڳواڻي قبول ڪريون ۽ نثر
 جي نيستان ۾ ڪن جديد نثر نويسن جو تتبع ڪريون، جي اضافت جي
 آزار کان آزاد آهن. شعر جو ميدان ته نهايت ڪشادو آهي. اڳين
 اسان لاءِ اڳيئي رستو گهڙي صاف ڪري ڇڏيو آهي. سنڌيءَ
 کي سنواري، سينگاري اهڙو مسودو بنايو اٿن، جو ان ۾ هر قسم
 جا پاڪيزا خيال ادا ڪري سگهبا. مهرباني ڪري ٻڌائيندا ته
 اسان مان گهڻا آهن جن شاه جو سچو رسالو پڙهيو هوندو يا سچل
 سرمست جي ڪلام جو مطالعو ڪيو هوندو، يا شيخ عبدالرحيم
 گرهوڙي ۽ ميمڻ عيسيٰ جي سنڌيءَ جو مواد ورتو هوندو؟ بهتر

آهي ته اسان جا جوان، جن جي نازڪ طبع نثر ۽ نظم ڏي مائل آهي، سي پهريائين انهن ماڻڪن ڏانهن منهن ڪن ۽ انهن جي جابوي ۽ جوت منجهان ڪجهه اهڙو وٺن. برٽن صاحب ڪهڙو نه خوب چيو آهي ته ”سنڌ جي هر ڳڙهي جو نظمى ادب، باطراوت، ورچيسن سان ڀريل، طبع زادن جهجهو، لفظن ۽ عبارتن ۾ گوناگون ۽ وقت سارو ۽ فطرتي آهي.“ افسوس جو انگريزي تعليم جي مرستتي هيٺ لکندڙ ادب زياده تصنع کي لڳي ويا آهن، ۽ ٻين عالماڻين ٻولين جي تقليد ڪرڻ ۽ انهن مان خيال اڌارا وٺڻ لڳا آهن ۽ انهيءَ ڪري شايد سنڌي نثر کي تقويت پهچي، باقي شعر کي سو اهڙي قسم جي اهل ضرور زبان رسائيندي. صاحبو! منهنجو وس آهي پيغام پهچائڻ. ادب جون واڳون اوهان جي هٿن ۾ آهن. چاهي ان کي آسفل مافلين ڏي گهلي وڃو. سنڌي جا سمجهدار سڀوت ضرور ڪنهن ڏينهن اوهان کان ان جو جائزو وٺندا.

مراد ما نصيحت بود گفتم

حوالت باخدا کردیم و رفتیم.

—

باران رحمت *

ڪيتري وقت کان وٺي عالم شهادت ۾ حشر ۽ واويلا پديدار
هئي ۽ شور ۽ غل نمودار. انسان پنهنجي رب جي رحمت کان
ناميد نه ٿي استسقاء لاءِ استدعاون پئي مڪيون. جانور ۽ پکي
به پنهنجي زبان حال سان قطره باران لاءِ ٻاڏائي رهيا هئا. سڀ
سمند جي وچ ۾ مينهن ٿڙي لاءِ تشنه لب ٿي ابر نيسان ڏي نگران
هئي ته من منندس ڀيٽ ۾ ڪو موٽي سرجي. مڇري ۽ ساوڪ،
گل ۽ ڦل پنهنجو منهن پرده خمبول ۾ لڪائي رهيا هئا. بلبل گل
جي صحت ۽ وصال لاءِ پريشان ۽ آزرده خاطر ٿي آه و فغان
پئي ڪئي.

آخر اي پروردگار! تنهنجي ڪرمن جا پندار پرپور آهن.
تنهنجا خزانا اڪت ۽ اٻار ۽ تنهنجيون مهربانيون بيحد ۽ بيشمار
آهن. آخر تنهنجي رحمت جي موت ٿي ۽ دوباره نئين خلقت جي
لوت ٿي. دود-دل جي غمانن بدران اڄ مهر جا مزن آبپاشي ڪري
رهيا آهن. مرده دٻن ۾ نئين سر ماه پيو آهي. ڪيترا اڃايل
ميراب ٿي پنهنجي شڪرڪاميءَ کان شڪر جا گيت ڳائڻ لڳا
آهن. هاري ويچارا جن جا فصل پاڻيءَ لاءِ مڪندا هئا، سي اڄ
سرها آهن. چوڌاري خوشي ۽ سرور آهي، چوڌرڻ رحمت جو دريا
سوجن آهي، ۽ جوڏس اميد جو ڪڪر قطره افشان آهي. شايد
اي مولا! توکي پنهنجي بندن تي رحم آيو، جو انهن جي هنجن
مينهن جي صورت ورتي.

انسان جي سنڌڙي به ٻن ڇئن سالن جي مدت مديد کان پوءِ
مرهي ٿي آهي. چوڌاري وچون وڙ جا ويس ڪري آيون آهن.

* ماهنامي ”نئين زندگي“، جون ۱۹۵۳ع تان ورتل.

چوڌاري رعد جي رڙ آهي. ٿاڙي جي تنوار تي هارين هر منڀايا آهن ۽ چوڌاري ”سائي ڪندو الله“ اها وائي مندن وات آهي. دور ڀڳل، پکي پکن سڀ خوشي سان نٿا ڏاڀن. هر هنڌ عالم مظهر پر حياتيءَ جي بوءِ آهي.

اهڙي خوشي جي وقت ۾ جڏهن اڃا مينهن جي بوند قلب کي فرحت ڏيندڙ ۽ دماغ کي طراوت بخشيندڙ هئي، تڏهن خواب نوشين ڦٽائي، عالم تصور جي گلزار ۾ گهمڻ جي اسڪ پيدا ٿي. اک پٽي ڇا ڏسان ته سبحان الله! سورج پنهنجي سونهري آڪيري کان ٻاهر اچڻ جون تياريون ڪري رهيو آهي، ۽ مان هڪ بهشت آئين باغ ۾ ٿلندڙ آهيان، جنهن جو مثال عالم دنيا ۾ ڪو ڇڏو لپندو. هڪ خيالي پتلو بنجي ان منظر جو مزو وٺڻ لڳس ۽ عبرت جي اک کولي هيڏانهن هوڏانهن نظر ڪرڻ لڳس. ان باغ جي سبزي من کي موهيندڙ هئي. چوڌاري پاڻي جون جدولون چاندي وانگي هئي جرڪيون، ميويدار وڻ ٿمر جي بار کان سر تواضع مان جهڪائي رهيا هئا، ۽ انهن تي هر قسم جا پکي طرحين طرحين طنبور وڄائي رهيا هئا. هڪ مسرت جو ماڳ هئو، جتي ڏک ۽ رنج کي ڏهاڳ هئو. پکن جون مٺيون ٻوليون پاڻ ۾ ملي ”عشق ڪلي“ جو زمزمو اختيار ڪري رهيون هيون. هير جي گهلڻ ڪري پنن جي ڦڙڦڙ دل کي بهار بهار ٿي ڪيو. هر شجر هر حجر مان آن ذات پاڪ جو جلوو جمال ظاهر هئو، ڪوئل جي قهقهه، ڦيريءَ جي ڪوڪو ۽ بلبل جي ڳڻڪار آفاق ۾ پڙلاءِ ٿي وڌا. مور ۽ ٻيل ان خوشي ۾ مستان ٿي جهڙيون هئي ڏنيون. ان وجد ۽ رقص جي وچ ۾ هن دورنگي دنيا جي ڪڙائي ياد نه آئي. ان کان پوءِ قلب جو ڪاڍو گلن ڏي ٿيو. سردار گلاب پنهنجو سرڪندڙ چهرو غنچي جي قيد ۽ خار جي عذاب کان رخ ٻاهر ڪري جلوه نما هئو ۽ ان جي مٿان حزين بلبل پنهنجي دردن جو داستان اوري رهي هئي.

سچ آهي هيءَ خوشي مدام نه آهي. يار جو وصل پايانده

نه آهي. مجازي دوست وانگي هو دلبر حقيقي به خفا جي جلبات ۾ مخفي آهي. بعضي پنهنجي عاشق صادق تي مهر جي نظر ڪري ان جي صدق ۽ لئو ڏسي پرده کان منهن ٿو پساڻي. ان وقت اگرچہ اڀر حاصل ٿئي ٿي، مگر فراق جي يادگيري تي هيٺات. ٿوري وقت کان پوءِ اهو ديدار بجلي جي چمڪات وانگر ڪم ٿي ويندو، تنهن لاءِ نالان ۽ گريان آهي.

بين ڪلن تي به نظر پئي، جن جو هت بيان ڪرڻ امڪان کان ٻاهر آهي. مگر سنڌ جي هڪ وڏي شاعر رمضان ڪنڀر جا هيءُ الفاظ آهن، جي اوهان کي انهن ڪلن جو واس وٺائيندا:

ڪل استو، ڪل پستو، ڪل ڦلي ڦلڪارا
ڪل ٺرڪس رهيلو، ڪل ڪلشن گلزارا
ڪل زورن رنگي زردو، ڪل ڪيسو ڪچنالا
ڪل جاءِ گل جافران، ڪيا ٽڪمي تماشا
ڪل چنبيل ڇ-هرو، ڪل روشن رنگينا
ڪل گونڊو ڪلاب گهرو، ڪل منبل ۽ لالا
ڪل هزارو حڪمتي، ڪل نرمئون نامزدا
ٻيا پي-ي گل پهون هئا افضل ۽ اعليا.

دوستو! دل ۾ جيڪي خيال ۽ احساس ائين ٿين ٿا، مي وري ياد ڪرڻ ڏکيا آهن ۽ ان وقت جيڪا خوشي حاصل ٿئي ٿي ان جو اظهار ڪرڻ دشوار آهي. انسان کان به ان جي دل وڏي عظمت واري آهي. آخر اي يار! جيئن فراق ۽ خزان تيئن اُن بهڪندڙ نظاري تي هميشگي دائم نه آهي. ان مسرت ڀرئي ماڳ ۾ آخر حسرت جي اک ڪلي، ته آهي عجائب اڏامي ويا ۽ پاڻ کي هڪ ويران برهت ۾ ڏٺم، جتي پن ڪرامت جي ڪڪر پنهنجي عطر افشاني ڪئي هئي. مگر اها زيبائي ۽ رعنائِي ڪٿي، اها نزاکت ۽ لطافت ڪها؟ صالح زمين ۾ هر قطرو گل ۽ نبات جي صورت ٿو وٺي، مگر شوره زمين ۾ اهو ساڳيو ڦري ڪڪ ۽ ڪانڊيرا ٿيو پوي.

باران لطافت که در طبعش خلاف نیست

در باغ لاله روید و در شوره بوم خس.

تمهن ڪري اي سالڪ راه حقيقي! تون پنهنجي دل دنيا جي
خس و خاشاڪ کان پاڪ رک ۽ پنهنجي دل جي زمين کي
روحاني گلن جي پوکڻ لاءِ صالح ۽ قابل بڻاءِ ۽ پنهنجي دامن
دنياوي خار جي نوڪ کان آلودي نه ڪر ته تو ۾ اهو روح
رجاءِ ۽ محبوب حقيقيءَ جو تو ۾ آستانو ٿئي، جنهن جي رحمت
هر هنڌ حاضر آهي. رڳو دل جي صفائي گهرجي. ”صفا ڪر صاف
ميني کي اندر اسرار ڪافي آ“، نه ته ڪلراڻي زمين وانگر ڪرم
۾ ڪنڊا آهن:

تـو ڪـز سـراي طـبـيـت نـمي شـوي بـيـرون

ڪجا بکوي ڪرامت گذر تـوانـي ڪـرد.

—

نعت

[علامہ دائود پوٽي جو هي شعر، محترم لطف الله بدوي جي هڪ مضمون ”علامہ دائود پوٽي جو هڪ تازه شعر“ مان ورتو ويو آهي، جيڪو ماهنامي ”نئين زندگي“، ماه آڪٽوبر ۱۹۵۱ع ۾ ڇپيو. انهي مضمون ۾ علامہ دائود پوٽي جي شخصيت متعلق تاثيرات پڻ شايع ٿيل آهن.]

- تو جيهو منسار ۾ ناھي سڄڻ ڪر ٿي ٻيو-و.
- ۱- تون ٿئين شمس تير، ٻيا سڀ ٿيا تارا قمر تنهنجي نور مان سڀ جلوہ گر، تون آھين ڏيڻ جو ڏيو.
- ۲- آدم کان اڳ تو نور هو، تنهنجي ذات جو به ظہور هو ڪيڏو شان ۽ شعور هو، ايڏو نه رتبو ڪنھن مليو.
- ۳- تنهنجو حسن ٿيو چوڏھن طبق، حيران ٿيا حورون ملڪ مھسين ٿيا تو تان صدق، مليو يوسف کي تنهن مان هو ڏرو.
- ۴- تنهنجي صفت ڪهڙي ڪيان، جا ٿي اصل کان بي بيان تنهنجي ذات جي نه آئي عيان، تنهنجو نه ٻيو ڪنھن کي پرو.
- ۵- وڻ ٿڻ مڙو ٿي بحر و بر، ھو وان ۽ جن و بشر ٿيا سڀ سلاھي ڏيڇ گر، ڪونھي ڇٽل ڪوئي بندو.
- ۶- عامي ”عمر“ کي انورا، پھ-رائي-و پنهنجي درا پئي در وڃي ڪهڙي مڱا، ناھي تو بنا ڪو ٻيو آجھو

مجازي ۽ معنوي *

[۲۳- اپريل ۱۹۵۶ع تي مغرب کان پوءِ سارنگ پنهنجو سڀ صورت ۾ جلوہ ڏيکاريو هو. جيئن ته علي الصباح سواڻين ٽين بجي ڌاري بيداري ٿي، تيئن هي جذبا شعر جي صورت ۾ دل جي افق تي نمودار ٿيا۔ ”ع“]

ڪڏهن ايندين پتيم پيارا، تو رڻ ڪڏريم سانوڻ سيارا
ڪڏهن ايندين نرمِل نوري، تو لڻ ڪيم ڪتيون تارا
ڪهڙي سانگ جهلين تون مڀرين، تو لڻ واهم نير نيسارا
نمينه ڏولڻ جي رمجهڻ لائي، آگم اڏيا بوند بهارا
رنگ رسيلا سارنگ ساهيا، ڳاڙها ساوا نسيلا نيارا
وڇڙين ويس وڻ جا ڪيڙا، جهڙ ڦڙ بادل ميگه ملارا
راڙ رعد جي اولهه آئي، وه وه وسيا وس وسڪارا
تڙ تاسا پيارا پُڙ ٿيا پاڻي، سرها ٿيڙا سره سنگهارا
ماجن تنهنجي مڪ آڻ ماري، ڪانهي تو بين تات توارا
آءُ اندر جا ڏکڙا اوريون، ڳاهون ڳجهه جون پاڻي ڳارا
آءُ ته جايون ڏيانءِ اکين ۾، نرنم نڙ ٺپ نيئن نارا
آءُ عجيبا نولڻ ڪندي، ڪوڙي لائڇ قربن وارا
شام حسن جي سچ سچائي، ڪڙ تنهن کان آيا آبڪارا
آه ”عمر“ کي آس پسڻ جي، ڪيتر رسندين منهن مودارا
ڪڏهن ايندين پتيم پيارا.

* ماهنامي ”نئين زندگي“ جون ۱۹۵۶ع تان ورتل.

سنڌي ادبي سوسائٽي جا مقصد ۽ پروگرام *

”قوم زنده رهي، جنهن جي زبان زنده رهي“

محترم ناظرين ڪرام نئين زندگي! السلام عليكم ورحمت الله وبركاته۔ عرض ته اوهان جي روشن راءِ ضمير کان مخفي نه هوندو ته هندوستان جي تقسيم بعد سنڌي هندن جي لڏپلاڻ ڪري، اسان جي زبان ۽ ادب کي تمام وڏو صدمو پهتو آهي، ڇاڪاڻ ته اها حقيقت آهي ته گذشتہ ٽن صدين ۾ اگرچہ سنڌي ادب مسلمان اديبن جي ڪاوش جو نتيجو هو، ته به انگريزن جي ايام ڪاريءَ ۾ ان جي اشاعت جو وسيلو اڪثر هندو ئي هئا، جي پنهنجي سود خاطر سنڌي بزرگن جا ڪلام نشر خواه نظم ۾ ڇپائيندا هئي آيا. تنهنڪري جيستائين اسان ۾ پنهنجي اسلاف جي ورثي سنڀالڻ جو احساس جاڳي، ۽ ان جي دوام ۽ بقاء لاءِ جوڳو بندوبست ڪريون، تيسين هندن جي يڪايڪ ٻڌارڃڻ سبب، سڄو ادبي ميدان ڪتابن کان خالي ٿي ويو. ايتري قدر جو اسان جي بزرگن جا شاهڪار جهڙوڪ شاه جو رسالو وغيره بلڪل اڻ لپ ٿي ويا. هينئر اگرچہ ڪن چند ماڻهن جو فني خاطر اهڙا ڪتاب ڇپايا آهن، ته به انهن جي ڇپائي ايتري قدر مقيم آهي، جو جهڙا ڇپيا آهن تهڙا نه. مٿين رويڪار تيان ۾ رڪي، سال ۱۹۴۹ع جي آخر ڌاري ڏهين سنڌي ادبي ڪانفرنس جي موقعي تي ”سنڌي ادبي سوسائٽي“ جو هاپو وڌو ويو، جنهن جا مڪيه مقصد هي آهن:

(۱) سنڌي بزرگن جون قديم توڙي جديد تصنيفون جدا جدا ٻولين ۾ گڏ ڪرڻ.

* ماهنامي ”نئين زندگي“، اپريل ۱۹۵۳ع تان ورتل :

(۲) نهن تصنيفن کي صحيح ۽ سندر نموني ۾ ڇپائي پڌرو ڪرڻ.
(۳) انهي مقصد برآريءَ لاءِ هڪ ڇاپڻانو سهڻن عربي حروفن سان
برپا ڪرڻ.

(۴) سنڌي ادب جي تحفظ، بقا ۽ بهبودي لاءِ هر ممڪن آهاڻ وٺڻ.
هي تمام وڏو ۽ ڏکيو ڪم آهي، پر سڀڪو غيرتمند سنڌي،
جنهن کي پنهنجي تهذيب ۽ فضيلت (سنڌيت) برقرار رکڻ جو
اونو آهي، سو جيڪڏهن ويهن نهنن جو زور لائي، هر قسم جي
قربانيءَ ۽ ايتار لاءِ تيار ٿيندو، ته مشڪل آسان ٿي پوندو. قومون
پنهنجي وجود ۽ ادب ۽ زبان جي حفاظت لاءِ ڇا ڇا نه ڪري گذريون
آهن، تنهن جي دنيا جي تاريخ گواهي ڏئي ٿي. ڇا اسين ايتري قدر
پست همت ۽ بي غيرت ٿي ويا آهيون، جو پنهنجي اسلاف جو
قيمتي ورثو به سنڀالي نٿا سگهون، ۽ عاجزن وانگر ٻين جي رحم
۽ ڪرم ڏي نگران آهيون؟ اسان جو ادب خصوصاً شهر تمام
وسيع ۽ مالامال آهي، جنهن تي اسان کي فخر ڪرڻ جڳائي.
قدمات، متانت ۽ نزاکت ۾ پنهنجو مٿ پاڻ آهي. آيا اسان تي
فرض ناهي ته ان جي حفظ ۽ بقا لاءِ پنهنجو تن، من ۽ ڌن
قربان ڪريون؟

الله تعاليٰ جو شڪر آهي، جو اڃا اسان ۾ غيرت ۽ هميت
آهي ۽ عزت ۽ استقلال جا سرچشما سڳي نه ويا آهن. ان جو
مثال هي آهي جو گذريل ڇهن مهينن اندر جزوي ڪوشش سان
ساڍا ۱۰ هزار روپيه ڪٺا ڪري سگهيو آهيان. ڪنهن کي اميد
هئي ته ايتري قليل عرصي اندر ايتري رقم گڏ ڪري سگهجي؟ اڃا
به الله ۾ اميد جهجهي اٿم. عزيزو! هن مقصد پوري ڪرڻ لاءِ
لکها روپيه گهرجن، پر جيڪڏهن سنڌي قوم جا برآوردہ بزرگ
اسان سان هن سڳوري ڪم ۾ ٻانهن ٻيلي ٿي بيغندا ته لک ڇا
پر ڪروڙ روپيا به جمع ٿي سگهندا. پوءِ سارو ادبي خزانو صحت
۽ صفائي سان ڇپجي نروار ٿي عوام توڙي خواص جي اکين جو
نار ٿي پوندو.

سوسائٽي جي ميمبرن جا هي درجا آهن.

(۱) مربي۔ اهو شخص جو ۱۰۰۰ روپين کان وٺي ۵۰۰۰ روپين جي رقم يڪمشت عطا فرمائي.

(۲) همدرد۔ اهو شخص جو ۵۰۰ روپين کان وٺي ۱۰۰۰ روپين جي رقم هڪڙيئي وقت عظيمي طور ڏئي.

(۳) دائمي ميمبر۔ اهو شخص جو سال بسال هڪ روپيو ڏيندو رهي.

رب تعاليٰ جي لطف سان سنڌ ۾ گهڻائي اهڙا زميندار ۽ سردار ۽ جاگيردار پيا آهن، جي سوسائٽيءَ جا مربي ۽ همدرد ٿي سگهن ٿا ۽ گهڻائي اهڙا آهن جو هڪ ئي دفعي سؤ روپيا ادا ڪري لائيف ميمبر ٿي سگهن ٿا ۽ مان نٿو پانيان ته ڪو اهڙو فرد هوندو جو هڪ روپيو ڏيڻ جو پاڻ ۾ ست ساري نه سگهي. هي ڪو هميشه جو ليڪو ناهي، پر هڪ وار هٿ جي مر لاهڻي آهي. حاصل ڪلام جيڪڏهن نيت خالص آهي ۽ ارادو محکم ته نڪر به ٿاڪي سگهجن ٿا.

منهنجي سنڌ جي سڄڻن کي ٺاڻي اپيل آهي ته هي جيڪو پاري ڪم مر تي ڪيون اٿئون، تنهن جي اهميت محسوس ڪري سوسائٽيءَ جي دل و جان مان حوصلي افزائي ڪن. مندن هي حق رهندا:

— مربي ڪي سوسائٽيءَ جا سڀ ڇپيل ڪتاب ۽ رسالا مفت ملندا.

— همدردن کي ۵۰ في صدي ڪفايت ٿي.

— لائيف ميمبرن کي ۲۵ في صدي ڪفايت ٿي.

— رواجي ميمبرن کي ٽپال خرچ معاف ڪيو ويندو.

ولا جراً لا خرفة خير و ابقی!

پيارا سڄڻ۔ هي آهي منهنجو نمائو عرض، جو مختصر لفظن ۾ پيش ڪيو اٿم. مون کي قوي اميد آهي ته اوهين پنهنجي زبان ۽ ادب جي جيازي، واڌاري ۽ سڌاري خاطر هر ممڪن قرباني ڪرڻ لاءِ تيار ٿي ويندا، ۽ سوسائٽي جا مربي، همدرد ۽ لائيف

ميمبر بلجي آئينده ترقي ۽ فلاح لاءِ ڪوشاڻ رهندا. جواب جي زور عنايت - والسلام.

هيٺيان سنڌي ڪتاب پروگرام تي آهن، جي هيٺڙ خاص عربي سنڌي ٽائپ مهيا ٿيڻ تي ترتيب وار پريس ۾ موڪليا ويندا. (۱) ڪلام گرهوڙي يعني ڪلام مرحوم مفتور شهيد عبدالرحيم گرهوڙي جو.

(۲) بيان العارفين (يعني شاه ڪريم رحم بلڙي واري جو ڪلام ۽ ملفوظات).

(۳) ابيات سنڌي - يعني ڪلام خواجه محمد زمان رحم لنواريءَ جو گرهوڙي جي شرح سميت.

(۴) گل خندان ٽاليف آخوند لطف الله رحم

(۵) ميون عيسو هالاڻي اسلامپوري رحم.

—

ضمیمو

(ترجما)

اسلامي تصوف
عربي شاعريء جو فارسي شاعري تي اثر

اسلامي تصوف *

[اسلامي تصوف بابت سنڌ جي ڪن نام نهاد صوفين وٽ عجيب خيال آهن. انهن جي خاطر اسلام جي وڏي فيلسوف ۽ مورخ ابن خلدون، جنهن کان وڌيڪ سنڌ ملي نه سگهندي، تنهن جي معرڪه الارا ڪتاب ”مقدمه“ مان تصوف جو فصل ترجمو ڪيو وڃي ٿو ته ڪين اسلامي تصوف جي حقيقت جي خبر پوي - ”ع“]

تصوف جو علم به انهن شرعي علمن مان آهي، جي اسلامي ملت مان نئين سر پيدا ٿيا. اصحاب ڪرام ۽ ٻيا سلف صالح، صوفين جي طريقي کي حق ۽ هدايت جو رستو ڪري ليکيندا هئا (۱). خدا جي عبادت ۾ مشغول رهڻ، خدا جي واٽ ۾ سڀ شيءِ ترڪ ڪرڻ، دنيا جي جنسار ۽ سينگار کان پاسو ڪرڻ، عيش عشرت ۽ مال مرتبي کان منهن موڙڻ، خلق کان الڳ ٿي خلوت ۾ گذارڻ؛ اهي آهن تصوف جا اصول جي اصحاب توڙي اڳوڻن صالحن ۾ مروج هئا.

جڏهن ٻي صدي هجريءَ ۾، ۽ ان کان پوءِ مسلمان دنيا جي طرف جهڪي پيا، تڏهن جن ماڻهن عبادت ۽ خلوت اختيار

* هي مضمون ماهنامي ”نئين زندگي“ جي نومبر ۽ ڊسمبر ۱۹۶۲ع ۽ جنوري ۱۹۶۳ع جي شمارن تان ورتل آهن.

(۱) انهيءَ مان ائين نه سمجهڻ گهرجي ته تصوف ڪو انهيءَ زماني ۾ موجود هو، فقط ان جا بنيادي اصول موجود هئا:

ڪئي، تن کي صوفي ۽ متصوف سڏڻ لڳا. امام قشيري رحم (۱) فرمائي ٿو ته خبر ناهي ته صوفيءَ جو لفظ ڪيئن ٺهيو، ڇاڪاڻ ته قياس ۽ لغت جي لحاظ سان ان جي اشتقاق جو قاعدو ئي نٿو ملي (۲). منهنجي راءِ آهي ته صوفي جو لفظ 'صوف' (آن يا پشم) مان ٺهي نڪتل آهي، ڇاڪاڻ ته هن فرقي جا افراد عام ماڻهن جي برخلاف اوچن ڪپڙن ڍڪڻ بدران سادا اوني ڪپڙا پهرين ٿا. جنهن صورت ۾ هي ٽولو زهد، خلوت ۽ عبادت جي لحاظ سان ٻين ماڻهن کان بلڪل الڳ ٿي ويو، تنهن صورت ۾ ان کي هڪ خاص قسم جو ادارڪ (معلوم ڪرڻ جو حواس يا اندري Perceptive faculty) حاصل ٿيو، ۽ حقيقت ۾ ادراڪات جي ڪريئي آهي جو انسان ٻين حيوانن کان امتياز رکي ٿو. انساني ادراڪ ٻن قسمن جو آهي: (۱) اهو جنهن مان علوم ۽ معارف سمجهي ٿو ۽ يقين، گمان، شڪ ۽ وهم جي حقيقت ڄاڻي ٿو. (۲) اهو جنهن مان خوشي ۽ غم، قبض ۽ بسط، رضا ۽ غضب، صبر ۽ شڪر وغيره جو احساس ڪري ٿو. روح جنهن مان ماڻهو سمجهي ٿو ۽ جنهن جو بدن تي تصرف آهي، ۽ جنهن جي ڪري هو ٻين حيوانن کان ممتاز آهي، سو ادراڪن ۽ ٻين احوالن جو نتيجو آهي. ادراڪ ۽ ارادا وري هڪجهڙي مان پيدا ٿين ٿا؛ جيئن ته علم دليلن مان، خوشي ۽ غم، خوشي ۽ غم ڏيندڙ ڳالهين مان، چستِي گرم غسل مان ۽ مستي ٿڪ مان، اهڙي طرح مريد ۾ به مجاهده ۽ عبادت ڪري هڪ خاص

-
- (۱) ابوالقاسم عبدالڪريم القشيري (۳۷۶-۴۶۵ھ/۹۸۶-۱۰۷۴ع) وڏو صوفي ٿي گذريو آهي. الاسلامي ۽ ابوعلی القنات جو شاگرد هو. سندس مشهور تصنيف ”رساله الي جماعت الصوفية ببيلدان الاسلام“ (رساله القشيري)، جو هن ۳۸۰ھ (۹۶۰ع) ۾ لکيو، تصوف جو اصل ليکيو ويندو آهي. (۲) مختلف رايا ته صوفي جو لفظ ’صافي‘ جو مجهول آهي، يا ’اصحاب الصفة‘ يا ’بنو صوفة‘ يا ’صنوة النفا‘ مان نڪتو آهي، سڀئي رت آهن. حقيقت ڪري صوفي لفظ ابن عسوي صديءَ جي پوئين اڌ ۾ استعمال ڪيل ٿو ڏسجي. (ڏسو: اينسائيڪلو پيڊيا آف اسلام، جلد ۷، ماده تصوف، ص ۶۸۱).

حالت نتيجي طور پيدا ٿئي ٿي. اها حالت يا ته هڪڙي قسم جي عبادت آهي، جا ورجائڻ ڪري پختي ۽ محڪم ٿي مريد لاءِ مقام بڻجي ٿي؛ يا جيڪڏهن عبادت نه آهي ته ضرور ڪا صفت آهي، جا نفس کي حاصل ٿئي ٿي، جهڙوڪ خوشي يا غم، چستي يا مستي وغيره. اهڙيءَ طرح مريد هڪڙي مقام کان ٻئي مقام ڏي سير ڪندي آخر توحيد ۽ معرفت کي پهچي ٿو، جا مريد جي واسطي سعادت (خوشيءَ) جو انتهائي درجو آهي.

القصد - مريد سالڪ ايمان جي رهنمائيءَ ۽ اخلاص ۽ اطاعت جي برڪت سان سلوڪ جا سڀ مقام لنگهي پار پئي ٿو. هر ڪنهن مقام تي خاص خاص احوال ۽ صفتون نتيجي طور پيدا ٿين ٿيون. جيڪڏهن ڪنهن مقام تي پورو نتيجو نه نڪتو ته سمجهڻ گهرجي ته انهيءَ مقام کان هيٺ ڪنهن عمل ۾ ضرور ڪا تقصير يا خلل واقع ٿيو آهي. انهن مقامات جي طيءَ ڪرڻ ۾ قلب تي ڪي نفسياتي خطرا وارد ٿين ٿا، جنهن ڪري مريد لاءِ ضروري آهي ته پنهنجي نفس کان حساب وٺي، جيئن کيس پنهنجي عملن جي نتيجي جي خبر پوي، ۽ جي ڪٿي ڪوتاهي ڏسن ۾ اچيس ته ان جي تلافِي ڪري. اهو سڀ مريد جي ذوق تي منحصر آهي. ٿورا ڪي ماڻهو اڀندا جي انهن ڳالهين ۾ صوفين سان شريڪ هجن، ڇاڪاڻ ته غفلت ۽ بي پرواهي ماڻهن ۾ عام جام آهي. عام ماڻهو فقط فقد جي لحاظ سان جزا ۽ مزا خاطر عبادت ڪن ٿا، پر صوفي پنهنجي ذوق ۽ وجد رستي اطاعت ۽ عبادت جي نتيجن کي چاندي چونڊي ڏسن ٿا، انهيءَ لاءِ ته سندن علمن ۾ ڪا اوڻائي نه ڪانه رهجي ويئي آهي. انهيءَ مان ظاهر ٿيو ته صوفين جي طريقي جو بنياد ٻڌل آهي نفس کان سندس عمان ۽ ويسر جي حساب وٺڻ تي ۽ ذوق ۽ وجد ۽ ڳالهين تي، جي مجاهدن ڪري حاصل ٿين ٿا. اهڙي طرح سالڪ مريد جو هر هڪ مقام تي استقرار وٺي ٿو، جتان ترقي ڪندي ٻين مقامات کي پڙچي ٿو. انهن مجاهدن کان سواءِ صوفين وٽ ڪي خاص آداب ۽

اصطلاح آهن، جي هو پنهنجي فن ۾ استعمال ڪن ٿا. ڇاڪاڻ ته لغوي لفظ ۽ عبارتون انهن جي دلني معنائن جي اظهار ڪرڻ لاءِ ڪافي ناهن. انهي ڪري سندن اصطلاح اهل شريعت جي اصطلاحن کان نرالا آهن. انهيءَ ڪري شريعت جي علم کي ٻن قسمن ۾ ورهيو ٿي: هڪڙو آهو جو فقيهن ۽ مفتين سان تعلق رکي ٿو، جهڙوڪ عبادتن، رسمن ۽ دنيوي معاملن بابت عام احڪام ۽ ٻيو آهو جو خاص صوفين سان واسطو رکي ٿو، جنهن ۾ هو مجاهدن، نفس جي محاسبِي، ذوق ۽ وجدن جو بحث ڪن ٿا، ۽ ٻڻ اهڙن اصطلاحن جو، جي وٽن جاري آهن.

جڏهن جدا جدا علم تدوين ڪيا ويا ۽ فقيهن فقه ۽ سندس اصولن ۽ ڪلام ۽ تفسير تي ڪتاب لکيا، جن مان ڪيترا خصوصاً تقويٰ ۽ نفس جي محاسبِي بابت آهن، جهڙوڪ محاسبِي (۱) جو ڪتاب ”الرعاية“ ۽ قشيريءَ جو ڪتاب ”الرساله“ ۽ سهروردي جو ڪتاب ”عوارف المعارف“ وغيره.

امام غزالي صاحب (۲) وري پنهنجي ڪتاب ”احياءُ العلوم“ ۾ فقيهن ۽ صوفين جي طريقن کي ملائي ڇڏيو. هن نه فقط تقويٰ ۽ چڱن عملن ڪرڻ جا طريقا بيان ڪيا آهن، پر صوفين جا آداب ۽ دستور به واضح ڪيا اٿس ۽ سندن اصطلاحن جي سندن عبارت ۾ سمجهائي ڏني اٿس. اهڙيءَ طرح صوفي مشرب آهستي آهستي اسلام ۾ علمي صورت ورتي، نه ته اوائل ۾ صوفين جو طريقو فقط عبادت جو هڪ نمونو هو، ۽ ان جا احڪام وائين ويٺي ٻڌا ويندا

(۱) ابو عبد الله الحارث بن اسد الحارثي، وفات بغداد ۴۴۳ھ/۸۵۷ع
(۲) اسلام جو وڏو مجتهد، مصلح ۽ فيسرف ابو حامد بن محمد بن محمد الطوسي الشاشي (۵۰۵-۵۲۰ھ/۱۰۵۸-۱۱۱۱ع) جنهن فلسفي ۽ تصوف کي هميشه لاءِ اسلامي تعليمات سان ملائي ڇڏيو. سندس وڏو ڪارنامو ”احياءُ علوم الدين“ آهي، جنهن بابت چيل آهي ته جيڪڏهن اسلام جا ٻيا سڀ ڪتاب ناس ٿي وڃن ۽ فقط احياءُ باقي رهي ته به اسلام کي ڪو جوڪو ڪونه پهچندو.

هئا، جيئن ٻين علمن جي باري ۾ ٿيو.

مجاهدي خلوت ۽ ذڪر جي ڪري اڪثر ڪشف حاصل ٿئي ٿو، جنهن ڪري حواسن جا پردا ڪليو پون ۽ الاهي عالمن جا راز معلوم ٿيو وڃن، جن جي انهن ماڻهن کي خبر ناهي، جي پنهجن ظاهري حواسن کان ڪم ٿا وٺن، انهن عالمن (جهانن) مان روح به هڪڙو عالم آهي. انهيءَ ڪشف جو هي سبب آهي ته جڏهن انساني روح ظاهري حواسن کي ڇڏي باطن جي طرف رخ ٿو رکي ۽ حواس هيٺا ٿين ٿا، تڏهن روح جي قوت ۽ اختياري وڌي ٿي ۽ ذڪر ۽ عبادت غذا جو ڪم ڏيئي، ويتر سندس قوت وڌائين ٿا. اهڙي طرح روح وڌندي وڌندي علم جي مرتبي کان شهود جي مرتبي کي پهچي ٿو. پوءِ حواسن جا پردا ڪڍيو وڃن ۽ روح جو ذاتي وجود ڪماليت جي درجي کي پهچي عين ادراڪ ٿيو پوي. ان وقت رباني مراهب (ڏاڏيون) ۽ لدني علم ۽ الاهي فنج (لطف ۽ فضل) سندس پلاءِ پون ٿا ۽ آدمي انساني افق کان نڪري ملائڪن جي افق کي ويجهو ٿئي ٿو (۱).

اهو ڪشف اڪثر مجاهدي وارن کي ٿيندو آهي ۽ کين اهي ڪائنات (وجود) جون حقيقتون معلوم ٿينديون آهن، جي ٻين کي ميسر ٿي نه سگهنديون. ڪشف جي رستي انهن کي واقعن جي اڳواٽ خبر پوندي آهي. ايتري قدر جو پنهنجي همت (دعا) ۽ روحاني قوت جي وسيلي هو دنيا جي مڇني شين تي تصرف ملائي سگهندا آهن. پر وڏا اولياءَ انهيءَ قسم جي ڪشف کي تهج ڪري ليکيندا آهن ۽ نڪي ڪي انهن ڳالهين جي حقيقت سڃاڻيندا آهن، جن جو انهن کي خدا جي طرفان حڪم نه هوندو آهي، بلڪ هو اهڙي قسم جي ڪشف کي پاڻ لاءِ آزمودو

(۱) ملائڪن جو افق مٿانهن ۾ مٿانهن مقام آهي، جنهن تي روح پهچي سگهي ٿو.

ڪري سڃهندا آهن ۽ ان جي علمي کان پناه گهرندا آهن. صاحب مڳورا به اهڙو روحاني مجاهدو ڪندا هئا، ۽ ڪشف ۽ ڪرامت جا صاحب هئا، پر هو انهن ڳالهين جي پرواهه نه ڪندا هئا. چئن خليفن جي فضيلتن ۾ اهڙين ڪيترن ئي ڪرامتن جو ذڪر ٿيل آهي. اهڙيءَ طرح صوفي طريقي جا وڏا مهندران جن جا نالا امام قشيري جي رسالي ۾ درج ٿيل آهن ۽ جن سان مڳورو رستو اختيار ڪيو، سي به اصحابن مڳورن جي پيروي ڪندا هئا ۽ ڪشف ۽ ڪرامت تي ڪو ڌيان ڪونه ڏيندا هئا.

جڏهن پوئين صوفين جو زمانو آيو تڏهن منجهائن ڪي جاڳيا، جن ڪشف حجاب (پرڊا دور ڪرڻ) ۽ غيب جي ادراڪ کي خاص اهميت ڏني ۽ رياضت جا طريقا مختلف ٿي پيا. هر هڪ فريقي حواسن کي مارڻ ۽ ذڪر جي رستي روح جي طاقت وڌائڻ لاءِ جدا جدا تعليم جا نمونا وضع ڪيا، انهيءَ لاءِ ته روح کي ڪامل نشو و نما بعد پنهنجو ذاتي ادارڪ حاصل ٿئي. جڏهن انهن کي هي مرتبو مليو، تڏهن پانچائون ته مارو وجود (ڪائنات) اسان جي ادراڪات ۾ منحصر آهي، ۽ اسان کي تمام موجودات ۽ ان جي حقيقتن جو علم عرش کان وٺي فرش تائين معلوم ٿي ويو. اها ڪيفيت امام غزالي صاحب پنهنجي ڪتاب ”احياء العلوم“ ۾ رياضتن جي صورت بيان ڪرڻ بعد لکي آهي.

چاڻن گهرجي ته صوفين وٽ اهو ڪشف تيمر صحيح ۽ ڪامل نه ٿيو جيترو اهو استقامت تي ٻڌل نه هوندو، ڇاڪاڻ ته ڪشف بعضي بڪ ۽ خلوت جي حالت ۾ به ٿيندو آهي، جيئن جادوگرن، نصارن ۽ ٻين رياضت ڪندڙن جي حالت ۾، جو اعتبار جو لائق نه آهي. اعتبار جو لائق اهو ئي ڪشف آهي جو استقامت مان پيدا ٿئي. مثلاً جڏهن مجذب (ٻاهر نڪتل گولائي تي سطح وارو) يا مقعر (اندر پيل گولائي تي سطح وارو) آئينو ڏسندڙ جي منهن مقابل رکبو ته سنڌيس صورت آئيني ڏسڻ ۾ ايندي، پر جڏهن آئينو سطح (مٿو) هوندو ته صورت به

مڌي دُست ۾ ايندي، تنهن ڪري استقامت به روح لاءِ ائين آهي جيئن مٿاڇري جي مڌائي آئيني لاءِ، بنسبت انهن حالتن جي جن جو پرتو ان ۾ پوي ٿو.

جڏهن پوئين صوفين اهڙي ڪشف کي ايتري قدر اهميت ڏني ۽ علوي ۽ سلفي موجودات ۽ ملڪوت، روح، عرش، ڪرسي وغيره جي حقيقتن بابت ڪلام ڪرڻ لڳا، تڏهن آهي ماڻهو جي سندن طريقي کان ناواقف هئا ۽ سندن ذوق ۽ وجدان جي پوري پروڙ نه هين، سي اهي ڳالههون سمجهي نه سگهيا. فقهن مان ڪن سندن انڪار ڪيو ۽ ڪن اقرار ڇاڪاڻ ته وجداني ڳالهين ۾ دليل ۽ حجت ڪنهن به ڪم جي نه آهي. ڪن مصنفن ڪوشش ڪئي ته صوفين جي مذهب موافق موجودات جا اسرار ۽ ان جون حقيقتون ترتيب وار کولي بيان ڪن، پر ائين ڪرڻ ڪري پاڻ مسئلي کي اهل ظاهر لاءِ وڌيڪ ڳوڙهو ۽ پيچيدو بنائي ڇڏيائون. جيئن ابن الفارض (۱) جي قصيدي جي شارح فرغانيءَ (۲) پنهنجي شرح جي ديباچي ۾ ڪيو آهي. هـو لکي ٿو ته: ”سارو وجود وحدانيت جي صفت مان نڪتو آهي، جا وري احديت جي مظهر آهي؛ ۽ اهي ٻئي وري ذات پاڪ مان نڪتيون آهن، جا وحدت جو سرچشمو آهي.“ انهيءَ صدور (نڪرڻ) کي تجلّي چوندا آهن. صوفين وٽ تجلّيات جو پهريون مرتبو آهي ”ذات پاڪ جي پاڻ تي تجلّي (ظهور)“، جنهن ۾ ئي سڀ وجود ۽ ظهور جي فيضان جو ڪمال سمايل آهي، جيئن خود خدا صوفين جي مشهور حديث (۳) ”ڪنت كنزاً مخفياً فاحبیبست ان اعرف“

(۱) عظيم صوفي شاعر عمر ابن الفارض (وفات قاهره ۶۳۲ھ، ۱۲۳۵ع)، جو پنهنجي تائيءَ قصيدي ”سقتني حميا الحب راحة مقلتي“ ۽ ٻين سلوڪي قصيدن ڪري مشهور آهي.

(۲) محمد بن احمد الفرغاني (وفات ۷۰۰ھ، ۱۳۰۵ع) پهريون شخص آهي، جنهن ابن الفارض جي ”تائيءَ“ تي شرح لکيو.

(۳) ابن تيميه فرمايو آهي ته اها حديث پيغمبر صلعم جو ڪلام ناهي، يعني ته اها صوفين جي جڙتو حديث آهي.

فخلقت الخلق ليصرفوني.“ ۾ فرمائي ٿو. يعني ته مان هڪ لڪل خزانو هوس. دل ٿيم ته سچاڻجان، تنهن ڪري مون خلق کي پيدا ڪيو انهيءَ لاءِ ته مون کي سچاڻن.

انهيءَ ڪمال کي، جو وجود (عالم) جي تدريجي ايجاد (پيدا ٿيڻ) ۽ حقيقتن جي تفصيل ۾ متضمن آهي، معنائن جو عالم (عالم المعاني)، ڪمالي حضور (الحضرة الڪمالية) ۽ محمدي حقيقت (الحقيقت المحمدية) چوندا آهن ۽ انهيءَ ۾ صفات، لوح، قلم ۽ سوني نين، رسولن ۽ اسلام جي ڪامل شخص جون حقيقتون اچي وڃن ٿيون. اهو سڀوئي محمدي حقيقت جو تفصيل آهي. انهن حقيقتن مان وري ٻيون حقيقتون ’هبائي حضور‘ (۱) ۾ ڦٽن ٿيون، جنهن کي ’مثال‘ (۲) جو مرتبو به چئبو آهي. وري انهن هبائي حقيقتن مان عرش، ڪرسي، آسمان ۽ عناصرن ۽ ترڪيب جو جهان نڪرن ٿا. انهن سڀني کي گڏي عالم رتق چوندا آهن، ۽ جڏهن انهن شين جو ظهور ٿيندو آهي، ته ان کي عالم فتيق چوندا آهن. انهيءَ مذهب کي اعلٰي تجلّي يا مظهرن يا حضرات وارن جو مذهب چوندا آهن. اهي ڳالهون اهڙيون پيچيدگيون ۽ متجهيل آهن جو اهل ظاهر هرگز سمجهي ڪين سگهندا، ۽ ازانسواءِ شريعت به ظاهراً اهڙي ترتيب جي برخلاف آهي.

(۱) يعني ذرات جو عالم، حضرت يا حضور مان مراد آهي خدا جو مظهر. صوفين وٽ ’حضور‘ جا ڪيترائي درجا آهن. ’هبائي‘ نڪتل آهي ’هبا‘ مان، جنهن جي معنيٰ آهي ”اهي خاڪ جا پارڪ ڌڙا، جي ڪنهن سچ جي ڪرڻ سان روشن ٿيڻ ڪوئيءَ جي فضا ۾ ترندا ڏسڻ ۾ ايندا آهن.“ صوفين وٽ ’هبا‘ مان مراد آهي اهو مظهر، جنهن جي وسيلي خدا تعاليٰ دنيا کي شڪل ڏيئي شين کي وجود ۾ آڻيندو آهي. تعريفات جي مصنف موجب ’هبا‘ اها شيءِ آهي جنهن ۾ خدا عالم جي شڪل يا صورت ظاهر ڪري ٿو. اگرچہ هبا کي ڪو خاص وجود ڪونهي، سواءِ انهن صورتن جي جيڪي خدا تعاليٰ منجھوس ظاهر ڪيون آهن، تنهن ڪري ان کي ”عناقا“ به چوندا آهن، ڇاڪاڻ ته عناقا کي ڪو حقيقي وجود ناهي؛ (۲) مثال = خواب.

ڪي صوفي وري مطلق وحدت جا قائل آهن. انهن جو بيان اهل تجلّي کان به زياده مغلق ۽ موڙهل آهي. هنن جي چوڻ موجب خود وجود ۾ اهڙيون قوتون رکيل آهن جي پکڙي سگهن ٿيون. انهن قوتن جي ذريعي وجود جدا جدا حقيقتون ۽ صورتون وٺي ٿو. عناصرن ۾ ڪي قوتون آهن، جن جي ڪري انهن عناصرن جي صورت ورتي. اهڙي طرح خود-ماده ۾ هڪ اهڙي قوت آهي. جنهن جي وسيلي ماده وجود ۾ آيو. هر هڪ مرڪب شيء ۾ عنصري قوتن کان سواءِ هڪ اهڙي قوت آهي، جا ترڪيب جي تقاضا ڪري ٿي. مثلاً هر هڪ معدني شيء جي هيولا ۾ عنصري قوتن جي علاوه معدني قوت آهي. وري حيراني قوت ۾ معدني قوت کان سواءِ خود پاڻ ۾ هڪ وڌيڪ قوت رکيل آهي، ساڳيءَ طرح انساني قوت ۾ حيواني قوت سان گڏ ٻيو ڪجهه وڌيڪ آهي. عالم افلاڪ يعني ملائڪن ۾ وري نه رڳو انساني قوت، پر ٻيو به ڪجهه امرار آهي. اهڙوئي حال ٻين روحاني ذاتين جو آهي. اها قوت جا مڃڻي قوتن کي پاڻ ۾ ڳنڍي ۽ ملائي ٿي سا الاهي قوت آهي، جا سڀني جزئي ۽ ڪلّي موجودات ۾ پکڙيل آهي، ۽ جا سڀ ڪي ملائي ۽ گهيري ٿي، نه ظهور يا خفا جي لحاظ سان ۽ نه صورت يا ماده جي لحاظ سان، تنهن ڪري سڀ ڪجهه هڪ آهي. اها خود الاهي ذات آهي جا في الحقيقت هڪڙي ۽ مادي آهي، رڳو اعتبار ان جو تفصيل ڪري ٿو يا ان کي ڀاڱن ۾ ورهائي ٿو. مثلاً انسان ۾ انسانيت ۽ حيوانيت رليون مليون ٻيون آهن ۽ هڪ ٻئي تي مدار رکن ٿيون، پوءِ بعضي انهن کي جنس ۽ نوع ۽ بعضي جز ۽ ڪل مڃين ٿا.

مطلب ته مطلق وحدت جا قائل هـر طرح ترڪيب ۽ ڪثرت کان بچندا آهن، ۽ چوندا آهن ته حقيقت ۾ ڪثرت آهيئي ڪانه، فقط وهم ۽ خيال ان کي قائم ڪيو آهي. ابن دهقان (۹) انهيءَ مذعب جي تقرير ۾ چيو آهي ته سندن وحدت بابت قول، فيلسوفن جي قول وانگر آهي ته ”رنگن جو وجود روشنائي تي منحصر آهي. روشنائي نه هوندي ته رنگ ڪنهن حالت ۾ نه

رهندا. ”ساڳيءَ طرح انهن صوفين جي خيال موجب سڀني محسوس شين جو وجود حواسن جي ادراڪ جي وسائل مان ٻڌل آهي. جيستائين حواس آهن تيستائين سڀڪجهه آهي. جيڪڏهن حواس گم ٿي ويندا ته وجود جو تفصيل بالڪل نه رهندو. حواسن جي ڪري ئي آهي جو سردِي ۽ گرمِي، ڏاڍائي ۽ نرمائي جو احساس ٿئي ٿو. زمين، پاڻي، باهه، آسمان، تارن وغيره جو وجود سڀ حواسن تي منحصر آهي، ڇاڪاڻ ته تفصيل ۽ ترتيب آهي ته انساني حواسن ۾ ۽ نه اصل وجود ۾. جيڪڏهن اهي تفصيل ڪندڙ حواس نه رهندا ته موجودات مان به تفصيل نڪري ويندي ۽ فقط هڪڙو ئي ادراڪ رهندو. ان جو مثال هي آهي ته جڏهن ماڻهو سمهي ٿو، تڏهن ان جا حواس بيڪار ٿي وڃن ٿا، جنهن ڪري کيس تمام محسوسات جو پتو نٿو رهي. رڳو سندس خيال کي محسوس شيون سندس ذهن ۾ موجود ڪري ٿو. پر جيڪڏهن ڪو جيئري جا ڳنڍي پنهنجي حسي قوت وڃائي وهي ته انهي حالت ۾ پڻ کيس تفصيل جي ڪا شناس ڪانه رهندي. هي آهي معنيٰ صوفين جي قول جي ته جهان ۽ ان ۾ سڀ موجود شيون وهمي ۽ موهوم آهن. هي آهي ابن دهقان موجب اهڙن صوفين جي اصول جو خلاصو.

حقيقت ۾ اهو بيان بالڪل ڪريل ۽ نادرست آهي. مثلاً اسان کي پڪ آهي ته اهو شهر، جنهن کان اسين ٿي آيا آهيون يا جنهن ڏي اسين وڃي رهيا آهيون سو ضرور موجود آهي، اگرچہ اسان جي نظر کان غائب آهي. اهڙيءَ طرح آسمان، تارا ۽ ٻيون جيڪي شيون اسان جي نظر کان دور آهن، تن جي وجود جا قائل آهيون. هر آدميءَ کي انهن جي وجود جو يقين آهي، ۽ ڪوبه پنهنجي دل کي انهيءَ باري ۾ ڌوڪو نه ڏئي سگهندو. ازاسواءِ ٻولين صوفين مان ڪي محقق چون ٿا ته ”مريد ڪي ڪشف جي حالت ۾ اهڙيءَ وحدت جو رڳو توهم پيش اچي ٿو، جنهن کي ”مقام الاجتماع“ (گڏ ٿيڻ جو مقام) چوندا آهن، پر مستثنٰي

انهي مقام کان ٻار پئي موجود شين جي وچ ۾ تميز ڪري سگهندو آهي، جنهن کي ”مقام الفرق“ (جدا ٿيڻ جو مقام) ڪري سڏيندا آهن. اهو عارف محقق جو مقام آهي. هو ائين به چوندا آهن ته معرفت بي انتهائي درجي تائين پهچڻ کان اڳ مرید ضرور ”مقام الجمع“ جي اڌڪ کان لڌڪڻو آهي، ڇا هڪ سخت اڌڪ آهي؛ ڇاڪاڻ ته ٻي آهي ته مان مرید ائيني بيهي رهي ۽ پنهنجو سودو وڃائي وهي.

انهن ٻونين صوفين مان، جن كشف ۽ غيب جي باري ۾ گفتگو ڪئي آهي، گهڻا حملو ۽ وحدت جا قائل آهن. جهڙوڪ هروي (۱) جو ڪتاب ”آلمقامات“ ۽ ٻيا. ابن العربي (۲) ۽ ابن سبويه (۳) ۽ سندن شاگردن ابن العفيف (۴) ۽ ابن الفارض ۽ النجاشي (۵) پنهنجن قصيدن ۾ سندن پيروي ڪئي آهي. جيئن ته انهن صوفين جا وڏا ٻونين اسماعيلي رافضين مان ملندا ڄڻدا هئا، جن جو حلول ۽ امان جي الاهيت ۾ اعتقاد هو.

(۱) عبداللہ بن محمد بن اسماعيل الانصاري الهروي (هرات جو ويٺل)، مشهور صوفي ۽ حنبلي فقيه (وفات ۴۸۱ھ/۱۰۸۸-۱۰۸۹ع). سندس ڪتاب ”منازل السائرين“ جي وڏي ناموس آهي.

(۲) محي الدين ابن العربي (۵۶۰-۶۳۸ھ/۱۱۶۵-۱۲۴۰ع) اصل اندلس (سپين) جو ويٺل هو ۽ دمشق ۾ وفات ڪيائين. سندس ڪتاب ”فصوص الحکم“ ۽ ”الفتاوح المكيه“ تصوف جا اهم ڪتاب آهن. کيس ”الشيخ“ يا ”الڪبير“ (صوفين جو وڏو شيخ) ڪري چوندا آهن. ”همه اوست“ يا ”وحدت الوجود“ جو مٿو رکندو هو.

(۳) ابو محمد عبدالحق بن ابراهيم الاشبيلي. عرب فيلسوف ۽ صوفي برادريءَ جو باني، ابن العربي وانگر مرسيه جي شهر ۾ ڄائو هو، ۽ سنه ۶۶۸ھ (۱۲۹۶ع) ڌاري مڪه شريف ۾ وفات ڪيائين.

(۴) ابن العفيف جو احوال معلوم ٿي نه سگهيو.

(۵) شايد نجم الدين ڪبير (۵۴۰-۶۱۸ھ/۱۱۴۵-۱۲۲۶ع). مشهور ايراني صوفي، جو خوارزم تي ڪاهه ۾ مغلن سان وڙهندي شهيد ٿي ويو. سندس صوفي خيال اڳين صوفين ۽ ابن العربيءَ جي خيالن جو وچ آهن.

جو اڳين اسماعيلين ۾ موجود نه هون. انهن صوفين ۾ ساڳيا خيال اچي ويا ۽ پنهنجن فريتن (صوفين ۽ اسماعيلين) جي عقيدن ۽ قومن ۾ ڪجهه ڌاڻي پيدا ٿي پئي. اهڙي طرح صوفين جي ڪلام ۾ ’قطب‘ جو لفظ اچي ويو، جنهن جي معنيٰ آهي ”عارف جو رئيس“، جنهن بابت سندن دعويٰ آهي ته ڪوبه منڊس معرفت جي درجي کي پهچي نٿو سگهي؛ جڏهن مرندي تڏهن ئي پئي ڪنهن عارف کي ساڳيو مقام ورڻي ۾ ملندو.

شيخ ابن سينا (۱) پنهنجي ڪتاب ”اشارات“ ۾ تصوف تي بحث ڪندي چيو آهي ”جَلَّ جَمَابُ التَّحْقِيقِ اَنْ يَكُونَ شَرَعًا لِّكُلِّ وَارِدٍ اَوْ يَتَطَّلِعَ عَلَيْهِ اِلَّا الْوَاحِدُ بِتَعَدِّ الْوَاحِدِ“ يعني ته حق تعاليٰ جو درجو انهيءَ کان مٿي آهي جو هر شخص ان کي پهچي سگهي يا ان جي معرفت فقط هڪ جي مرڻ بعد پئي کي حاصل ٿئي. مطلب ته انهيءَ دعويٰ لاءِ نه عقلي حجت آهي ۽ نه شرعي دليل. اهڙو ساڳيو اعتقاد رافضي پنهنجن ايمان جي باري ۾ رکندا آهن. اهڙي طرح صوفي، قطب کان پوءِ ’ابدالن‘ جي وجود ۾ اعتقاد رکندا آهن، جو ٻه رافضين جي نقبين ۾ اعتقاد موافق آهي. ايتري قدر جو تصوف جو خرقو، جنهن کي صوفي پنهنجي طريقي ۽ عام ماڻهن کان علحديگي جي نشاني سمجهندا آهن، سو به چوندا آهن ته حضرت علي رضه وٽان آيو، اگرچہ حضرت علي رضه ٻين اصحابن کان يا ماڻهن کان علحديگي يا لباس جي طريقي ۾ بلڪل الڳ نه هو، بلڪه رسول صلعم کان پوءِ حضرت ابوبڪر رضه ۽ حضرت عمر رضه زهد توڙي عبادت ۾ سڀني ماڻهن کان سرس هئا. ديني ڳالهين ۾ ڪابه اهڙي ڳالهه بيان ٿيل نه آهي، جنهن جو خاص لاڳاپو انهن مان ڪنهن به هڪ سان هجي.

(۱) ابو علي سينا (وفات ۴۲۸ھ/۹۹۷ع) اسلام جو وڏو فيلسوف ۽ طبيب، جنهن جا ڪتاب ’شفاء‘ ۽ ’قانون‘ ڪيترين صدين تائين يورپ جي درسگاهن ۾ پڙهيا ويندا هئا.

درحقيقت سڀ اصحاب سڳورا دين، زهد ۽ مجاهدي ۾ سهڻو مثال هئا. اهوئي سبب آهي جو فاطمي امام بابت روايتون اهڙن صوفين کان منقول آهن. روايتون جن جي اثبات يا نفیءَ بابت اڳين صوفين جي ڪتابن ۾ ڪوبه ذڪر ناهي. اهي ڳالهون اصل ۾ شيعن ۽ رافضين جي ڪتابن مان ورتائون. پوءِ فقيهن ۽ فتويٰ ڏيندڙن انهن ڳالهين جا رد ڪڍ لکيا ۽ انهن مسئلن مان گڏ طريقت جي ٻين ڳالهين جو به انڪار ڪيائون.

درحقيقت ڏسبو ته صوفين جو ڪلام چئن قسمن جو آهي:

- ۱- اهو جنهن ۾ مجاهدن، نفس جي محاسبِي، ذوق ۽ وجد جي حصول ۽ مقامات جي ترقيءَ جو ذڪر آهي.
- ۲- اهو جنهن ۾ ڪرامتن ۽ ڪائنات جي شين تي تصرف جو ذڪر آهي.

۳- اهو جنهن ۾ ڪشف ۽ غيب جون ڳالهون درج آهن. جهڙوڪ رباني صفتون، عرش، ڪرسي، ملائڪ، وحی، نبوت، روح، سڳنهن غائب توڙي حاضر موجود جون حقيقتون، ۽ عالم جي تڪوين (جوڙ) جو ذڪر.

۴- اهو جنهن ۾ وهم وجهندڙ لفظ ذڪر ڪيل آهن. جن کي پنهنجي اصطلاح ۾ 'شطحيات' ڪري چوندا آهن، جن جي ظاهر معنيٰ مشڪل آهي، ۽ جن مان ڪي چڱا، ڪي بُرا ۽ ڪي تاويل جا لائق آهن.

پهرئين قسم جي خوبين بابت ڪنهن کي به اعتراض ٿي نٿو سگهي. ٻيو قسم يعني غيب جون خبرون ۽ تصوف، سي به صحيح آهن ۽ سندن انڪار ڪري نٿو سگهجي، اگرچہ ڪن عالمن انهن جو انڪار ڪيو آهي، پر اهي حق تي ناهن. ٽيو قسم ته دنيا اهڙين ڪرامتن مان پري پيڻي آهي. اصحابن ۽ سلف صالح کان اهڙيون گهڻيون ئي ڪرامتون مروي آهن. ٽئين قسم بابت جيڪو صوفين جو ڪلام آهي، سو اڪثر 'متشابه' (يعني تشبيل) آهي، ڇاڪاڻ ته اهو وجداني آهي. جو ماڻهو وجدان ۽ ذوق کان

خالي آهي، سو اهي ڳالهون سمجهي نه سگهندو. لفتي عبارت صوفين جي معنوي ارادن جي ادا ڪرڻ کان قاصر آهي. ڇاڪاڻ ته نفوي عبارتون فقط انهن شين جو تعبير ڪري سگهنديون، جيڪي حواسن سان پروڙي سگهجن، تنهنڪري اهڙي قسم جي ڪلام تي ڪوبه اعتراض وٺڻ نه جڳائي، ۽ قرآن جي مشابه آيتن وانگر انهيءَ تي بحث نه ڪجي. اها هڪ خدائي ذات آهي جو ڪو شخص، اهڙي قسم جي قولن کي شريعت موافق سمجهي سگهي. باقي رهيو چوٿين قسم وارو ڪلام. شڪ ۾ وجهندڙ لفظ، جن ڪري شرع وارا صوفين تي اعتراض وٺندا آهن، ليڪن حق ائين آهي ته انهن لفظن تي اعتراض نه وٺڻ گهرجي. ڇاڪاڻ ته صوفي سڳورا اهڙي قسم جا الفاظ صرف اهڙيءَ حالت ۾ ورتان ڪيندا آهن، جڏهن هو حواسن کان غائب ٿي ويندا آهن ۽ مٿن هڪ اهڙي قسم جي ڪيفيت طاري ٿيندي آهي. جو سواءِ قصد جي اهڙا ڪلما چئي وهندا آهن. اهي جيڪي هوش ۽ حواس کان خطا هوندا آهن يا لاچارِيءَ ڪري ڪو اجايو ڪم هٿان ٿي ويندو اٿن، سي معافيءَ جا لائق ۽ معذور آهن. انهيءَ ڪري اهي صوفي جي پنهنجي فضل ۽ اقتداء ڪري مشهور ٿي گذريا آهن، تن جي اهڙن قولن کي چڱيءَ نظر سان ڏٺو ويو. وجد ۽ حال جو ظاهري لفظن ۾ تعبير ڪرڻ تمام ڏکيو آهي، ڇاڪاڻ ته انهن جي ادا لاءِ خاص عبارت گهرجي. ابويزید بسطامي (۱) ۽ ٻين جو حال چاڙهي ڏسو، جڏهن انهن اهڙن جذبن کي لفظن ۾ اظهار ڪرڻ جي ڪوشش ڪئي. مگر اهو صوفي جنهن جو فضل ۽ تقويٰ مشهور ۽ معروف ناهي، سو جيڪڏهن اهڙا ڪفر جا ڪلما چوندو ته اهو گرفت جو لائق آهي. ڇاڪاڻ ته ان جي حق ۾ ڪا اهڙي ڳالهه ڪانهي جا

(۱) ابويزید بسطامي مشهور ايراني صوفي (وفات ۲۶۰ھ = ۷۴-۸۷۵ع)، جو وجد ۾ اچي چوندو هو ”سبحاني ما أعظم شائبي“، يعني پاڪائي جڳائي مون کي، منهنجو ڪيڏو نه شان آهي!

عالمن کي تاویل تي مجبور ڪري. اهڙيءَ طرح جيڪو پنهنجي هوش ۽ حواس ۾ اهڙا ڳڻتا ڪيندو، سو به سزا جو لائق آهي. انهيءَ بناء تي فقيهن ۽ وڏن صوفين اتفاق سان ’حلاج‘ جي قتل جي فتويٰ ڏني، ڇاڪاڻ ته هن باوجود هوش ۽ حواس جي ”انالحق“ جو ڪلمون واتان ڪڍيو.

اڳيان صوفي سڳورا دين جا وڏا پيشوا ٿي گذريا آهن. کين حجاب جي ڪشف (پردي دور ڪرڻ) يا اهڙي ادارڪ حاصل ڪرڻ جو حرص نه هوندو هو. هُئِ هميشه نبوي سنت جي پيروي ڪندا هئا، ۽ ڪنهن کي به جيڪڏهن ڪشف جو غلبو ٿيندو هو ته ان تي ڪوبه ڌيان نه ڏيندا هئا. بلڪ هو اهڙي ڪشف کي آزمائش ۽ انڪ ڪري سمجهندا هئا. هو خيال ڪندا هئا ته اهو نفساني ادارڪ آهي، ۽ ساري موجودات انسان جي ادارڪ کان ٻاهر آهي. تنهنڪري هو شريعت تي محڪم ٿي رهندا هئا، ۽ ڪڏهن به پنهنجي مڪاشفات کي ظاهر نه ڪندا هئا. جيڪڏهن مندن منگتن کي مجاهدي جي حالت ۾ ڪشف ٿيندو هو ۽ پردي دور ٿي ويندا هئن، ته انهن کي پڻ انهيءَ باب ۾ خوض ڪرڻ کان روڪيندا هئا. ڪشف ۽ شهود بهد به شريعت جي اهڙي اقتداء ڪندا هئا، جهڙي هوش ۽ حواس جي حالت ۾، ۽ پنهنجي مريدن کي پڻ هدايت ڪندا هئا ته شريعت تي قائم ۽ پختا رهو. درحقيقت مريد جو اهڙو ئي حال هئڻ گهرجي؛ ۽ ائين ۾ ته هو ڪشف ۽ شهود تي مفتون ٿي پوي ۽ ان کي مقصود بالمذات ڪري سمجهي - واللّٰهُ الموفق للصواب.

عربي شاعريءَ جو فارسي شاعريءَ تي اثر *

هيءَ مشهور تصنيف علامہ دائود پوٽي مغفور، ڪئمبرج يونيورسٽيءَ ڪي ٻي. ايڇ. ڊي جي سلسلي ۾ پيش ڪئي هئي. ان جي باب اول جو ترجمو جنهن کي علامہ ’ديباچو‘ لکي ٿو، هت پيش ڪيو وڃي ٿو. مون هن ڪتاب جو ترجمو علامہ جي حياتيءَ ۾ اردوءَ ۾ ڪيو هو. افسوس جو منهنجي مستيءَ جي سبب ڪتاب شايع ٿي نه سگهيو. هي هڪ عالمانہ ۽ محققانہ تصنيف آهي، جنهن کي علامہ وڏي محنت ۽ عرقريزيءَ سان پيش ڪيو آهي. ان وقت جي عظيم مستشرقين، ڊاڪٽرن ڪلسن ۽ ڊاڪٽر ميگنيڪارٽ، هن تحرير جي وڏي ساراهه ڪئي هئي. ڊاڪٽر صاحب جي هن علمي تحقيق مان خبر پوي ٿي ته وٽس تحقيقاتي ذوق جي ڪيڏي نه فراواني موجود هئي. اها علمي تحقيق، جنهن کي علامہ شيلي پنهنجي تصنيف ”شعر العجم“ ۾ اڻپورو ڇڏيو، برائون پنهنجي تصنيف ”ادبيات ايران“ ۾ فقط ان جو خاڪو ڏيئي سگهيو، تنهن کي علامہ تڪميل تي پهچائي، پنهنجي غير معمولي علمي استعداد جو ڪمال ڏيکاريو آهي. هن باب مان اسان کي علامہ جي ادبيانه ۽ مورخانہ عظمت جو نشان ملي ٿو. هي باب ٿوري حد تائين سوانح اڪبر ۾ ”ڊاڪٽر مودي يادگار جلد“ ۾ ”فارسي شاعري ۽ عربي شاعريءَ جا اوائلي تعلقات“ جي عنوان سان شايع ٿيو هو. هاڻي دن کي ٿوري تبديليءَ سان شامل ڪيو ويو آهي.

— لطف الله بدوي.

ابتدائي اسلامي ٻن صدين ۾ فارسي شاعريءَ جي تاريخ اڪثر خالي نظر اچي ٿي. هن طويل زماني ۾ عربي زبان اڪيلي حڪومت ڪندي رهي. هوءَ سياست، مذهب ۽ فنون جميله جي زبان هئي. ايران جا شاعر ۽ اديب، پنهنجي وطني زبان تي ان * ماهنامي ”نئين زندگي“، نومبر ۱۹۶۸ع تان ورتل.

کي فوقيت ڏيندا رهيا. عهد عباسيه جا فارسي- عربي مصنف، جي فن- تاريخ ۽ فلسفه اللغات جي طرف شديد رغبت جو اظهار ڪندا ٿي رهيا، تن پنهنجي وطن جي شاعريءَ جي نوادرات کي گڏ ڪرڻ ۾ گهٽ انتهائيت کان ڪم ٿي ورتو. انهن ۾ اهي به هئا جي قديم ايران جي تاريخ ۽ تمدن تي لکڻ وارا هئا. هو پنهنجي لاءِ عربيءَ کي ٿي پسند ڪندا رهيا. شايد ان جو سبب هيءَ هجي، جو فارسي ان وقت تائين ادبي ڪمال حاصل ڪري نه سگهي هئي، يا ان زماني ۾ لکڻ جو اسلوب عربي زبان ۾ هوءَ ايراني اديبن جي طرف کان هن جمود ۽ مڪوت ڪيترن قديم ديوانن کي فراموش ڪري ڇڏيو هوندو؛ ڪيترا وطني شاعر پنهنجي آواز کي ٻڌائڻ کان سواءِ، ملڪ جي ڪنهن گوشي ۾ گمنام مدفون ٿيا هوندا ۽ ڪيترا سلف عود جي تارن کي ڇيڙڻ کان سواءِ، پنهنجي خلف کي نشان ڏيڻ بغير گذريا هوندا! اهڙيءَ ريت اسان کي ظهور اسلام کان ٻه صديون پوءِ جو مندن نظامي دفتر ملي نه سگهيو آهي، نه وري سابق ساساني تذڪرا دستياب ٿي سگهيا آهن. شايد هي دفتر عرب فتوحات جي باعث ناياب ٿي ويا هجن يا خود ايراني عالمن جي غفلت جو شڪار ٿيا هجن. پر عرب فتوحات کان اڳ ۽ بعد ايران ۾ شاعريءَ جي موجود هئڻ ۾ ڪو شبهو ٿي نٿو سگهي. قديم زماني ۾ ڪن مڃين جا نالا اسان کي ملن ٿا؛ جهڙوڪ باري، بامشاد ۽ ٻيا، جي پنهنجي طرز ۾ مشهور هئا. جيئن ته موسيقيءَ ۽ شاعريءَ جو پاڻ ۾ سنڀند آهي، تنهن ڪري شاعريءَ جو انڪار ٿي نٿو سگهي (۱). *

حقيقتاً قديم فارسي شاعريءَ جي ڪهڙي صورت هئي، اها صحيح طور تي معلوم نه آهي (۲) غالباً اها ٻن قسمن جي هئي: غنائيم (balled)، ۽ رزميه (epic). ٻئي طرف فيخرالدين اسد گورگانيءَ جي عشقيه تصنيف ”ويس ورامين“ (۲۰۰ هـ)، جنهن

* حوالا ۽ اشارا مضمون جي آخر ۾ ڏنا ويا آهن.

کي پهلوي شعر کان فارسي شعر ۾ تبديل ڪيو ويو هو، بحر ۽ قافيي کان خالي نظر اچي ٿي (۳). هيءَ حقيقت اسان کي وضاحت سان يقين ٿي ڏياري ته قديم ايراني شاعري، فن جي لحاظ کان، شاعريءَ جي اصولن کان قطعي نا واقف هئي (۴). اهو ئي سبب آهي جو مسلمان مصنفن قديم فارسي شاعريءَ کي صحيح شاعري تسليم ڪرڻ ۾ تامل کان ڪم ورتو آهي. ڇاڪاڻ ته اها خليل بن احمد (۱۰۰-۱۴۰ هـ) جي قائم ڪيل علم عروض جي قانونن جي ڪسوٽيءَ تي نٿي لڳي سگهي.

اهڙيءَ ريت عوفي ۽ شمس قيس، پئي قبول ڪن ٿا ته خسرواني دور ۾ باريڊ جا نغما، وزن ۽ قافيي کان سواءِ ادبي جهلڪ کان محروم هئا، حالانڪ اهي بادشاهن جي تعريف سان لبريز هئا. انهن جي خلاف هيءَ به قياس آرائي آهي ته قديم فارسي، يونانين وانگر پڙهجي شعر ۾ قافيي جو استعمال نه ڪندا هئا. هيءَ به حقيقت آهي ته ڪنهن هسوني يا هسوبي (؟) نالي واري مصنف اهڙي قسم جي غير متقلي لفظن کي هڪ ڪتاب ۾ جمع به ڪيو هو، جنهن جو نالو ”يوبه نامه“ (ڪتاب الاشتياق) رکيو هو، جو اسان کي ڊاڪٽر پال هارن جي راءِ ڏي وٺي ٿو وڃي ته اگرچہ قديم زماني ۾ قافيي جو رواج نه هو، پر وٽن شاعري جا لوازم ضرور موجود هئا. قومي نغمن ۾ سندن نظمن جي مقدار کان قطع نظر، هر هڪ نظم ”اوستا“ وانگر لفظن جي زير ۽ بم تي موقوف هو. هيءَ اسان جي نظريي جي ثبوت واضح ڪندو آهي (۵). انهيءَ ڪري اسين چئي سگهون ٿا ته قديم غنائيه فارسي شاعريءَ ۾ هڪ قسم جو وزن ۽ نايو هوندو هو ۽ اهو ڪنهن حد تائين قبل اسلام جي رجز جهڙو هو، جو هيٺين عبارتن مان معلوم ٿيندو.

”ناربخ ميويستان“ جو مصنف نڪي ٿو ته هيٺيون گيت زردشتي موبد (پروھت) ڪرڪايه جي آتشڪڙي ۾ ڳائيندا هئا (۶)، جنهن عبادتگاهه کي ڪيخسرو، نور جاويد (هوش گرشاسپ) جي ياد ۾، سيستان ۾ تعمير ڪرايو هو (۷)، هي نذر مٿس ان وقت

ظاهر ٿيو هو، جڏهن هو انهن ضلعن ۾ غفريتن سان جنگ ۾ مشغول هو. انهن لاتعداد گيتن مان هڪ هتي درج ڪجي ٿو.

فرخت بـاـدا روش خنیدن گرشا سـپ هوش
همي پرست از جوش نوش کن مـيـء نوش
دوست بـدا گوش بد آفرین نهاده گوش
همیشه نيکي گوش دمي گذشت و دوش
شاهـا خـدا يگانا بـد آفرين شاهـي .

هن کان دليل وٺي سگهجي ٿو ته ايران جي ملڪي شاعري، ساساني عهد ۾ خواه سنه هجريءَ جي ابتدائي ٻن صدين ۾ سادي قسم جي هئي. هن رجزِي نموني جي شعر جو وڌيڪ ثبوت يزد بن مفرغ الهممائي جي مٿن مان به صاف نظر اچي ٿو، جنهن ۾ هڪ قياسي شهادت عبيدالله بن زياد جي ڏاڏيءَ سميه بابت آهي، جنهن کي معاويه پهرئين جي حڪم سان بصري جي گهٽين ۾ تشهير ڪيو ويو هو. (۸)

آبست و نبيذ است حصارا و ذببت است
سميه رويءَ مفيد است .

هينون شعر جو بليخ جي رهواسين سال ۱۱۹ھ ۾، خاقان کان اسد بن عبيدالله جي عارضي شڪست تي ڳايو هو، اسان جي دليل کي وڌيڪ مضبوط ڪري ٿو (۹):

ازخـتلان آمـدي بـرو تـباه آمـدي
آباره باز آمـدي فشک و نزار آمـدي .

[ختلان کان تون آئين - تباہ حال آئين - بي خانمان ۽ برباد آئين -
پريشان ۽ بيقرار آئين.]

مٿين حوالي وارو شعر رجز جي مثال جو نمونو آهي. هن کان هيءَ صاف ٿي وڃي ٿو ته اوائلي فارسي شاعريءَ ۾ وزن، قافيو ۽ لوازم - شاعري ڪيتري قدر موجود هئا، جي شعر جي واسطي ٽي ضروري مطلوبه حالتون آهن.

بهرام گور، جنهن جي بابت عام طرح مشهور آهي ته هو

فارسي شاعريءَ جو پهريون موجد هو (۱۰)، ۽ جنهن جي ديوان (۹) کان عوفيءَ بخارا ۾ استفادو ڪيو هو، ان بابت المسعودي ظاهر ڪري ٿو ته هن ڪجهه انداز عربي ۽ فارسي شهرن جو جمع ڪيو هو، مگر ان جي حوالي ڏيڻ کان اختصاراً گريز ڪري ٿو (۱۱). شايد هي اشعار ان وقت جي فارسي شاعريءَ جي قبول ڪيل نموني مقرر ڪرڻ ۾ مدد ڏين ها، مگر نه مسعوديءَ ۽ نه ٻين مورخن ان جي زياده تصديق ڪئي آهي (۱۲).

”اوستا“ جي خاص نظمي عبارتَن کان سواءِ، جي حقيقت ۾ ڪنهن شاعر جي بچانيءَ جا غير جذباتي خيال هئا، اسان وٽ مشڪل مان قبل اسلام جي شاعري ميسر ٿئي ٿي. ان کان زياده افسوسناڪ واقعو هيءُ آهي ته سنڌ هجريءَ جي اوائل ۾ ٻن صدين ۾، انهيءَ ئي شاعريءَ بابت نهايت گهٽ حقيقت حاصل ٿي آهي؛ هن جو سبب شايد مربيانه ڪشائش جي قلت يا اسباب جي تبديلي هجي، مگر فارسي شاعريءَ جي مڪمل گم هجڻ لاءِ ٻيا سبب به ٿي سگهن ٿا. هڪ سبب هيءُ به ٿي سگهي ٿو ته اهي راوي، جي غنائيم شاعريءَ (ballad) جا خزانو جمع ڪري، پنهنجن جانشينن واسطي سيند بسيند محفوظ رکندا ايندا هئا، سي آهستي آهستي غائب ٿيندا ويا.

هن بحث کان اسان جو مقصد هيءُ نه آهي ته فارسي شاعريءَ جو اولين موجد تحقيق ڪيو وڃي، مگر هيءُ واضح ڪرڻو آهي ته پهريائين ڪهڙي شاعر کي چمڪڻ جي عزت نصيب ٿي. اگرچہ ٻيا ڪيترائي شاعر آئي وسندا هوندا، مگر فقط انهن جا نالا به اسان جي ذهن تائين نه پهتا آهن. حنظله (۱۳) (متوفي قبل ۲۴۸ هجري)، جنهن بابت تذڪره نويسن ڪجهه مختصر حقيقت ڏني آهي، واحد شاعر هو جو طاهريه دور (۲۰۵-۲۵۹ هجري) ۾ ڪماليت جي درجي تي پهتو.

فارسي شاعريءَ جي جمع ڪرڻ وارن ته يعقوب بن ليث جي همعصر شاعرن جي وجود کان بيخبريءَ جو اظهار ڪيو آهي.

ان وقت، جڏهن هن پنهنجيءَ حڪومت کي مستحڪم بڻايو هو، انهن ۾ يعقوب بن ليث جو ڪاتب، واصف السجزي خاص اهميت رکي ٿو (۱۴).

”تاريخ سيستان“ جو مصنف لکي ٿو ته امير يعقوب جڏهن پنهنجن دشمنن کي زير ڪري، سال ۲۵۳ هجري ۾، طاهريه نواب کان هرات جي شهر جو قبضو حاصل ڪري، شهزادي محمد (۲۴۸-۲۵۹هـ) کي مجبور ڪيو ته هو ان کي سيستان، ڪابل، ڪرمان ۽ فارس جو فرمانروا تسليم ڪري، ۽ اهڙيءَ ريت جڏهن هو سيستان جي دارالحڪومت ۾ داخل ٿيو ته ان جي آمد تي شهر وارن وڏو جشن ڪيو ۽ شهر جي وڏي قاضي ابو احمد عثمان بن عفان (متوفي ۲۵۵هـ) جمعي جي خطبي ۾ ان جو نالو پڙهيو ۽ سندس فتح تي شاعرن عربيءَ ۾ قصيدا پڙهيا. جيئن ته يعقوب عربيءَ کان ناوانف هو، سو چوڻ لڳو ته ”ماڻهو اهو چو چئي رهيا آهن ته مان سڄي نٿو سگهان“. هيءَ ٻڌنديئي محمد بن واصف، جو ان وقت تي موجود هو ۽ وڏو اديب شمار ٿئي ٿيو، تنهن في البداهه هي اشعار ٻڌائڻ شروع ڪيا (۱۵):

- ۱- اي امير يڪه امير جهان خاص و عام
بنده و چاڪر و مولاي و سگ بند و غلام
- ۲- ازلي خطي در اوج که مکي بدديد
بي ابو يوسف يعقوب بن الليث همام
- ۳- بسام آمدو رتبيل لتي خورد بلگ
لتره شد لشکر رتبيل و هيا گشت کنام
- ۴- لمن المک بخواندي تو اميرا به يقين
با قليل الفتح کت داد دران لشکر کام
- ۵- عمر عمار ترا خواست و زو گشت بـري
تبغ تو کرد سانجي بـميان و دو دام
- ۶- عمر او نزد تو آمد که تو چون نوح بزي
در آکار تنـر او سرر او باب طهام

ترجمو

[۱- اي امير، تنهنجي اڳيان دنيا جا ننڍا خواه وڏا شهزادا خدمتگار، دربان، درباري، سڳ بند ۽ غلام آهن.]

۲- ازل کان لوح تقدير تي نقش هو ته سلطنت ابو يوسف يعقوب بن ليث بهادر کي ڏني وڃي.

۳- بسام (۱۶) مطيع ٿيو. رتييل (۱۷) کي ٽنگ ٿي زخم لڳو. فوج جا سپاهي ٽڪرا ٽڪرا ٿيا، ۽ انهن جون جانيون خاڪ ۾ ملي ويون.

۴- تو، اي امير، يقين سان پڪاريو ته اڄ ڪنهن جي لاءِ بادشاهت آهي (۱۸)، ڪنهن توکي قليل تعداد سان ڪيتر فوج تي فتح ڏني.

۵- عمار تنهنجي حياتي وٺڻ گهري، مگر هو پنهنجي حياتي وڃائي ويندو. تنهنجي تلوار وحشي ۽ هاليل جانورن لاءِ فيصلو ڪرڻ ثابت ٿي.

۶- ان جي حياتي توکي چوندي آئي ته نوح جي طرح تون زندهه رهين. ان وقت ان جو جسم 'آڪار' جي دروازي تي ۽ ان جو سيرُ 'سَر طهام' جي دروازي تي لٽڪي رهيو هو (۱۹). ابتدائي فارسي شاعرن جي اشعار مان، جي هنن يادگار ڇڏيا آهن، معلوم ٿئي ٿو ته هو خاص موقعن تي شعر قلمبند ڪندا هئا، يا جڏهن اهو اهم واقعو ڏٺو. انهن ۾ اڪثر عربي شاعريءَ جا استاد هوندا هئا. هو ٿورين خصوصي ڳالهين جي تحريڪ مان فارسيءَ جي طرف آسانيءَ سان غور ڪرڻ لڳا. اهو ئي سبب آهي جو فارسي شاعريءَ جي ابتدا توصيفي ۽ مديحي طرز سان.

دولت صفاريه جي عروج کان گهڻو اڳي، ايراني موسيقي عرب ۾ پهچي چڪي هئي، جنهن ڪري عربي موسيقيءَ کي سخت ضرب لڳي. ابن مسجد مڪيءَ پهريائين فارسي موسيقيءَ کي عرب مان روشناس ڪيو. هن ڳائڻ جو هنر ايراني ڪاريگرن

کان سکيو، جن کي عبداللہ بن زبير ڪهي جي مرمت لاءِ مقرر ڪيو هو.

صائب خشمير مدني پهريون شخص هو، جنهن ايراني چوڪرين کان طنبور وڃائڻ سکيو (۲۰)، جن کي عبدالله بن عامر بن قريظم مديني آندو هو. سندن آقا هڪ ايراني نشيط (۲۱) نالي هو. هن کان معلوم ٿئي ٿو ته انهن ڳاڻڻ وارين ضرور پنهنجي وطني زبان ۾ گيت ڳايا هوندا (۲۲). خليفي هارون الرشيد فارس کان هڪ مشهور طنبور نواز، سنڀال نالي، انهيءَ لاءِ گهرايو هو ته هو فيصلو ڪري ته ابراهيم موصللي ۽ زلازل سغنين مان ڪهڙو مغني وڌيڪ ترجيح جي لائق آهي (۲۳).

هن کان پوءِ ابوتامام طائي شاعر (۱۹۰-۲۳۱ هجري) جو واقعو آهي، جو ابراهيم (۲۴) ۾ هڪ دعوت وليعهد جي موقعي تي ڳاڻڻ واريءَ عورت کان مسحور ٿي چڪو هو. اگرچہ هو سندس نقمي جو مطلب سمجهي نه سگهيو هو، جنهن جو افسوس هن پنهنجي شعر ۾ هن طرح ڪيو آهي (۲۵):

ولم افهم معانيها ولکن
درت ڪبدي فلم اجهل شجاها
فجت ڪانتي اعملي معني
يحسب الغانيات و ما يراها.

[مان ان جي معنيٰ ته نه سمجهي سگهيس، مگر هن منهنجي دل کي روشن ڪيو آهي. مان سندس مسرت ڀريل نغمن کان تجاھل نٿو ڪري سگهان، ان ڪري مان هڪ انڌي ماڻهوءَ وانگر رهجي ويس، جو هڪ رقاد جي محبت مان تعلق ته رکي ٿو، مگر ان کي ڏسي نٿو سگهي]

ابن رومي (۲۲۱-۲۸۳ هـ) به فارسي موسيقي جي رس پريءَ شيرينيءَ کان واقف هو. هو چوي ٿو (۲۶):

فامزج غناء المحسنات لکاسها
يفناء عجم في الجنان فصاح.

[شراب جي دور جي وقت، ڳائڻ وارين فصيح عورتن سان ملي وڃ، باغن ۾ عجم جي فصیحن جي موسيقيءَ وانگر.]

وقت گذرڻ تي هيءَ موسيقي زياده ڪشادي ٿيندي ويئي، تان جو ’رودڪي‘ جي صورت ۾ حقيقي شاعري ظاهر ٿي. هن خاموش صدين آخر پنهنجو آواز ان ۾ لڌو. هڪ بربط نواز جي حيثيت ۾، هن بلند خيال شاعر بڻجي، فن کي جمع ڪيو، جنهن سان اسين فارسي شاعريءَ جي هر قسم کي منسوب ڪري سگهون ٿا، ۽ اڃا تائين اسين ان جي نقش قدم تي هلي رهيا آهون. سندس اڳيان ۽ پويان ڳيٽائي شاعر گذريا هوندا، جن پنهنجي شاعريءَ جو قيمتي ورثو ڇڏيو هوندو، مگر وقت جي ظالم هٿن ان کي برباد ڪري ڇڏيو. ساماني ڪتبخاني جو اتفاقي نذر آتش ٿيڻ (۹۹۸ع)، بت شڪن محمود جي هٿان بواحد جي ڪتبخاني جي بربادي (۱۲۲۰ھ)، هن ڳالهه جي ڪافي شهادت آهي ته اتي جمع ٿيل ڪتاب ضرور ضايع ٿيا هوندا، ۽ علم ۽ فن جي غارتگر وحشي تانابن ته هنن ڪارنامن تي ضرور تباهي آندي. ناصر خسرو (ولادت ۳۹۷ھ-وفات ۴۸۱ھ) جي زماني ۾، ان کان بعد ابتدائي فارسي شاعرن جا ديوان خاص طرح پڙهيا ويندا هئا. ان جي سفرنامي مان هيءَ ڳالهه اسان تي واضح ٿئي ٿي ته جڏهن هو تبريز ۾ هو (صفر ۲۲ بسال ۴۳۸ھ)، تڏهن سندس ملاقات هڪ فارسي شاعر ’قصران‘ سان ٿي هئي، جتي پنهنجي گڏجي ’دقيقي‘ ۽ ’منجڪ‘ جي ديوان کي پڙهيو هو (۲۷).

هن ۾ شڪ نه آهي ته اسان جي تذڪره نويسن ابتدائي شاعرن جي ڪلام ۾ دخل اندازي ڪئي هئي، مگر اسان وٽ اهوئي پتو آهي، جو سندن معيار تي پورو آيو. ان ڪري اسان وٽ بلڪل گهٽ تعداد انهن شعرن جو باقي آهي، جي اسان وٽ مختلف مجموعن کان حاصل ٿيا آهن. مثلاً، اسديءَ جي ”لغات فارس“، سرويه جي ”مجموعه لغات فارس“ ۽ ٻيا مثلاً، جي ”شعوريءَ“ پنهنجي ضخيم لغات ”اسان العجم“ ۾ شامل ڪيا آهن.

هن مواد جي قحط ۾ اسان صحيح طور فيصلو ڪري نٿا سگهون ته ابتدائي فارسي شاعر ڪيتري قدر عربي شاعريءَ کان متاثر ٿيا هئا. مگر هن حقيقت کان انڪار ڪري ئي نٿو سگهجي ته ٻن صدين تائين ايران عربي اثر جي ماتحت رهيو، جنهن سندس معاشرتي، سياسي ۽ مذهبي خالن تي گهرو اثر ڇڏيو. انهن سببن جي هوندي به، ابتدائي فارسي شاعريءَ جا منفردات جي اسان تائين پهتا آهن، انهن ۾ تاثر جا غيرانڪاري نشان موجود آهن. جي ايندڙ بابن ۾ بيان ڪرڻ اسان جو خاص مقصد آهي.

حوالا ۽ اشارا

(۱) ابو هلال العسكري (۳۹۵ھ) ظاهر ڪري ٿو ته ”قديم ايرانين جو شعر موجود هو. اهو ايترو ته گهڻو هو جو ڪنابن ۾ جمع ٿي نه سگهيو هو.“ ساڳيو مصنف اڳتي لکي ٿو ته ”ايرانين جو شعر موجود هو، جنهن ۾ سندن تاريخ ۽ جنگين جو ذڪر هو. اهو شاهي ڪتبخانن ۾ موجود هو، پر زبان جي زواليت سان، سندن شاعري به مفقود ٿي ويئي ۽ سندن زبان تي فقط عربي شاعري رهجي ويئي.“ (تفصيل، ص ۲۱۷، التحفة البهيم).

(۲) جيڪسن، ”اوائلي شاعري“، ص ۲

(۳) ”ويس ورامين“، ايڊيشن ڪيمپن ليز، ڪلڪٽو، ۱۸۶۵ع.

ساڳي راءِ الجاحظ (۱۶۰-۲۲۵ھ) جي به آهي. هو ظاهر ڪري ٿو ته هر قوم هڪ ٻئي طريقي سان پنهنجي گذريل آثار ۽ تاريخي روايتن کي قائم رکڻ جي ڪوشش ڪري ٿي. عربن پنهنجي روايتن کي شعر ۾ محفوظ رکيو جا انهن جي خصوصي وصف هئي. پارسين عظيم آتشڪڏا، جيئن ته اصطخر ۽ مدائن، قلعا ۽ پليون يادگار ڇڏيا.

اهڙي ريت عربن انهن جي برابريءَ ۾ غمدان، قصر مغرب ۽ ابلق تيار ڪيا، تان جو شعر جي دنيا ۾ واحد دعويدار رهن ("ڪتاب الحيوان"، جلد ۱، ص ۳۶).

(۴) "لباب"، ص ۲۰۰۱ ۽ "المعجم"، ص ۱۷۰
(۵) "معيان الاشعار"، ليدن، دستخط ڪوڊيڪس، ص ۲۸۳؛

وارن، ص ۶۵، برٽن ايڊيشن، ۱۶۷ ص ۴ ب. هي ڪتاب مفتي مهدي الله رامپوريءَ، نصيرالدين طوسيءَ ڏانهن منسوب ڪيو آهي، جنهن ان جي شرح "ميزان الافكار" جي نالي سان لکي آهي (لکنو، ۱۳۶۲ھ). العسكري ظاهر ڪري ٿو ته فارسي ۾ آواز جا نغما ٿيندا آهن، جي شعر وانگر جمع ڪيا ويندا آهن. لفظن کي طويل ڪيو ويندو آهي، تان جو صوتي نغما وزن وانگر ظاهر ٿين. اگرچہ اهي الفاظ نثري صورت ۾ هوندا هئا. "ڪتاب الصناعاتين"، ص ۱۰۳

(۶) "مشرقي خلافت جون زمينون"، ص ۲۴۲
(۷) هيءَ حقيقت مرزا عباس اشتماني طهرانيءَ جي مضمون تان ورتي ويئي آهي، جا "ڪاوه" رسالي، عدد ۲، جلد ۲، نئين سلسلي ۾ درج آهي. "تاريخ سيستان" جي مصنف جو نالو معلوم نه آهي، پر هيءَ حقيقت آهي ۽ تصديق تائين پهتل آهي ته هو تاتاري مصائب جي زماني ۾ ٿي رهيو. ملڪ ناصرالدين والحق ۽ ان جا ٻه پٽ، ملڪ معظم رڪن الدين ۽ شاه معظم نصر الله الدين، سندس مربي ۽ سرپرست هئا. هو ان وقت سيستان جا حڪمران هئا. ان جي تصنيف مان معلوم ٿئي ٿو ته ڪتاب ۶۷۵ ۽ ۶۸۰ هجريءَ جي وچ ۾ لکيو ويو هو. هن ڪتاب ۾ صفاريه خاندان جون بي بها حقيقتون درج آهن. ان کان سواءِ قديم فارسي شاعريءَ جا ڪيترا انتخاب منجهس ڏنا ويا آهن. رودڪيءَ جو پهريون غزل "ما در ما..."، مرزا قزوينيءَ

هن ڪتاب کان ورتو آهي. ڏسو جرنل رائل ايشياٽڪ سوسائٽي، اپريل ۱۹۲۶ع

(۸) يزيد بن مفرغ الهمياري، معاويه اول (۶۶۱-۶۸۰ع) جي

حڪومت جي دور ۾ رهندو هو، ۽ سال ۶۸۸ع ۾ فوت ٿيو. يعني سنڌ هجريءَ جي شروع کان ۶۰ سال پوءِ.

سياسي تضاد جي باعث، عبيدالله بن زياد کيس دور مسجستان ۾ جلاوطن ڪيو هو، ۽ ان کي اتي قيد ڪري رکيو هئائين. وڌيڪ تفصيل لاءِ ڏسو: ابن قط، ص ۲۰۹-۲۱۳

”طبري“ مان هن اشعار جو حوالو منهنجي جستجو آهي.

هيءَ هڪ اتفاق جي ڳالهه هئي ته سال ۱۹۳۱ع ۾ مون کي ”بيست مقاله قزويني“ جو هڪ نسخو آقائي هوشنگ،

ائڪلميسرا فورٽ پرنٽنگ پريس کان، سوڪڙي طور ڏنو هو.

مان ورق گرداني ڪندي ڏٺو ته فاضل اديب مون وانگر هن تي بحث ڪري، هن کي ظهور اسلام کان

بعد جي اوائلي شاعري شمار ڪيو آهي.

(۹) ”طبري“، ج ۲، ص ۱۶۰۲-۱۶۰۳

(۱۰) ٽهليبي: ”غيورار“، ايڊيشن زونبرگ، ص ۵۷۷. هي ابن

خردادبه کان سنڌ وٺي ٿو، مگر سندس ڪتاب ”المسالڪ والهمالڪ“ ۾ سندس ڏنل بيت اهي ئي رجز جي قسم جا آهن.

(ليبلن، ص ۱۱۸):

منم شير شلنيم منم بير تلم

اهي شايد هن عياش بادشاه جي فوري جذبات جو نتيجو هجن. هن موقعي تي دولت شاه جي ڏنل ڪهاڻي بهرام

جي عقلي خلل جو دليل آهي. مگر عوفي، شمس قيس يا نظامي عروضيءَ هن جو ذڪر ئي نه ڪيو آهي. اگرچہ

ابن الفقيه، عربي بيتن مان گڏ ان موقعي جو حوالو ڏنو آهي. (”ڪتاب البلدان“، مرتبه گوئجي، ليبلن، ۱۸۸۷ع،

۵۶-۲۵۷). ٻئي طرف ٽهليبيءَ (”غيورار“ ص ۲۳۵) بهرام

جي هرڻ جو شڪار جي مهارت کي بلڪل ٻيءَ طرح جي ڪهاڻيءَ ۾ درج ڪيو آهي، جنهن ۾ ان جي محبوبه سازنده آزادوار، پنهنجي حياتي زياده عياشيءَ ۾ ضايع ڪندي رهي ٿي. مگر اهي اشعار جي سندس ذات سان وابسته آهن، اصليت کان دور آهن. البت ابن خردادبه جي نقل ۾ صداقت قريب نظر اچي ٿي.

(۱۱) ”باب“، ص ۱-۱۹.

(۱۲) ”مروج“، ج ۲، ص ۱۹۳: ”واله اشعار ڪشيده بالعربيه والفارسيه اعرفنا من ذڪرها في هذا الموضع طلباً للاختصار والابجاز“.

(۱۳) هڪ محمد بن البائض (متوفي ۲۳۵هـ) آهي، جنهن جا نظم طبريءَ، مراغه جي هڪ پوڙهي کان ٻڌا هئا (طبري، ج ۳، ص ۱۳۰۰) ٻيا اوائلي نظم طويل زماني تائين نه مليا آهن. البت انهن بابت معلوم ٿيو آهي ته ابو مسلم محمد بن بجر اصفهاني جو هڪ نظم ابو الاشعث قميءَ بيان ڪيو هو. (ياقوت: ”معجم الادباء“، ليڊن، ص ۴۳۱)، ابو الحسن حڪيم بن اهواز صفدي ٽين صدي هجريءَ جو رهڻ وارو هو، جنهن سان هيٺيون نظم منسوب ڪيو وڃي ٿو. هو هڪ ساز ”شهرود“ جو موجد هو، مگر اولين شاعر ٿي نٿو سگهي (”المعجم“، ص ۱۴۰-۱۴۱: ”مفتاح العلوم“، ايڊيشن وارن).

آهوڻي ڪوهي در دشت چگونم دودا

او ندارد يار بي يار چگونم دودا

[جبل جر هرڻ ڪهڙيءَ ريت ميدان ۾ رهي سگهي. هو

بي يار آهي، ڪهڙي ريت بي يار رهي سگهي]

(۱۴) اها حقيقت ”تاريخ سيستان“ تان ورتي ويئي آهي، جنهن

لاءِ مان مرزا عباس اقبال اشتهياني جي مضمون (ڪاوه،

نو سلسلہ، ۱۹۲۱، عدد ۲) جو ٿورائتو آهيان. معلوم ٿي

ٿو ته محمد بن واصل السجزي وڏيءَ عمر وارو هو. هن دولت صفاريه جو عروج ۽ زوال پنهنجي اکين سان ڏٺو. جڏهن عمرو بن ليث، اسماعيل ساماني کان شڪست کائي، مسرقت ۾ قيد ٿيو ته ابن واصل ان جي تسليءَ لاءِ هيٺيون سٽون لکيون هيون.

کوشش بنده سبب رنجش نيست
 کاز قضا بود ترا عيب نيست
 بود نبود از صفت ايزد است
 بندهء درماندهء بيچاره کيست
 اول مخلوق چو باشد زوال
 کار جهان اول و آخر يکيست
 قول خداوند بخوان 'فاستقم'
 معتقدي شو و بر آن باسيت

انهيءَ ئي قطعي ۾ هو صفاريه خاندان جي زوال تي مرثيو لکي ٿو. ان جي آخري ٻن بيتن ۾ هن خاندان جي آخري تاجدار امير طاهر بن محمد بن امير عمرو بن ليث کي خطاب ڪري ٿو، جو پنهنجي زندگيءَ جي اوقات ۽ خزاني کي فضول عياشيءَ ۾ ضايع ڪري رهيو هو، ۽ سيستان جي عرب آباديءَ جي رئيس اياس بن عبدالله جي حڪيمان مشورن کان گريز ڪري رهيو هو. هي رئيس صفاريه خاندان جو وڏو خيرخواه هو، ۽ گهربائين ٿي ته طاهر کي تباهيءَ مان ڪڍي، اوج ۽ ڪمال تي پهچائي. چون ٿا ته هن شهزادي کي هيٺين ريت تنبيه ڪئي هئي ته ”هيءَ سلطنت شمشير جي زور سان فتح ڪئي ويئي هئي، تون ان کي فضول عياشيءَ ۽ تنهن ۾ برباد ڪري رهيو

آهين. سلطنت ڪڏهن به بي همٿيءَ مان پائدار ٿي نه
 سگهندي آهي. بادشاهه کي عادل، عالم، منتظم، بذلہ منہج،
 ۽ شمشير ۽ سياست جو مالڪ ٿيڻ گهرجي.“ مگر امير
 ان جي مشوري تي عمل ڪرڻ بدران، کيس پاڻ کان
 جدا ڪري ڇڏيو.

مملڪتي بود شده بي قياس
 عمرو بر آن ملك شده بود راس
 از حد هند تا بحد چين و ترڪ
 از حد زنگ تا بحد روم و كاس
 راس ذنب گشت و بشد مملكت
 زر زرد شد از نجوست نحاس
 دولت يعقوب دريغ برفت
 ماند عقوبت بعقب هر حواس
 عمر عمرو رفت وزو باز ماند
 مذهب روباہ، بغس و نواس
 اي چم غما آمد و شادي گذشت
 بود دائم دائم ازين پر هراس
 هرچم بگرديم بخوايم ديـد
 سود ندارد ز قضا احتراس
 فاس شدند شناس آنكه همه
 وز همه شناس بگشتند فاس
 دور فلک گردان چو آسمان
 لاجرم اين آس همه كرد آس
 ملك ايا هزل نكرد انساب

نور ز ظلمت نم کند اقتباس
جدو جهد يعقوب بايد همي
تاکه ز جده بدر آيد اياس.

ابن واصف ۽ بسام کان سواء هڪ ٻيو عالم، جنهن جو
محمد بن مغلدا السجزي هو، جو اڪثر فارسي شعر قلمبند
ڪندو هو، تنهن هينان ئي شعر يعقوب کي خطاب ڪري
لکيا هئا:

جز تو نژاد حوا و آدم نگشت
شير فهادي بدل و هر منشت
مهرز پيغمبر مكي توئي
بکس و منش و بگوشت
فخر کند عمار روزي بزرگ
کي همانم من که يعقوب گشت.

(۱۵) وزن جي غير مناسبت، تشڪيل جي ثقالت ظاهر ڪري
ٿي ته نظم جو هيءُ ٺڪرو قديم وضع جو آهي. شايد
ابن واصف جي فارسي شعر ۾ هيءَ ابتدائي ڪوشش هئي.
”تاريخ سيستان“ جو مصنف ظاهر ڪري ٿو ته ابن واصف
پهريون شخص هو، جنهن فارسيءَ ۾ شعر لکيو. کانئس اڳ ڪنهن
به اهڙيءَ ريت طبع آزمائي نه ڪئي هئي، ڇو ته جيستائين
ايراني (ساساني) حڪومت ڪندا رهيا، ماڻهو خسرواني
خيالات مطابق شعر چوندا رهيا. عربن جي آمد کان پوءِ
ايرانيين عربيءَ ۾ شعر لکڻ شروع ڪيو ۽ عربيءَ ۾ چڱيءَ

ریت لکي ٿي مڱهيا. يعقوب کان وڌيڪ سيستان ۽ فارس
۾ ڪوبه عظيم انسان حاڪم اڳ نه گذريو هو، جنهن جي
تعريف ۾ شاعر قصيدا لکن. سواء حمزه بن عبيدالله الفجاري
جي، جو خود عالم ۽ عربي ڄاڻڻ وارو هو. سندس مڀاهي
اڪثر عرب هئا. سندس مداح کيس عربي شعر ۾ خطاب
ڪندا هئا. ”تاريخ سيستان“ جو مصنف لکي ٿو ته هي
ڏنل قصيدو وڏو هو، مگر ان مان ڇهه اشعار قلمبند ڪيا
ويا آهن.

(۱۶) بسام ڪُرد انهن خارجين مان هو، جي يعقوب جي خدمت
۾ اطاعت ۽ صلاح لاءِ آيا هئا. هو عالم هو. جڏهن هن واصف
جو طريقو ڏٺو ته پاڻ به فارسيءَ ۾ شعر لکڻ لڳو. هيٺين
شعرن ۾ عمار جي بدقسمتيءَ جو ذڪر ٿو ڪري:

هرڪم نه بود او بدل متهم
بر اثر دعوت تو کرد نعم
عمر ز عمار بدان شد يري
کاوي خلاف آورد تا لاجرم
ديد بلا بر تن و جان خویش
عهد ترا کرد حرم در عجم *
مکه حرم کرد عرب را خدای
عهد ترا کرد حرم در عجم

* هن مت کي صحيح ڪيو وڃي: گشت بعالم تن او در الم

هرڪه در آمد باقي هم شدند
باز فنا شد كه نديد اين حرم .

۱- هو، جو مجرم نه هو، تنهن جي صدا تي لميڪ چئي اٿيو.

۲- عمار کان حياتي جدا ٿي، ڇو ته هو تنهنجي سامهون
ٿيو ۽ ان جو کيس يقين هو.

۳- (عمار تنهنجي حياتي وٺڻ گهري، مگر هو پنهنجي حياتي
وڃائي ويٺو.) هن پنهنجي جسم ۽ روح تي بلا ڏني، ۽
مهندس جسم دنيا ۾ عذاب ۾ مبتلا رهيو.

۴- خدا تعاليٰ عرب ۾ مڪي ۾ حرم بڻايو، مگر تنهنجي عهد
۾ عجم ۾ حرم بڻيو.

۵- جو حرم ۾ آيو اهو غير فاني بڻيو، ۽ جو نه آيو اهو
برباد ٿي ويو.

هن ننڍڙي نظم ۾ ايرانين جو حد کان زياده مبالغو نظر
اچي رهيو آهي.

(۱۷) اوائل زماني ۾ ڪابل ۽ سيستان جي حاڪم کي رتبيل
سڏيندا هئا (بلاذري: ص ۳۹۷-۴۰۲)

(۱۸) قرآن پاڪ

(۱۹) ’سر طعام‘ ۽ ’آڪار‘ سيستان جي دروازن جا نالا هئا.

(۲۰) آغاني: ۸۵، ۳، نويري: ۴، ۲۳۲.

(۲۱) آغاني: ۷، ۱۸۰، نويري: ۴، ۲۳۷.

(۲۲) وارن ڪريم

(۲۳) الجاحظ: ”ڪتاب التاج“، ص ۴۰-۴۱.

(۲۴) نيشاپور جو قديم اسلامي نالو. لي. اسٽرينج: ”مشرقي خلافت
جون زمينون“.

- (۲۵) دیوان: بیروت ایڈیشن، ص ۴۷۶
- (۲۶) ”مغر نامہ“، کاویانی پریس، ص ۸؛ پروفیسر براؤن:
- ”ادبی تاریخ ایران“، ج ۲، ص ۲۲۲
- (۲۷) دیوان کامل گیلانی.

— —

قيمت .. — مرپيا

شاہ عبد اللطيف ڀٽ شاہ ثقافتي مرڪز ڪميٽي

www.sindhislamati.com

books.sindhislamati.com

حيدرآباد - ڀٽ شاہ

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪُ ”لڙهندڙ نسل“ نالي ڪتاب لکي پنهنجي دور جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، ڄرندڙ، ڪرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جھڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليگڱن، ڇپائيندڙن ۽ ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ اياز علم، ڄاڻ، سمجھ ۽ ڏاهپ کي گيت، بيت، سٺ، ڀڪار سان
تشبيه ڏيندي انهن سڀني کي بمن، گولين ۽ بارود جي مد مقابل بيهاريو
آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛
ريٽيءَ تي راتاها ڪن ٿا، موتي منجهه پهڙ ڇڻن ٿا؛

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
گيت به ڄڻ گوريلا آهن.....

... ..

هي بيت اٿي، هي ٻم- گولو،

جيڪي به کڻين، جيڪي به کڻين!

مون لاءِ ٻنهي ۾ فرق نه آ، هي بيت به ٻم جو ساٿي آ،
جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين
محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج
۽ سماجي حالتن تان نظر کڄي ويندي ۽ نتيجي طور سماجي ۽ حڪومتي
پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ سُئل جا پَن سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَن پَن جو پڙلاءُ.“
- اياز (ڪلهي پاتم ڪينرو)

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>